



صالحین کرام کے دلچسپ

اور ایمان افروز واقعات

www.KitaboSunnat.com

ابومسعود عبد الجبار سلفی

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربعہ

معدنہ البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

صالحین کرام کے دلچسپ اور

ایمان افروز واقعات



www.KitaboSunnat.com

تالیف

ابو مسعود عبد الجبار سلفی

www.KitaboSunnat.com

بیٹک لائبریری

جملہ حقوق محفوظ

۲۰۰۶ء

- کتاب : صالحین کرام کے دلچسپ اور ایمان افروز واقعات
مؤلف : ابو مسعود عبدالجبار سلفی
اہتمام : بیت الحکمت، لاہور
مطبع : موٹروے پریس، لاہور
قیمت : ۱۴۰ روپے



فصلی پبلسنگس پرائیویٹ
پبلسنگس پرائیویٹ

اردو بازار، نزد ریڈیو پاکستان، کراچی۔
فون: 2212991-2629724

ڈسٹری بیوٹرز



کتاب سرائے

پبلشرز، ڈسٹری بیوٹرز، مشیران کتب خانہ جات



فرسٹ فلور، الحمد مارکیٹ، غزنی سٹریٹ
اردو بازار، لاہور فون: 7320318 7239884
ای میل: hikmat100@hotmail.com

ترتیب

- ☆ عرضِ مؤلف ----- ۵
- ☆ ہم کون ہیں؟ - ملت اسلامیہ کے شاندار ماضی کی جھلکیاں ----- ۹
- ☆ مسلمانانِ عالم کا قومی ترانہ ----- ۱۴
- ☆ دانش مند خاتون - ربع صدی سے زائد عرصہ تک میدانِ جہاد میں برسراپنا مجاہد اسلام کی بیوی کا وجد آفریں اور سبق آموز کارنامہ ----- ۱۷
- ☆ رزقِ حلال کی بارش - ابو بکر انصاری کی دیانت کا پیش بہاصلہ ----- ۳۰
- ☆ جہالت کی تاریک غاروں سے نور اسلام تک - مفتوح و مقہور سمرقندیوں سے عمر بن عبدالعزیز کے عدل و انصاف کا پر تا شیر تذکرہ ----- ۳۷
- ☆ بجلی کا کڑکا - سیط ابن جوزی کا تڑپا دینے والا جہادی خطبہ ----- ۵۳
- ☆ شیر دل خاتون کی آرزوئے شہادت - ننھے مجاہد میسرہ اور اس کی والدہ کی شجاعت و بسالت کا وجد آفریں تذکرہ ----- ۶۰
- ☆ شہید کی بیوہ کا ایمان افروز خواب - رحمت بنت ابراہیم خوارزمی کا خواب میں اپنے شہید خاندان کے ہاتھوں جنتی کھانا تناول کرنے کا ایمان افروز واقعہ ----- ۶۴
- ☆ گمنام مجاہد اسلام کا اخلاص - نقاب پوش مجاہد اسلام کی لازوال قربانی اور قلعے کی فتح کا حیرت انگیز واقعہ ----- ۷۰
- ☆ اصلاح کا سلیقہ - ابو القاسم عثمانی کی سلیقہ مندی کا ادب آموز واقعہ ----- ۷۴
- ☆ بے مثال حسن الجوار - حضرات شیخین کریمین اور سعید بن العاص کا بے مثال حسن الجوار ----- ۷۸
- ☆ شہادۃ الحق - امیر المؤمنین حضرت علی المرتضیٰ کی جرأت آفرین شہادۃ الحق ----- ۸۲
- ☆ حضرت امیر معاویہؓ کا اعترافِ عظمت - سیدنا علیؓ کے اوصافِ جمیلہ کا دلی اعتراف - ----- ۸۷
- ☆ ناگہانی مسرت - ابووداع کی شادی کا مسرت افزا واقعہ ----- ۸۹
- ☆ غار والوں کی کہانی - زندہ درگور مسافروں کی نجات کا حیرت انگیز تذکرہ ----- ۹۳
- ☆ مظلوم کا انتقام - مسافر خاتون اور اس کی معصوم بیٹیوں سے درندگی کرنیوالے ملاح کا عبرت آموز اور المناک انجام ----- ۱۰۵
- ☆ عالمِ برہانی کی بے نازکی - شام کے محدث کی خودداری کا ایمان افروز واقعہ ----- ۱۱۲

عرض مؤلف

الحمد لله رب العالمين والصلوة والسلام على افضل الانبياء
والمرسلين وَعَلَى آلِهِ وَأَصْحَابِهِ أَجْمَعِينَ وَعَلَى مَنْ تَبِعَهُمْ
باحسان الى يوم الدين اما بعد :

اللہ تعالیٰ شیخ الاسلام والمسلمین امام ابن تیمیہ پر کروڑوں رحمتیں برسائے، انہوں نے
کیا خوب فرمایا کہ:

”حضرت رسول مقبول ﷺ کی اُمت محمدیہ ہر طرح کے فضائل و کمالات میں
تمام اُمتوں سے افضل ہے کیونکہ جب اس کے علم و فضل کا مقابلہ دیگر اُمتوں
کے علم و فضل سے کیا جائے گا تو اس کے علم و فضل کی برتری آفتاب نصف النہار
کی طرح روشن نظر آئے گی اور جب اس کی عبادت و ریاضت اور دین داری کا
موازنہ دیگر اُمتوں کی عبادت و ریاضت اور دین داری سے کیا جائے گا تو یہ
حقیقت روز روشن کی طرح صاف نظر آئے گی کہ اُمت محمدیہ دیگر تمام اُمتوں
سے زیادہ عبادت گزار اور دین دار ہے اور جب اس کی شجاعت و بسالت اور
اللہ کی خاطر جہاد کرنے اور اس کی راہ میں تکالیف برداشت کرنے کا موازنہ
دیگر اُمتوں سے کیا جائے گا تو پتا چل جائے گا کہ اُمت محمدیہ سب اُمتوں سے

زیادہ شجاع اور بہادر ہے، اور جب اس کی جو دو سزا اور قلبی طہارت کا مقابلہ دوسری اُمتوں سے کیا جائے گا تو اُمت محمدیہ کی نسبت زیادہ فیاض اور کریم انفس نظر آئے گی۔“

(الجواب الصحيح لمن بدل دين المسيح)

یہ محض دعویٰ نہیں بلکہ حقیقت ہے کہ آج تک کسی اُمت میں سیدنا ابوبکر الصديق رضی اللہ عنہ جیسا شجاع القلب، سیدنا عمر فاروق رضی اللہ عنہ جیسا عادل، سیدنا عثمان رضی اللہ عنہ جیسا نرم خو، سیدنا علی رضی اللہ عنہ جیسا قوی اور امین اور حضرت معاویہ جیسا ہر العزیز اور حلیم حکمران پیدا نہیں ہوا، اور نہ ہی کسی ملت میں حضرت عمر بن عبدالعزیز اُموی جیسا زاہد اور سیدنا علی بن حسین ہاشمی جیسا عابد پیدا ہوا۔

بھلا کوئی اُمت خالد بن ولید اور براء بن مالک انصاری جیسے جانناز اور تھیبہ بن مسلم باہلی، محمد بن قاسم ثقفی اور طارق بن زیاد جیسے فاتحین اور عبدالرحمن الداخل اور صلاح الدین ایوبی جیسے شاہین دکھا سکتی ہے؟

یہ تاریخی حقیقت ہے کہ کسی مذہب کے ماننے والوں میں ولید بن عبدالملک اور عبدالرحمن الناصر جیسے رحم دل کشور کشا اور بایزید الیدرم عثمانی، یوسف بن تاشفین اور عبدالمومن مغربی جیسے جری حکمران پیدا نہیں ہوئے اور پھر کسی ملت کو ابن خلدون اور طبری جیسے مؤرخین۔ ابن العربی، ابن کثیر جیسے مفسرین اور امام اسحاق بن ابراہیم و امام بخاری جیسے محدثین اور امام جعفر بن محمد ہاشمی، امام ابوحنیفہ، امام شافعی جیسے فقہا اور امام مالک و احمد بن حنبل جیسے خود دار علماء دکھانے کی ہمت نہیں ہو سکی۔ لیکن اس اُمت پر ظلم یہ ہوا کہ متعصب مؤرخین نے آتش حسد میں جل بھن کر اس کی قابل فخر ہستیوں پر بے سرو پا بہتانات لگائے اور ستاروں سے بڑھ کر ان کے روشن کارناموں اور پہاڑوں جیسی نیکیوں کو اپنی نسلی عداوت اور اندھی عصبیت کی بھیینٹ چڑھا دیا۔

حَسَدُوهُمْ إِذَا لَمْ يَنَالُوا سَعِيَهُمْ
فَالْقَوْمُ أَعْدَاءُ لَهُمْ وَ خُصُومٌ^(۱)

ان کی اندھی عصبیت کا نتیجہ یہ نکلا کہ مسلمانوں کی نئی نسل اپنے بے مثال اسلاف کرام سے بدظن ہو گئی اور ان کی روشن تاریخ کو اپنے ہی منہ سے سیاہ قرار دینے لگی۔

خاک بدہن دشمنان اگر ان کے بہتانات میں ذرہ برابر بھی صداقت ہوتی تو مسلمانوں کو جزیرۃ العرب میں ہی دفن ہو جانا تھا اور انہیں براعظم ایشیا، افریقہ، یورپ کے کثیر حصے پر اسلام کا پھریرا لہرانے اور وہاں صدیوں تک عدل و انصاف کے جھنڈے گاڑنے کی کب توفیق ملنی تھی! آخر ان میں کوئی تو خوبیاں تھیں جو اللہ کو پسند آگئی تھیں اور اس نے ان کو دنیا کی قیادت کا منصب عطا فرما دیا تھا۔

چنانچہ ہم نے اپنی اس کتاب میں اسلاف کرام کی شجاعت و بسالت، رأفت و رحمت، فہم و فراست، جود و سخا، بدل و عطا، عفو و حلم، حق گوئی و بیباکی، ہمدردی و نمگساری کے بے نظیر واقعات کو ایسے دل کش ادبی اسلوب میں بیان کیا ہے کہ آپ انہیں اطمینان سے پڑھے بغیر سونا پسند نہ کریں گے اور مان لیں گے کہ ان کے اندر یہی وہ خوبیاں موجود تھیں جنہیں سن کر قیصر روم اور اس کا فوجی دربار جھوم اٹھا تھا اور مان گیا تھا کہ یقیناً ان کی فتوحات کا سبب ان کی یہاں خوبیاں ہیں۔

وَمَلِيحَةٌ مَا شَهِدَتْ لَهَا ضَرَّاتُهَا
وَالْفَضْلُ مَا شَهِدَتْ بِهِ الْأَعْدَاءُ^(۲)

(۱)..... ترجمہ: ”جب وہ اپنے کردار و عمل سے ان کے مرتبہ و مقام کو نہ پہنچ سکے تو حسد سے جلتے لگے، چنانچہ لوگ ان کے دشمن بن گئے اور ان کی کردار کشی کرنے لگے۔“

(۲)..... ترجمہ: ”حسینہ و تھکیلہ تو وہ ہوتی ہے جس کی خوبصورتی کا اعتراف کیے بغیر سو کئیں بھی نہ رہ سکیں اور خوبی تو وہ ہوتی ہے جس کا دشمنوں کو بھی اعتراف ہو۔“

اللہ تعالیٰ سے دعا ہے کہ وہ ہمارے سینوں کو اسلاف کرام کے متعلق پھیلائی
گئی بدگمانیوں سے پاک کر دے اور ہمیں ان کے نقش قدم پر چلنے کی توفیق عطا
فرمائے۔ آمین

آخر میں، میں اللہ سبحانہ و تعالیٰ کے شکر کے بعد مولانا خوشی محمد آف کلہر کلاں منڈی
احمد آباد، مولانا ابوبکی محمد زکریا زاہد اور محمد صدیق ثاقب کا شکر گزار ہوں کہ انہوں نے اس
کتاب پر نظر ثانی فرمائی اور ادبی تسامحات کی اصلاح کی طرف توجہ دلائی۔ برادر م سجاد احمد،
عبدالقدوس، عبدالرؤف صاحبان کا بھی کہ انہوں نے اس کتاب کی آرائش کے لیے مفید
مشورے دیے۔

اللہ تعالیٰ ہم سب کی محنت قبول فرمائے اور ہمیں اپنے اسلاف کے نقش قدم پر چلنے کی
توفیق دے۔ آمین

ابو مسعود عبدالجبار سلفی

ڈاہر ضلع اوکاڑا

۱۹-۵-۰۶

ہم کون ہیں

ہمارے متعلق ملک شام اور اس کے باغات سے پوچھو..... عراق اور اس کے نخلستانوں سے پوچھو، مصر اور اس کی وادیوں سے پوچھو، الجزائر اور اس کے جنگلات سے پوچھو..... ہمارے متعلق افریقہ کے ریگستانوں اور ایران کے سبزہ زاروں سے پوچھو..... پوچھو روس کی برفانی چوٹیوں سے..... پوچھو فرانس کے دریاؤں سے..... پوچھو یوگوسلاویہ اور رومانیہ کے پانیوں سے..... بلکہ ربع مسکون کے ہر ٹکڑے سے پوچھو..... نہیں! آسمان کے نیچے بسنے والی ہر مخلوق سے پوچھو.....

ان سب کے پاس ہماری شجاعت و بسالت، ایثار و قربانی، علوم و فنون اور عدالت و شرافت کی خبریں ہیں کہ.....

ہم مسلمان ہیں!

ہمارے سوا اور کون تھا جس نے شرافت کے باغوں کو اپنے خون سے سینچا ہو۔ بتاؤ ہمارے علاوہ کس نے شجاعت و بسالت کے گلستان کو مزین کیا ہے۔ بھلا دنیا نے ہم سے زیادہ کوئی شریف، نبیل، مہربان اور شفیق، اعلیٰ اور افضل کہیں دیکھا ہے؟ ہم نے جہالت کے اندھیروں میں ہدایت کی شمع روشن کر کے لوگوں کو بتایا کہ راہ ہدایت یہ ہے.....

ہم مسلمان ہیں!

ہم نے اس دور میں عدل کیا جب دنیا ظلم و ستم سے بھری ہوئی تھی! ہم نے اُس دور میں علم پھیلا یا جب دنیا جہالت میں ڈوبی ہوئی تھی۔ ہم نے اُس دور میں لوگوں کو مساوات کا درس دیا جب لوگ شاہوں کو پوجتے تھے۔ ہم نے ایمان سے دلوں کو، علم سے عقلوں کو اور آزادی سے غلاموں کو معمور کر دیا.....

ہم مسلمان ہیں!

ہم نے کوفہ، بصرہ اور بغداد بنایا۔ ہم نے پین اور شام، عراق اور مصر کو تہذیب سکھائی۔ ہم نے نظامیہ، قرطبہ اور ازہر جیسی یونیورسٹیاں بنائیں۔ ہم نے جامع اموی اور صحرہ جیسی عبادت گاہیں، سامراء، زہراء اور حمراء جیسے محلات بنائے۔ ہم نے اہل دنیا کو تعلیم دی۔ ہم استاذ ہوئے اور باقی تمام قومیں شاگرد.....

ہم مسلمان ہیں!

ہم میں ابو بکرؓ اور عمر فاروقؓ، نور الدین اور صلاح الدین، عمر بن عبدالعزیز اور اورنگ زیب عالمگیر جیسے حکمران پیدا ہوئے۔ ہم میں خالد اور طارق، قتیبہ بن مسلم اور محمد بن قاسم، ظاہر بیہرس اور ارسلان رحمۃ اللہ علیہم جیسے جرنیل پیدا ہوئے۔ ہم میں امام بخاری اور طبری، ابن تیمیہ اور ابن قیم، ابن حزم اور ابن خلدون رحمۃ اللہ علیہم جیسے عالم پیدا ہوئے۔ ہم میں ابو امام غزالی اور ابن رشد، ابن سینا اور رازی رحمۃ اللہ علیہم جیسے فلسفی پیدا ہوئے۔ ہم میں ابو تمام اور متنبی، جریر اور فرزدق، ابو عتابیہ اور معینی..... جیسے شاعر پیدا ہوئے۔ ہم میں معبد اور اسحاق، زریاب اور مالک جیسے خوش گلو پیدا ہوئے۔

ہمارا ہر حکمران خلافت انسانیت کی اعلیٰ مثال تھا

ہمارا ہر قائد اور سپہ سالار، اللہ کی تلوار تھا

ہم میں ہزاروں نہیں، لاکھوں نابغہ روزگار ہستیاں پیدا ہوئیں.....

ہم مسلمان ہیں؟

ہماری قوت، ایمان سے ہے۔ ہماری عزت، دین سے ہے۔ ہمارا توکل، رب پر

ہے۔ قرآن ہمارا قانون ہے۔ سید الانبیاء ﷺ ہمارے امام ہیں۔

امیر المومنین ہمارا خادم ہے۔ ہمارا کمزور حق دار طاقتور ہے اور ہمارا طاقتور غریبوں کا

معاون ہے۔ ہم سب بھائی بھائی ہیں اور اسلام کی رو سے سب برابر ہیں.....

ہم مسلمان ہیں!

ہم حکمران بنے تو عدل کیا، فاتح بنے تو ملک بسائے، ہم طاقتور انصاف پسند تھے۔ ہم نے جنگ میں شفقت و مہربانی کے قانون بنائے اور امن میں عدل اپنایا۔ ہم بہترین حکمران تھے اور فاتحین کے سردار ہماری تہذیب سراپا رحمت تھی، وہ بدن اور روح کی پاکیزگی تھی، فضیلت اور کرامت تھی، اس سے لوگوں کو نفع ملا، اہل زمین کو سایہ ملا، ہم نے اسے خون پلایا اور شہداء کی قربانیوں پر اس کی بنیاد رکھی۔ بتاؤ زمین کا کون سا خطہ ہے جہاں اسلام اور سلامتی، ایمان اور امن کی خاطر ہمارے شہداء نہ دفن ہوں.....

ہم مسلمان ہیں!

بھلا ہمارے سوا کہیں انسانیت کی اعلیٰ مثال قائم ہوئی؟ بھلا ہمارے علاوہ کوئی معاشرہ عمدہ اخلاق اور ایثار پر قائم ہوا؟ بھلا صحابہ کرامؓ اور تابعین عظام کے بعد کسی خطہ ارضی میں فلاسفوں اور ریاضیوں کے خواب ہائے امن و امان شرمندہ تعبیر ہوئے؟

آہ! وہ دن کتنا ایثار آفرین تھا..... جس دن خاک دخن میں تڑپتا ہوا ایک زخمی مسلمان پانی کی خواہش رکھتا تھا، جب پانی اس کے منہ کے قریب لایا گیا تو اسے دوسرے زخمی مسلمان کے کراہنے اور پانی طلب کرنے کی آواز سنائی دی، تو اس نے بغیر گھونٹ بھرے پیالہ اپنے بھائی کی طرف بھیج دیا اور خود پیاسا شہید ہوا۔

آہ..... جب ایک مسلمان عورت کا باپ، بیٹا اور خاوند جنگ احد میں شہید ہوئے تو اس نے جگر پاش پاش کر دینے والی خبر پر صبر کر کے رسول اللہ ﷺ کی خیریت دریافت کی اور جب آپ ﷺ کی سلامتی کی خبر ملی تو کہنے لگی، اب ساری مصیبتیں آسان ہو گئیں۔

آہ..... جس دن بانئیں لاکھ مربع میل کا حکمران فاروق اعظمؓ خطبہ میں اپنا کوئی، آرڈیننس نافذ کر رہا تھا تو ایک عورت نے کلمہ حق کہہ کر اسے واپس لینے کو کہا.....

ہم مسلمان ہیں!

جب ہم میں سے ہر ایک، دوسرے کو اپنے پر ترجیح دیتا تھا اور ہم بدن اور روح، مادی اور معنوی طور پر پاکیزہ تھے۔ جب ہم صرف اللہ کے لیے چلتے تھے، رکتے تھے، کھڑے

ہوتے تھے، بیٹھتے تھے، جاتے تھے، آتے تھے۔ جب ہم نے اپنی خواہشات پامال کیں اور اپنے آپ کو قرآن کے تابع کیا تو ہم انسانیت کا جوہر بنے۔ اور ہم نے اس خواب کو شرمندہ تعبیر کیا جسے دانا اور صالحین ناممکن خیال کرتے تھے.....

ہم مسلمان ہیں!

ہمارے کارناموں پر شاہ نامے تصنیف ہوئے لیکن ہماری رفعتیں شمار نہ ہو سکیں۔ بھلا کسی میں ہمت ہے کہ ان معرکوں کو لکھے جن میں ہم گھس گئے؟ کون ہے جو علوم و فنون کے سلسلے میں ہماری خدمات کا احاطہ کرے؟ کون ہے جو ہمارے شیروں اور ولیروں کا شمار کر سکے؟

ہاں وہ ہے جو آسمان کے تارے گن لے اور صحراؤں کی کنکریاں شمار کر لے.....

ہم مسلمان ہیں!

ہم وہ نہیں جو زبان کی بنا پر قومیت کے قائل ہوں۔ ہم وہ بھی نہیں جو نسل کی بنا پر قومیت کی بنیاد استوار کریں۔ ہر قوم میں اچھے اور برے، عادل اور ظالم موجود ہوتے ہیں بلکہ ہم مسلمان تو سراپا خیر ہیں۔ ہمارا رکن ہر وہ انسان ہے جو متقی و پرہیزگار ہو۔ خواہ کوئی ہو، کہیں رہتا ہو، کوئی زبان بولتا ہو، کسی بھی رنگ کا ہو.....

ہم مسلمان ہیں!

ہم تقویٰ کی سلک میں پروئے ہوئے ہیں، اگرچہ خون جدا جدا ہے۔ ہم عقیدہ کی وجہ سے اکٹھے ہیں اگرچہ زبان جدا جدا ہے۔ ہم کعبہ کی وجہ سے ہم قبلہ ہونے پر ایک ہیں اگرچہ ملک جدا جدا ہیں۔

کیا ہم ہر روز پانچ مرتبہ کعبہ کی طرف منہ نہیں کرتے؟ کیا ہم ہر سال عرفات میں اکٹھے نہیں ہوتے؟ کیا یہ اس بات کی علامت نہیں کہ اسلام ایک جامع قومیت ہے۔ اس کا مرکز حجاز ہے۔ اللہ کا رسول ﷺ ہمارا امام ہے اور قرآن ہماری کتاب ہے.....

ہم مسلمان ہیں!

ہمارے دین کے اصول سنہری ہیں، وہ خالص، حق اور سچ ہے۔ اس میں کوئی طریقت، حقیقت، تصوف، حجاب اور سلوک نہیں۔ ہمارا دین قرآن میں، ہمارا دین احادیث میں چمک رہا ہے۔ بتاؤ؟ اس دنیا میں کوئی مذہب ہے جو اپنے اصولوں کو روزانہ دس مرتبہ دہراتا ہو۔ جس طرح ہمارے اصولوں کو ہمارے مؤذن روزانہ دہراتے ہیں۔

أشهد أن لا إله إلا الله، وأشهد أن محمد رسول الله

ہم مسلمان ہیں!

ہم کمزور اور ذلیل نہیں، ہمارے ساتھ اللہ ہے۔ ہم ہر روز دل آویز ترانہ تمیں (۳۰) مرتبہ سنتے ہیں۔ شجاعت ہماری خصوصیت ہے، ایثار کا خون ہماری رگوں میں ہے۔ حوادث دنیا سے بدل نہیں سکتے اور ہمارے دلوں سے محو نہیں کر سکتے۔ ہمارے پاس اللہ کا دیا ہوا سب کچھ ہے، ہمارے پاس ایسا جزیرہ ہے جس کی ریت میں طاعوت جل بھن جائیں..... لیکن ہمارے مسلمان اس جہنم نما علاقے کو جنت سمجھ کر آباد کئے ہوئے ہیں۔ ہمارے پاس عراق ہے، فرات ہے ہمارے پاس مصر ہے جو دارالاسلام اور دارالعلوم ہے۔ ہمارے پاس مراکش ہے جو شجاعتوں اور بسالتوں کا گہوارہ ہے۔ ہمارے پاس استنبول ہے جو یورپ کا دل ہے۔ ہمارے پاس سب سے زیادہ مملکتیں ہیں۔

وہ زمین ہماری ہی ہے جہاں قرآن پڑھا جاتا ہے اور مناروں سے اذان آتی ہے کہ اللہ اکبر، اللہ اکبر۔ کاش کہ ہم صحیح معنوں میں مسلمان بن جائیں تو فتح و کامرانی اور جہاں بانی ہمارا مقدر بن جائے.....

ہم مسلمان ہیں!

☆.....☆.....☆

مسلمانانِ عالم کا قومی ترانہ

مُسْلِمُونَ مُسْلِمُونَ مُسْلِمُونَ
حَيْثُ كَانَ الْحَقُّ وَالْعَدْلُ نَكُونُ
تَرْتَضَى الْمَوْتَ وَنَأْبَى أَنْ نَهُونَ
فِي سَبِيلِ اللَّهِ مَا أَحْلَى الْمَنُونَ

نَحْنُ بِالْإِسْلَامِ كُنَّا خَيْرَ مَعْشَرٍ
وَ حَكْمَنَا بِاسْمِهِ كِسْرَى وَقَيْصَرُ
وَ زَرَعْنَا الْعَدْلَ فِي الدُّنْيَا فَأَثْمَرُ
وَ نَشَرْنَا فِي الْوَرَى اللَّهُ أَكْبَرُ

فَاسْأَلُوا ، إِنْ كُنْتُمْ لَا تَعْلَمُونَ
مُسْلِمُونَ مُسْلِمُونَ مُسْلِمُونَ

سَأَلُوا التَّارِيخَ عَنَّا مَا وَعَى
مَنْ حَمَى حَقَّ فَقِيرٍ ضَيْعًا؟
مَنْ بَنَى لِلْعِلْمِ صَرْحًا أَرْفَعًا؟
مَنْ أَقَامَ الدِّينَ وَ الدُّنْيَا مَعًا؟

سَأَلُوهُ سَيَجِيبُ ، أَلْمُسْلِمُونَ
مُسْلِمُونَ مُسْلِمُونَ مُسْلِمُونَ

نَحْنُ بِالْإِيمَانِ أَحْيَيْنَا الْقُلُوبَ
نَحْنُ بِالْإِسْلَامِ حَرَّرْنَا الشُّعُوبَ

نَحْنُ بِالْقُرْآنِ قَوْمَنَا الْعُيُوبِ
وَ انْطَلَقْنَا فِي شَمَالٍ وَجَنُوبِ

ننشرُ النورَ وَ نُمحُوا كُلَّ هُونِ
مُسْلِمُونَ مُسْلِمُونَ مُسْلِمُونَ

يَا أُخِي فِي الْهِنْدِ أَوْ فِي الْمَغْرَبِ
أَنَا مِنْكَ أَنْتَ مِنِّي ، أَنْتَ بِنِي
لَا تَسْئَلْ عَنِّي عَنْصُرِي وَ نَسَبِي
إِنَّ الْإِسْلَامَ أُمِّي وَ أَبِي

نَحْنُ بِالْإِيمَانِ مُوتِلِفُونَ
مُسْلِمُونَ مُسْلِمُونَ مُسْلِمُونَ

قُمْ نَعُدْ عَدَلَ الْهُدَاةِ الرَّشِيدِينَ
قُمْ نَصِلْ مَجْدَ الْآبَاءِ الْفَاتِحِينَ
شَقِيَّ النَّاسِ بِدُنْيَا دُونَ دِينِ
فَلِنُعِدَّهَا رَحْمَةً لِنَعَالَمِينَ

لَا تَقُلْ كَيْفَ؟ فَمَا مُسْلِمُونَ
مُسْلِمُونَ مُسْلِمُونَ مُسْلِمُونَ

۱۔ ”ہم مسلمان ہیں، ہم مسلمان ہیں، مسلمان ہیں۔ جہاں حق اور عدل ہوگا وہاں ہم ہی ہوں گے۔ ہم موت قبول کر لیتے ہیں لیکن بے عزتی قبول نہیں کرتے۔ اللہ کی راہ میں مرنا کس قدر شیریں موت ہے۔“

۲۔ ”ہم اسلام کی برکت سے بہترین امت بنے۔ اور ہم نے اس کے نام سے ہی کسریٰ و قیصر پر حکومت کی۔ اور ہم نے دنیا میں عدل و انصاف کا پودا لگایا جو محکمہ دلائل و براہین سے مزین متنوع و منفرد کتب پر مشتمل مفت آن لائن مکتبہ ہر بار بار ہوا۔ اور ہم نے کائنات میں اللہ اکبر کو فروغ دیا۔ اگر تم کو علم ہو تو وہاں

دنیا سے پوچھ لو۔ ہم مسلمان ہیں، مسلمان ہیں، مسلمان ہیں۔“

۳۔ ”تاریخ کے صفحات سے ہمارے متعلق پوچھو۔ کہ کمرے، بڑے بے کسوں کے حقوق کا تحفظ کس نے کیا؟ اور علم کو بلند، مالا محل کس سے تعمیر کیا؟ اور دنیا و دین کو کس نے یکساں سنبھالا دیا۔ اس سے پوچھو وہ جواب دے گی کہ: مسلمانوں نے۔ ہم مسلمان ہیں، مسلمان ہیں، مسلمان ہیں۔“

۴۔ ”ہم نے ایمان سے دلوں کو زندگی بخشی۔ ہم نے اسلام کے ذریعے قبیلوں کو آزادی بخشی۔ ہم نے قرآن سے اپنے لٹائے کس کو درست کیا۔ اور ہم نے اسے لے کر شمال، جنوب کی طرف سفر کیا۔ ہم نور بکھیرتے ہیں اور اندھیرے ختم کرتے ہیں۔ ہم مسلمان ہیں، مسلمان ہیں، مسلمان ہیں۔“

۵۔ ”اے میرے ایشین یا یورپین برادر! میں تجھ سے ہوں، اور تو مجھ سے اور میرے ساتھ ہے۔ تو میری رکت اور نسل کے متعلق۔ پوچھو۔ کیونکہ اسلام ہی میرا باپ اور میری ماں ہے۔ ہم ایمان کی لڑی میں پروئے ہوئے ہیں۔ ہم مسلمان ہیں، مسلمان ہیں، مسلمان ہیں۔“

۶۔ ”اُٹھو! ہم خلفائے راشدین کا عدل، انصاف عام کر دیں۔ اُٹھو! ہم اپنے فاتحین آباء اجداد کے مرتبہ، مقام کی طرف گامزن ہوں۔ لوگ دین کے بغیر دنیا کو گلے لگا کر ذلیل ہو گئے۔ اُٹھو! ہم اس دین کو جہاں کے لیے رحمت بنا دیں۔ یہ نہ ہو کہ یہ کیسے ہو سکتا ہے کیونکہ ہم مسلمان ہیں۔ ہم مسلمان ہیں، مسلمان ہیں، مسلمان ہیں۔“

(القرضاوی)

دانش مند خاتون

خیر القرون کے سنہری دور میں مسلمان جذبہ جہاد سے معمور ہوا کرتے تھے۔ یہی وجہ ہے کہ کسریٰ ایران اپنے تخت پر بیٹھا ہوا بھی ان سے لرزتا تھا اور خاقان چین ان کی ہیبت سے سہا رہتا تھا۔ جب ان کی تلواریں بجلی کی طرح کوندتی تھیں تو قیصر روم کی آنکھیں چندھیا جاتی تھیں۔

وجہ یہ تھی کہ وہ کرۂ ارضی پر حق و انصاف کے داعی اور سچائی کے پیکر تھے۔ دشمن بھی ان کی عدالت و دیانت کے معترف تھے۔ ان کے دلوں میں اللہ کے سوا کسی کا خوف نہ تھا۔ وہ شہادت فی سبیل اللہ لاعلاء کلمۃ اللہ کی امید لیے گھروں سے نکلتے اور اکثر غازی بن کر لوٹتے تھے۔ وہ دن کو میدان جنگ کے شہسوار اور رات کو مصلیٰ پر اپنے پروردگار کے سامنے عاجزی و انکساری کے ساتھ سر بسجود رہتے تھے۔ آج کے مسلمان تو طائس و رباب کے رسیا ہو کر ذلیل و خوار اور مقہور و مغضوب ہو گئے ہیں لیکن وہ شمشیر و سناں کے شیدائی ہوا کرتے تھے۔ غیر مسلم اور انصاف پسند اقوام ان کی فتوحات کے لیے دعائیں کرتی تھیں۔ اور ان کی آمد پر پلکیں بچھا دیتی تھیں۔

الغرض وہ عمل اور کردار کے غازی تھے اور شہادت کی موت کے اس طرح طالب کہ جس طرح آج کے مسلمان زندگی کے طلبگار ہیں، ان عظیم اور پر عزم مجاہدوں میں سے ایک کا نام ابو عبد الرحمن فروخ تھا۔ یہ شخص نہایت حسین و جمیل اور تندرست و توانا نوجوان تھا۔ کردار اور گفتار کا سچا اور خالص مومن۔ ساتھ ہی دنیوی دولت کی فروانی بھی تھی۔ تیس ہزار (۳۰۰۰۰) دینار اس کی ملکیت میں تھے۔ یعنی (ہماری کرنسی کے مطابق)

☆ اس قصے کا اصل تاریخ بغداد (ج: ۳۲۱/۸) اور وفیات الاعیان (۱۸۲۱: ۷) میں ہے لیکن ہمارا ماخذ قصص من التاريخ للشيخ الطنطاوی ہے۔
محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

کوئی پچاس لاکھ کے لگ بھگ۔

اس کی شادی بھی ایسی ہی خوبصورت اور خوب سیرت خاتون سے ہوئی جو بڑی ہی اطاعت گزار اور نہایت فرمانبردار تھی۔ اس درجہ کی وفادار کہ خاوند لمحہ بھر جدا ہو جائے تو ماہی بے آب کی طرح تڑپنے لگتی۔ ابھی فروخ کی شادی کو تھوڑا ہی عرصہ گزرا تھا کہ وادی عقیق میں مدینہ کا علاقائی ثقافتی جشن برپا ہو گیا۔ پھر رات کی چاندنی نے سونے پر سہاگے کا کام دکھایا۔ اس ثقافتی جشن میں تمام لوگ اپنے من پسند حلقوں میں بیٹھے تھے۔ کہیں شعراء کے حلقے قائم ہیں، لوگ ان کے اشعار سے محفوظ ہو رہے ہیں اور کہیں علماء کے حلقے قائم ہیں، وہاں لوگ ان کے علمی مناقشوں سے لطف اٹھا رہے ہیں۔ کہیں ظریف طبع بیٹھے لوگوں کو لطیفوں اور نظریوں سے ہنسا رہے ہیں۔ کئی حلقوں میں دعوتیں اڑائی جا رہی ہیں تو کہیں حربی قسم کی کھیلیں کھیلی جا رہی ہیں۔ الغرض لوگ اپنے اپنے فنون کی نمائش کر رہے تھے۔ بڑا عجیب سماں تھا۔ عورتیں مردوں سے الگ اپنے حلقے قائم کیے ہوئے ہیں اور اس حسن افزا منظر سے اپنا حصہ وصول کر رہی ہیں۔ وادی عقیق کے پاس والے پانی کے تالاب میں پاؤں لٹکائے جو گفتگو ہیں اور ہنستی ہنستی ایک دوسری پر پانی کے چھینٹے پھینک رہی ہیں اور پھر تھک کر ایک جگہ بیٹھ، اپنی سہیلی کا انتظار کرنے لگی ہیں جب انتظار طویل ہو گیا تو ایک نے کہا پتہ نہیں سہیلہ نے اتنی دیر کیوں لگائی اور اس نے ان راتوں کے لطف کو کیوں فراموش کر دیا۔

ایضاً: فروخ کی محبت اس کے دل میں گھر کر گئی ہے۔ اس لیے اب وہ ہمیں کبھی نہیں مل سکتی۔

سہیلیاں: وہ کوئی پہلی خاتون تو نہیں کہ جس کی شادی ہوئی ہو۔ ہم سب شادی شدہ ہیں، اس کے باوجود ہم نے سہیلیوں کو نہیں بھلایا اور شوہر کا حق بھی ادا کرتی ہیں۔

ایضاً: لیکن سہیلی کے شوہر فروخ جیسے تو نہیں ہو سکتے۔ کیا تم نے فروخ کے حسن و جمال اور شباب کی جھلک نہیں دیکھی۔ وہ تو نہایت ہی حسین و جمیل نوجوان ہے اور بڑا

دولت مند بھی! سہیلہ کو ایک تو محبت کا نشہ ہے، دوسرا دولت کا! اس لیے وہ ہمیں فراموش کئے بیٹھی ہے۔

سہیلیاں: اسے بچپن کی سہیلیوں کا خیال تو رکھنا چاہئے۔

ایمنہ: اگر تمہیں یہی چیزیں نصیب ہو جائیں تو تم اپنے ماں باپ کو بھول جاؤ گی۔

وہ انھی باتوں میں مشغول تھیں کہ ان کے پاس سے ایک نوجوان شہسوار ہتھیار زیب تن کئے سراور منہ پر عمامہ لپیٹے ہوئے گزرا اسے وہ پہچان نہ سکیں۔ انہوں نے صرف اس قدر دیکھا کہ وہ لوگوں کی جماعتوں کو چیرتا ہوا دور دراز نخلستان کے وسط میں غائب ہو گیا ہے..... یہ سہیلہ کا شوہر فروخ تھا۔ یہ حسین و جمیل نوجوان شادی کی بہاریں لوٹ رہا تھا کہ اللہ کی راہ میں جہاد کا اعلان ہو گیا۔ اس اعلان نے فروخ کو دنیا کی ہر چیز سے بیگانہ کر دیا۔ شہادت کے طالب، اس نوجوان نے سامان جہاد تیار کیا اور نہ صرف مال و متاع بلکہ اپنی باوفا اور حسین و جمیل بیوی سے بھی لاتعلق ہو گیا۔ بیوی کی ہزار منت سماجت کے باوجود اس سے روگردان ہو کر شہادت فی سبیل اللہ کا جذبہ لے کر مجاہدوں کے ساتھ محاذ جنگ پر چلا گیا۔

اس زمانے میں اسلامی افواج کا سمندر، دنیا کے گوشے گوشے میں ٹھاٹھیں مار رہا تھا اور فتوحات پر فتوحات حاصل کرتا ہوا براعظم یورپ، افریقہ اور براعظم ایشیا کے اکثر حصے پر قابض ہو گیا تھا۔ یعنی حق و صداقت کا علم لہراتا، وسیع و عریض سمندروں سے گزرتا ہوا چین و تاشقند، ملتان و سندھ، ہسپانیہ و حبشہ اور ایشیائے کوچک تک اس طرح جا پہنچا تھا کہ سورج ان کی سرزمین پر طلوع ہوتا اور ان کی سرزمین پر ہی غروب ہوتا تھا۔

فروخ نے اپنے گھر میں، خوبصورت، خوب سیرت نئی نو بلی دلہن کو تیس ہزار دینار امانت کے طور پر دیتے ہوئے کہا کہ انہیں حفاظت سے رکھنا۔ یہاں تک کہ میں جہاد سے واپس آ جاؤں کیونکہ حق زوجیت تو ادا ہو گیا مگر اللہ کا وہ حق کہ جس سے تو میں سر بلند و سرخرو ہوا کرتی ہیں، ادا کرنا ابھی باقی ہے۔

جشن عقیق کی پر لطف راتوں نے ذہنوں پر یادگار نقوش ثبت کئے۔ دن گزر گئے۔ سہیلہ جو اس جشن کو پر لطف بنانے میں سہیلیوں کا پورا ساتھ دیا کرتی تھی، موسلا دھار بارش والی رات میں چھپ جانے والے تارے کی طرح جدائی کے آنسو بہاتی ہوئی گھر کے کونے میں چھپ گئی۔ سہیلیوں نے اس کی عدم شمولیت کا سبب دریافت کرنے کے لیے اس کی راز دان اور عزیز ترین سہیلی آمنہ کو بھیجا لیکن آج سہیلہ نہ تو اس سے گفتگو کرتی ہے، نہ اس کی طرف ہی دیکھتی ہے۔ واپسی پر امینہ نے سہیلیوں سے بیان کیا کہ وہ بڑی افسردہ خاطر اور بد حال ہے۔ گویا وہ پہلی سہیلہ نہیں رہی وہ سوچ و پچار میں غرق ہے۔ گویا اس کے دل میں آگ ہے جو اسے سکون سے بیٹھنے نہیں دیتی۔ وہ آگ اس کے دل کو کھائے جا رہی ہے۔ جب بھی میں نے بات شروع کی وہ تھوڑی سی آنکھیں کھول کر دیکھتی اور پھر بند کر لیتی۔ میں نے بچپن کی یادیں چھیڑیں اور اس کے دل پسند اشعار سنائے اور اشعب کے طنز و مزاح سے بھر پور شوگوفے سنائے لیکن وہ افسردہ بیٹھی رہی۔ جونہی میں نے فروغ کا ذکر کیا اس کا بدن جھومنے لگا، چہرہ تہمتا لگا۔ میں نے محسوس کیا کہ وہ فروغ سے متعلقہ باتوں سے محبت کرتی ہے اور بجز وفراق کے رنج و الم کے گھیراؤ سے خوفزدہ بھی ہے۔ اس نے حزن و ملال کے لہجے میں کہا کہ افسوس وہ کبھی واپس نہیں آئے گا۔

اگر کوئی اور عورت اس مقام پر ہوتی تو وہ فسق و فجور میں مبتلا ہو جاتی اور بے حیائی اپنا کر اپنی دنیا و عاقبت خراب کر لیتی اور برے پیشے سے خاندان اور قبیلے کی ناموس کو برباد کر دیتی۔ لیکن سہیلہ اپنے تقویٰ، دین داری اور حسب و نسب کی بلندی کی بنا پر اور وفا شعار کی وجہ سے شیطان کے بہکاوے سے محفوظ رہی اور عفت و عصمت کو محفوظ رکھنے کی بے نظیر مثال قائم کر گئی۔ ممکن تھا کہ وہ اپنے محبوب اور حسین و جمیل شوہر کے فراق و جدائی کے سبب دیوانی ہو جاتی لیکن اللہ تعالیٰ نے اسے اپنی رحمت کے سبب بچا لیا۔ سہیلہ اپنی شادی کے باعث امید سے تھی لیکن ابھی اس حالت سے بے خبر تھی۔ چند مہینوں کے بعد جب حمل کے آثار معلوم ہونے لگے تو رنج و الم زیادہ ہو گئے۔ وہ اپنی سہیلیوں سے الگ تھلگ رہنے لگی

اور اس وحشت نے اس کی جمعیت خاطر کو پراگندہ کر دیا۔ وہ اپنے محبوب خاوند کی تصوراتی خوشبو سونگھنے کے لیے بار بار اپنا رخ مشرق کی طرف پھیر لیتی۔

وہ صبح و شام مدینہ منورہ کی طرف سے آنے جانے والے قافلوں سے ابو عبد الرحمن فروخ کے متعلق دریافت کرتی لیکن فروخ کا کچھ پتہ نہ چلتا۔ وہ راتوں کو چاند سے اور دن کو سورج اور صبح کو باد نسیم سے فروخ کی خیریت اور واپسی کا تصور باندھتی۔ شعراء اپنے محبوب کو چاند، سورج اور پھول سے تشبیہ دے کر اپنے مچلتے ہوئے مصنوعی عشق کا اظہار کر کے راتوں کو میٹھی نیند سوتے ہیں لیکن جس کے دل میں حقیقی چاہت اور طلب صادق ہو، اسکی آنکھوں میں بیداری کا سرمہ ہوتا ہے۔ نرم نرم بستر خواب پر اسے کانٹے چبھتے ہیں وہ زبان حال میں کہتا ہے۔

هَيْثَا لِأَرْبَابِ النَّعِيمِ نَعِيمُهَا
وَلِلْعَاشِقِ الْمُسْكِينِ مَا يَنْجَرُّعُ

”ناز و نعمت میں پلنے والوں کو ان کی عیش و عشرت اور غریب عاشق کو جدائی کے تلخ گھونٹ مبارک ہوں۔“

سہیلہ پر نیند حرام ہو چکی تھی۔ گزشتہ زندگی کے چند محبت بھرے لمحات اسے بے قرار کئے ہوئے تھے۔ اسے انھی لمحات کے پلٹ آنے کی چاہت اور شوق تھا۔ اور اس فکر میں اس کے دیوانہ ہونے کا خدشہ تھا! اس مصیبت سے نجات کا کوئی راستہ ہو سکتا تھا تو یہی کہ وہ صحابہ کرامؓ یا تابعین عظام رحمہم اللہ میں سے کسی کا تعاون حاصل کرے۔ جو اسے رشد و ہدایت اور نیکی و تقویٰ کی راہ پر گامزن رکھے۔ کیونکہ قلبی امراض یعنی حرص و ہوا، جبن و بخل، حزن و ملال، حسد و کینہ اور حب و عشق پر سوائے دین اور تقویٰ کے اور کوئی چیز قابو نہیں پا سکتی۔ جب بھی کوئی محبت یا عاشق اپنے لیے راحت و آرام چاہتا ہے تو اسے یہ چیز سچی توبہ اور اللہ تعالیٰ پر پختہ ایمان کے بغیر حاصل نہیں ہو سکتی۔

محکم دلائل سے مزین و متنوع ومنفرد موضوعات پر مشتمل مفت آن لائن مکتبہ وعظ و ارشاد سنتی

اور زمین کے اس ٹکڑے پر عبادت کرتی جس کے متعلق رسول اللہ ﷺ نے ارشاد فرمایا تھا کہ یہ جنت کا ٹکڑا ہے۔ جس شخص کا دل روحانی بیماریوں سے سلامت ہو اور اس کی بصیرت اندھے پن سے محفوظ ہو، اس شخص کو اس ٹکڑے سے پھولوں کی خوشبو اور نعمتوں کا مزانصیب ہوتا ہے اور وہ تقویٰ کے دوپروں سے اڑ کر جنت کی سیر کرتا ہے۔

☆.....☆.....☆

دن گزر گئے، فروخ جہاد میں مصروف ہو گیا۔ ادھر اللہ تعالیٰ نے اس کے گھر چاند جیسا بیٹا دے دیا۔ دن گزرتے گئے اور بچہ چلنے پھرنے کے قابل ہو گیا۔ سہیلہ نے اب بیٹے پر اپنی توجہ مرکوز کر دی اور اسے سرمایہ حیات بنا لیا۔ رات دن اس کی تربیت سے دل بہلاتی، اسے محبوب شوہر کی یادگار سمجھتی اور بیٹے کو اس کے باپ کی باتیں سناتی۔ جب کوئی قافلہ مشرق سے آتا، اس سے فروخ کے متعلق دریافت کرتی اور آج آیا، ابھی آیا کے خیل میں محور ہتی اور اتنی محو کہ اپنے آپ کو اس کے بازوؤں میں پاتی اور اسے اتنی لمبی مدت گزارنے پر عتاب کرتی۔ پھر بیٹا آجاتا تو اس کی ناز و ادا میں مشغول ہو جاتی۔ اس عرصے میں قافلے آتے جاتے رہے لیکن فروخ کی خبر معلوم نہ ہو سکی تا آنکہ گھر کا خرچہ ختم ہو گیا، ہاتھ تنگ ہو گیا۔ صرف تیس ہزار دینار والا خزانہ باقی رہ گیا سہیلہ امانت کو ہاتھ نہ لگاتی اور بیٹے کو دلا سادتی۔ کہتی:

ماں: اے بیٹا کل تک تیرا باپ آجائے گا اور اس کے پاس بہت سی رقم ہوگی تو ہم اس حلال روزی سے عیش و آرام کی زندگی گزاریں گے۔

بیٹا: امی میرا بوکب آئے گا؟

ماں: عنقریب آنے والے قافلے کے ساتھ آئے گا۔

دونوں میں فروخ کا تذکرہ ہوتا رہتا اور اس طرح ان کا وقت کٹ جاتا اور ساتھ ساتھ روزانہ آنے جانے والے قافلوں سے فروخ کے متعلق دریافت جاری رہتی۔

ایک دن ایک قافلہ آیا۔ سہیلہ نے اپنے محبوب شوہر کے متعلق اس سے خبر دریافت

کی۔ اسے فروخ کی شکل و شباهت بتائی اور اس کا تعارف کروایا تو ایک شخص نے بتایا کہ اس نے اسی شباهت والے شخص کو اپنی آنکھوں سے میدان جہاد میں شہید دیکھا ہے۔

بس پھر کیا تھا، سہیلہ پر جو گزری وہ اس کا رب ہی جانتا ہے۔ وہ کیفیت الفاظ میں بیان نہیں ہو سکتی۔ نہ الفاظ ہی میں اتنی سکت ہے کہ وہ اس کے غم و اندوہ کو بیان کر سکیں۔ سہیلہ مغموم و مایوس ہو کر گھر لوٹ آئی اور اس نے اللہ رب العزت سے لو لگالی۔ اپنے لخت جگر کو سرمایہ زندگی خیال کر کے علم و تقویٰ پر اس کی تربیت شروع کر دی۔ پورا خزانہ اس کی تعلیم و تربیت پر وقف کر دیا کہ وہ طلب علم کے لیے سفر کرے، اپنی اور اپنے ساتھیوں کی ضروریات پر اسے کام میں لائے۔

سالہا سال بیت گئے، حکومتیں بدل گئیں، حالات بدلتے گئے لیکن اسلامی افواج کا سمندر، کتاب اللہ اور سنت رسول اللہ ﷺ کی دعوت کا جھنڈا بلند کرتا ہوا بدستور ٹھاٹھیں مارتا رہا اور بڑے بڑے معرکے سر کرتا ہوا چین کی سرحد تک پہنچ گیا۔ خاقان چین اسلامی افواج کی ہیبت سے لرز گیا۔ اس نے اسلامی افواج کے سپہ سالار حضرت قتیبہ بن مسلم سے درخواست کی کہ وہ بغیر جنگ کے ہی ان کے مطالبات ماننے کو تیار ہے۔ حضرت قتیبہ نے فرمایا: امیر المومنین نے قسم کھائی ہے کہ وہ سرزمین چین کو روند کر ہی دم لیں گے۔ خاقان چین نے درخواست کی امیر المومنین اپنی قسم اس طرح پوری کر لیں کہ ہم اپنے ملک کی مٹی سے بھرا ہوا ٹوکرا ان کے قدموں میں ڈال آتے ہیں اور وہ اسے اپنے قدموں کے نیچے روند کر اپنی قسم پوری کر لیں۔ چنانچہ خلیفہ کے سامنے یہ تجویز رکھی گئی تو انہوں نے اس پر صاف کیا اور یوں پورا چین اسلامی حکومت کے سامنے سرنگوں ہو گیا۔ بالآخر اسلامی افواج منصور و مظفر واپس لوٹیں اور ان ممالک کی طرف متوجہ ہوئیں جن کے باشندے اسلامی حکومت کی طرف لچائی ہوئی نظروں سے دیکھ رہے تھے۔

فروخ کو ان مہموں میں ستائیس سال بیت گئے۔ اسلامی افواج کا یہ وظیفہ تھا کہ وہ

دن کو خیر دیدہ دل بہار و در کوشش سپہ وزین منکوحہ و مشرف کعب کے مشعل رفعت آواز کز تین مکہ اور عبادت

کے ذریعے اللہ تعالیٰ سے سرگوشیوں کا لطف اٹھاتیں۔ پھر جسم کا حق ادا کرنے کے لیے لیٹ جاتیں۔ مجاہدین اسلام فضل و شرف اور اخلاص کی عمدہ ترین مثال تھے دن کو میدان کے شیر اور رات کو لرزاں و ترساں عابد و زاہد ہوتے تھے۔ ایک رات جبکہ پورا لشکر نوافل ادا کر کے سو گیا۔ فقط پہرے دار اور ایک شخص جاگ رہا تھا۔

ابو عبد الرحمن فروخ کو محسوس ہوا کہ کوئی خفیہ ہاتھ اس کے دل کو چھو رہا ہے اور اسے اس کے ماضی کی طرف متوجہ کر رہا ہے۔ چنانچہ وہ ستائیس سال کے عرصہ کو رات کے اندھیرے میں یاد کرتا ہے اور بے قرار ہو کر خیمے سے باہر نکل آتا ہے۔ ایسی پرسکون رات جس میں پہرے داروں کی آواز کے علاوہ کوئی آواز نہیں تھی۔ وہ فوج کے پڑاؤ سے باہر نکلنا شروع کر دیتا ہے۔ کوئی پہرے دار اس کو نہیں روکتا کیونکہ سب اسے جانتے ہیں۔ شاید وہی اکیلا پرانا ستائیس سالہ مجاہد ہو جو کبھی لشکر سے جدا نہ ہوا ہو۔ وہ چل کر پہاڑ پر کھلی فضا میں مشرق کی طرف منہ کر کے بیٹھ جاتا ہے۔ پو پھوٹنے کے آثار ظاہر ہو رہے ہیں۔ اس نے مغرب کی طرف منہ کر لیا۔ اسے محسوس ہوا کہ اس کا دل پیچھا جا رہا ہے۔ وہ عالم تصور میں اپنی سہیلہ کے چاند جیسے مکھڑے کو دیکھنے لگتا کہ وہ دروازے پر کھڑی سفر پر نہ جانے کی درخواست کر رہی ہے لیکن وہ اس کی پروا نہیں کرتا۔ جب وہ گھر سے نکلا تھا تو رات چاندنی تھی۔ ابھی کل ہی کی بات تو ہے۔ وہ عقیق کی راتوں اور اپنے ساتھیوں کو یاد کرتا ہے۔ وہ سمجھتا ہے کہ پھر اپنی موجودہ صورت حال پر غور کرتا ہے کہ نبی سبیل اللہ شہید تو ہو جاؤں گا مگر اللہ رب العزت نے مجھ سے میری بیوی کے حقوق کے متعلق جواب طلبی کر لی تو پھر؟ تب وہ سہیلہ کے متعلق سوچنے لگا کہ آیا وہ زندہ بھی ہے یا رنج و الم سے فوت ہو گئی ہے؟

وہ مدینہ منورہ میں ہے یا کسی اور جگہ کوچ کر گئی؟ وہ وفاداری کے عہد پر قائم ہے یا شیطان نے اسے بے حیائی کی راہ پر لگا دیا ہے؟

تیس ہزار دینار (کم و بیش پچاس لاکھ روپے) کے خزانے کے ساتھ کیا گزری ہو گی؟ محفوظ رہا ہے یا خرچ ہو گیا ہوگا۔ اگر وہ فوت ہو گئی ہے تو مال کے ساتھ کیا گزری! اس

طرح ستائیس سالہ عرصہ حیات کے وہ صفحات الٹنے لگا۔ اور سوچنے لگا کہ جب اس نے بستر عروسی پر اپنی بیوی کو جدائی دی تھی تو اسے کتنی تکالیف اور کتنے غم اٹھانے پڑے ہوں گے۔ وہ اس لطف و سرور کا تصور کرنے لگا جو اسے سہیلہ کی ملاقات سے حاصل ہوگا۔ چاہا کہ ابھی اڑ کر مدینہ پہنچ جائے۔ جب وہ گھر سے نکلا تھا تو اس کے سر اور ڈاڑھی کے بالوں میں سے ایک بھی سفید نہ تھا۔ اب سارا سر اور ڈاڑھی سفید ہو چکی تھی۔ سوچنے لگا، ستائیس سالوں میں نہ تو مدینہ الرسول (ﷺ) کو دیکھا۔ نہ عقیق کی بارونق راتوں سے لطف اندوز ہوا اور نہ بیوی ہی کی خیر گیری کر سکا۔

فروخ کو وطن کی یاد ستانے لگی چنانچہ اس نے فوراً امیر لشکر سے واپسی کی اجازت لی اور گھوڑے پر سوار ہو کر مدینہ کی جانب روانہ ہو گیا۔ شدت شوق کی وجہ سے جہاں کہیں رات پڑتی وہاں سے فوراً کوچ کرتا۔ اس طرح میدانوں اور شہروں کو طے کرتا اور سوچتا ہوا کہ یہ دینار جو مال غنیمت سے ملے ہیں یہ ان تیس ہزار میں جمع کروں گا جنہیں پیچھے چھوڑ آیا تھا۔ اور بقیہ زندگی آرام، سکون سے بسر کروں گا۔ وہ اس قدر تیزی سے چلتا تھا گویا موت سے مقابلہ کر رہا ہو اور ڈر رہا ہو کہ مبادا وہ اسے راستے ہی میں نہ آدبوچے۔ چنانچہ گھوڑے کو ایڑ لگاتا اور دوڑاتا ہوا بھاگتا ہوا جزیرہ عرب میں پہنچ گیا۔ جونہی اسے وہاں کے ریگستان اور پہاڑ نظر آئے، اس کا دل مچلنے لگا۔ وطن مالوف، بیوی اور دوستوں کی ملاقات کے وجد آفریں شوق سے وہاں کی گرم ہوا ٹھنڈی معلوم ہونے لگی اور وہاں کا جسم کو جھلس دینے والا سورج اس کو سایہ دار محسوس ہونے لگا۔ جزیرہ عرب کے چٹیل اور بے آب و گیاہ میدان اسے گلستان نظر آنے لگے۔ اسے وہاں کی ریت اور پہاڑ خوشنما دکھائی دینے لگے۔ جوں جوں وہ مدینہ الرسول (ﷺ) کی حدود کے قریب ہوتا جا رہا تھا، خوشی سے جھومتا جا رہا تھا اور جونہی اسے جبل احد نظر آیا، اس کا دل سینے میں رقص کرنے لگا۔ اسے وہاں سے وہ رونق نظر آنے لگی جو اس نے کبھی دیکھی نہ تھی۔ سرخ اور نیلی رنگوں والے پہاڑوں اور ریت کے سرخ ڈھیلوں پر انسنہ کی مین مین پتھروں کی منگرتھیں پر وہ دیکھتا تھا جہاں جارا ہوا اور آتا ہی:

تھا۔ جب وہ جبل احد پر پہنچا تو اپنے آپ کو سب تفکرات سے آزاد کر کے آنے والے لذیذ عتاب کے لیے تیار کرنے لگا۔ اسے مدینہ نظر آیا تو اس کا دل خوشی سے پھولنے اور مچھلنے لگا۔ مسجد نبویؐ نظر آئی تو اس نے سب چیزوں کو بھلا دیا۔ ان دنوں مسجد پر گنبد وغیرہ نہ بنے تھے۔ گھر کی بجائے مسجد الرسول ﷺ کا رخ کیا تا کہ مسجد میں نماز ادا کرے اور پھر سرورِ دو عالم ﷺ پر سلام پڑھے۔ اس نے نوافل ادا کئے اور رسول کریم ﷺ پر سلام پڑھا۔ وہ کیا دیکھتا ہے کہ ایک حلقے کی شکل میں بہت سے لوگ جمع ہیں۔ بڑی بڑی پگڑیوں والے بزرگ ایک شخص کے ارد گرد بیٹھے درس سن رہے ہیں۔

اس نے دور ہی سے دیکھنے کی کوشش کی لیکن کامیاب نہ ہو سکا کیونکہ اس نے اپنی پیشانی کے نصف سے زیادہ حصے کو عربی رومال سے چھپا رکھا تھا چنانچہ وہ وہیں بیٹھ کر خطاب سننے لگا۔ وعظ وارشاد ایسا تھا کہ فروخ کے دل میں یہ خیال مچھلنے لگا۔ کاش وہ بھی علم حاصل کرتا اور اس طرح کے منصب پر فائز ہو جاتا۔ عصر کی اذان ہوئی تو جلسہ منتشر ہو گیا۔ اس نے باجماعت نماز ادا کی اور اس کے بعد ساتھ والے نمازی سے پوچھا۔

فروخ: یہ کون صاحب درس دے رہے تھے؟

نمازی: بڑا تعجب ہے! کیا تو انھیں نہیں جانتا؟ یہ امام ربیعہ الرائے ہیں۔ بھائی! آپ کہاں کے رہنے والے ہیں؟

فروخ: مسافر ہوں، ابھی ابھی سفر سے آیا ہوں۔ ربیعہ الرای کون ہے؟

نمازی: یہ اس شہر کے امام اور فقیہ ہیں۔ یہ مالک بن انس، سفیان ثوری اور شعبہ کے استاد ہیں۔ ان کے حلقہ درس میں چالیس افراد ایسے ہیں جو بذات خود حدیث کے امام ہیں۔ انہوں نے کیا خوب بیان فرمایا۔ بتاؤ! تم نے اس جیسا بیان کبھی سنا؟

فروخ: واہ! سبحان اللہ۔

اس گفتگو کے بعد فروخ نے گھوڑا کھولا اور نیزہ پکڑ کر اس پر سوار ہوا اور اپنے گھر روانہ ہو گیا۔ اپنے دروازے پر دستک دی تو گھر کے اندر سے ایک حسین و جمیل نوجوان

نکلا۔ اس کے پیچھے فروخ کی بیوی سہیلہ تھی جسے فروخ نے پہلی ہی نظر میں پہچان لیا۔
 نوجوان نے باہر نکل کر دروازہ بند کر دیا۔ اس نوجوان کی طرف دیکھ کر غیرت سے فروخ کا
 خون کھول اٹھا اور اسے ڈانٹتا ہوا گھر میں داخل ہونے لگا۔ نوجوان تعجب کرتا ہوا چلا آیا۔

نوجوان: اللہ کے دشمن تو بغیر اجازت میرے گھر میں کیوں گھستا ہے؟

فروخ: اللہ کا دشمن تو ہے۔ تو میری بیوی کے ساتھ میرے گھر میں کیوں پھر رہا ہے؟

دونوں الجھنے لگے، جھگڑا طویل پکڑ گیا۔ لوگ اکٹھے ہو گئے۔ شہر کے علماء و طلباء بھی اپنے
 استاد کی مدد کو پہنچے۔ نوجوان کہہ رہا تھا ”میں تجھے حاکم شہر کے سامنے پیش کئے بغیر نہیں
 چلاؤں گا۔“

فروخ: اللہ کی قسم میں تجھے امیر شہر کے پاس ضرور لے جاؤں گا۔ تو میرے گھر میری
 بیوی کے ساتھ پھر رہا ہے۔ شور بلند ہوا، لوگوں نے ان کے باوقار طلباء کو دیکھا تو
 خاموش ہو گئے۔

طلباء: جناب آپ کسی اور جگہ بھی تو ٹھہر سکتے ہیں!

فروخ: جناب یہ میرا گھر ہے۔ میں عبدالرحمن فروخ ہوں۔

جونہی بیوی کے کان میں یہ آواز پڑی تو لپکتی ہوئی آئی اور اس نے لوگوں سے کہا، یہ
 میرا خاوند ہے اور یہ نوجوان ربیعہ اس کا بیٹا ہے۔ یہ مجھے الوداع کہہ کر جہاد فی سبیل اللہ
 کے لیے نکل گیا تھا اور ربیعہ اس وقت میرے بطن میں تھا۔ اتنا تعارف ہوتے ہی دونوں
 باپ بیٹا ایک دوسرے سے بغل گیر ہو کر دیر تک روتے رہے۔ اس کے بعد ابو عبدالرحمن
 فروخ گھر میں داخل ہو گیا۔

ربیعہ ضروری اشیاء لانے کے لیے گھر سے باہر گئے اور یہ دونوں میاں بیوی بیٹھے
 باتیں کرنے لگے۔

فروخ: سہیلہ معاف کرنا اللہ کے لیے مجھے بخش دینا؟ طویل ترین غیر حاضری میرا بڑا
 محکم دلائل و براہین سے مزین متنوع و منفرد کتب پر مشتمل مفت آن لائن مکتبہ
 جہاد تھا۔ میں نے اسے بے حد سزا کرتا ہوں۔

سہیلہ: کیا اب بھی تو مجھ سے محبت کرتا ہے حالانکہ میں بوڑھی ہو چکی ہوں۔
 فروخ: سہیلہ، اخلاص ہی خوبی ہے اور یہی سب سے بڑھ کر خوبصورتی ہے! تو اب بھی مجھے دنیا کی تمام عورتوں سے خوبصورت لگتی ہے۔

کچھ وقت اس طرح کی گفتگو سے لطف اندوز ہونے کے بعد فروخ نے چار ہزار دینار سہیلہ کو دیئے اور کہا اب ہم اللہ تعالیٰ کے فضل سے آسودہ حال ہیں۔ انھیں ان تیس ہزار دینار میں ملا لیجئے۔ تمہارے پاس وہ دینار محفوظ تو ہوں گے۔ ذرا مجھے بھی دکھاؤ۔

سہیلہ کچھ دیر توقف کر کے بولی: آپ نے مسجد میں نماز نہیں پڑھی؟
 فروخ: ہاں پڑھی ہے، وہاں بڑا دلچسپ منظر دیکھنے میں آیا مخلوق جمع تھی، سناٹا چھایا ہوا تھا اور ایک عالم درس دے رہا تھا۔ سبحان اللہ ایسا منظر تو کبھی دیکھنے میں نہیں آیا۔ بہت خوب بیان ہو رہا تھا۔ وہ تو کوئی بڑا ہی صاحبِ علم شخص تھا۔ بڑے بڑے لوگ اس کے بیان سے مستفید ہو رہے تھے۔ اس کا بیان انبیاء کا کلام معلوم ہو رہا تھا۔ مجھے تو اپنے آپ پر افسوس ہونے لگا کہ کاش میں بھی علم حاصل کر کے اس طرح درجہ فضیلت حاصل کرتا۔

سہیلہ: کیا آپ کو یہ بات پسند ہے کہ تم عالم دین بن جاتے اور تیس ہزار دینار آپ کے پاس نہ ہوتے؟

فروخ: واللہ! مجھے یہ درجہ بہت ہی محبوب ہے۔ کاش میں بھی ایسا عالم دین ہوتا!
 سہیلہ: کیا آپ کو یہ پسند ہے کہ وہ دینار صرف ہو جائیں اور آپ کا بیٹا ہی ایسا عالم ہو؟

فروخ: اللہ کی قسم مجھے یہ بات بھی بڑی محبوب ہے کہ میرا لخت جگر ایسا عالم دین بن جائے۔

سہیلہ: وہ عالم دین جو مسجد نبویؐ میں علماء اور عوام الناس میں درس حدیث دے رہا تھا وہ آپ کا یہی بیٹا ہی تو ہے۔ میں نے وہ تیس ہزار دینار اس کی تعلیم پر خرچ کر

دیئے ہیں۔ کیا آپ میں ہزار دینار کے بدلے اسے خرید نہیں لیتے؟

فروخ: کیا وہ عالم دین میرا ہی بیٹا ہے؟

اس کے پورے جسم میں سرور اور شادمانی کی لہر موجزن ہو گئی اور خوشی سے اس کی آنکھوں میں آنسو اُٹ آئے اور وہ وفور مسرت سے اچھل کر گھر سے باہر آیا اور دیوانہ وار اپنے نوجوان بیٹے کو تلاش کرنے لگا تاکہ اسے دوبارہ اپنے سینے سے چپکا کر تسکین حاصل کرے۔

چنانچہ یہی امام ربیعۃ الرا۱ آسان علم پر ستارہ بن کر چمکا۔ نہ صرف یہ کہ خود امام تھا بلکہ بڑے بڑے آئمہ دین کا استاد بنا۔ پوری اسلامی دنیا اس ماں اور اس کے ماہیہ ناز سپوت پر فخر کرتی ہے۔

کاش کہ آج کی مائیں بھی اس دانشمند خاتون کی طرح ایمان اور تقویٰ کا چراغ ہاتھ میں لیے اپنے بیٹوں کی پرورش کریں اور انھیں علوم دینیہ کے لیے وقف کر دیں۔

☆.....☆.....☆

رزق حلال کی بارش

رمضان المبارک کی آمد ہوئی تو ربیع مسکون کے مختلف ملکوں میں بکھری ہوئی رونقیں مکہ المکرمہ میں جمع ہونا شروع ہو گئیں۔ دنیا کے ہر گوشے میں رہنے والے امیر اور غریب، شاہ اور گدا، ایرانی اور تورانی، کالے اور گورے، عربی اور عجمی صاحب استطاعت مسلمان بیت اللہ الحرام کے دیدار سے مشرف ہونے کے لیے عمرہ کرنے چلے آ رہے تھے کیونکہ رمضان المبارک میں عمرے کا اتنا ثواب ہوتا ہے کہ گویا حضرت رسول مقبول ﷺ کے ساتھ مل کر حج کر لیا ہو۔^(۱)

قاضی ابو بکر انصاری رحمۃ اللہ تعالیٰ اسی سعادت کو حاصل کرنے کی غرض سے مکہ المکرمہ پہنچ گئے، مکہ المکرمہ میں اللہ تعالیٰ کا وہ مقدس گھر ہے جسے حضرت ابراہیم خلیل الرحمن اور اسکے سعادت مند بیٹے حضرت اسماعیل علیہما السلام نے تعمیر کیا تھا اور وہاں (بغیر کسی لاؤڈ سپیکر اور براڈ کاسٹنگ اسٹیشن کے) اعلان کیا تھا کہ

﴿ أَيُّهَا النَّاسُ إِنَّ اللَّهَ قَرَضَ عَلَيْكُمْ حَجَّ هَذَا الْبَيْتِ فَحُجُّوا ﴾

”لوگو اللہ نے تم پر اس گھر کا حج فرض کیا ہے اس لیے تم اس کا حج کرو۔“

چنانچہ اللہ تبارک و تعالیٰ نے ان کی آواز کو دنیا کے گوشے گوشے میں پھیلا دیا اور حاجیوں کے پہنچنے سے پہلے ہی ان کے لیے بے آب و گیاہ، پتھریلی اور پہاڑی زمین میں ہمہ قسم پھلوں کا رزق پہنچا دیا۔ صاحب استطاعت مسلمان جی بھر کر وہاں مناسک حج ادا کرتے ہیں اور من پسند پھلوں سے لطف اندوز ہوتے ہیں۔ اللہ کے اس بندے نے ابتدائی دنوں میں اپنی آرزو کے مطابق جی بھر کر بیت اللہ کا طواف کیا اور صفا و مروہ کے درمیان

☆ اس قصے کا اصل طبقات حنا بلہ مؤلفہ زین الدین علامہ ابو الفرج عبدالرحمن بن رجب بغدادی میں ہے۔
(۱) سنن ابی داؤد، کتاب المناسک، باب العمرۃ

سعی کی اور دنیا جہان کے سب سے مقدس پانی سے اپنی پیاس بجھائی اور بیت اللہ کے جن نظاروں کو کانوں نے سنا تھا، انھیں آنکھوں سے دیکھا، عبادت میں اس قدر سرور آیا کہ بیان سے باہر ہے، دل کو موہ لینے والی اذائیں اور پر لطف نمازیں، دلکش تلاوتیں اور رلا دینے والی دعائیں سنیں اور دلوں کو شفا بخشنے والا آب زم زم پیا۔ وہاں باہمی محبت و مروت کے ایسے مناظر دیکھنے میں آئے جو دنیا جہاں میں کہیں نظر نہیں آتے تھے۔ جی میں آیا کہ سب کچھ چھوڑ کر باقی عمر یہیں گزار دی جائے، لیکن خدا کا کرنا ایسا ہوا کہ کچھ عرصہ بعد درہم و دینار خرچ ہو گئے اور کھانے پینے کو کچھ نہ بچا۔ کچھ دن تو فقر و فاقے سے گزر گئے لیکن ایک رات بھوک کی انتہا ہو گئی۔ بایں ہمہ غیر متند طبیعت نے دست سوال دراز کرنے سے روک رکھا اور یہ اس امید پر کہ شاید اللہ تعالیٰ کوئی سبب پیدا کر دے۔ گھر سے اٹھے اور مکہ کی گلیوں میں پھرنے لگے تاکہ کسب حلال مل جائے تو چند ایام آرام سے گزر جائیں۔

ان دنوں مکہ مکرمہ میں بڑی چہل پہل تھی، عربی اور عجمی، مراکشی اور انڈونیشی، چینی اور جاپانی، ترکی، ایرانی، مصری، یمنی، اردنی، لبنانی، سوڈانی، شامی، کالے اور گورے، بلند و بالا اور کوتاہ قد، مرد اور عورتیں حج اور عمرہ کے لیے بستوں، شہروں صحراؤں دریاؤں، اور سمندری جزیروں سے نکل کر اور پہاڑوں کی چوٹیوں سے اتر کر بیت اللہ الحرام کے دیدار سے اپنی آنکھیں ٹھنڈی کرنے آئے ہوئے تھے۔

ان میں سے ایک بزرگ کی حریری تہ سے بندھی ہو ریشمی تھیلی کہیں گر گئی جو اتفاقاً ابو بکر انصاری کے ہاتھ لگ گئی۔ یہ اسے لے کر اپنے گھر روانہ ہو گئے جب اسے کھول کر دیکھا تو اس میں موتیوں کا لالٹانی ہار موجود تھا۔ اسے دیکھتے ہی بھوک کا احساس ختم ہو گیا اور مضحل قوی میں طاقت پیدا ہو گئی۔ جی میں آیا کہ اس سے کچھ خرچ کر کے ضرورت پوری کر لی جائے لیکن مثالی مومن کے ایمان نے ایسا کرنے نہ دیا کیونکہ یہ مثالی مومن وہ صاحب استقامت مسلمان تھا جسے رومیوں نے ڈیڑھ سال تک اپنی قید میں رکھا اور مسلسل

پانچ ماہ تک اس کی گردن میں وزنی طوق اور ہاتھوں میں ہتھکڑیاں اور پاؤں میں بیڑیاں

پہنائے رکھی تھیں۔ وہ ہر روز ان سے مطالبہ کرتے کہ حضرت مسیح کے ابن اللہ ہونے کا اقرار کر لو تو اعزاز و اکرام سے رہا ہو کر اعلیٰ منصب پر فائز کر دیے جاؤ گے لیکن ان کے پائے استقلال میں لغزش نہ آئی۔ چنانچہ نہ تو انہوں نے عقیدہ بدلا اور نہ قید کی حالت میں وقت ضائع کیا بلکہ وہاں سے رومی زبان سیکھ لی۔ یہ ٹھیک ہے کہ ایمان میں کسی وقت بھی تغیر آ سکتا ہے لیکن انسان ہر وقت اللہ سے ایمان کی سلامتی کی دعا کرتا رہے تو اللہ تبارک و تعالیٰ ایمان جیسی نعمت کی حفاظت فرماتا ہے۔

ابوبکر انصاری تھیلی کو محفوظ مقام پر رکھ کر گھر سے باہر آئے تو ایک بزرگ آواز لگاتے

سنائی دیئے:

”جو شخص میری موتیوں بھری تھیلی واپس کر دے وہ پانچ صد دینار (خالص

سونے کے سکوں) کا حقدار ٹھہرے گا۔“

ابوبکر انصاری کے جی میں آیا کہ میں بھوکا اور محتاج ہوں۔ اگر میں تھیلی واپس کر کے پانچ صد دینار لے لوں تو اس میں کیا حرج ہے؟ لیکن فوراً ضمیر بیدار ہوا کہ کیا گمشدہ چیز کو واپس کرنا فرض نہیں ہے؟ اور کیا ایمان داری اور دیانت داری کی قیمت وصول کرنا ٹھیک ہے؟ دل سے آواز اٹھی کہ یہ امانت من و عن واپس کرو اور اپنے خالق و مالک سے رزق کا سوال کرو۔ چنانچہ انہوں نے بزرگ کا ہاتھ تھاما اور اسے اپنے گھر لے گئے۔ بڑے اکرام و احترام سے بٹھا کر کچھ سوالات کیے:

شیخ محترم! آپ کی تھیلی کی علامت کیا ہے۔؟

جی وہ ریشم سے بنی ہوئی ہے۔

اس تھیلی میں تسمہ کیسا ہے؟

جی وہ بھی ریشم کا بنا ہوا ہے۔

آپ کے موتیوں کا رنگ کیسا ہے اور ان کی تعداد کتنی ہے؟

جی وہ مختلف رنگوں کے ہیں اور بیسیوں کی تعداد میں ہیں۔

جس دھاگے میں وہ پروئے ہوئے ہیں وہ کس رنگ کا ہے؟
وہ ریشمی اور سیاہ رنگ کا ہے۔

لیجئے صاحب یہ ہے آپ کی وہ تھیلی، آپ کی امانت جوں کی توں محفوظ ہے۔
شیخ نے تمنا کرتے ہوئے چہرے کے ساتھ تھیلی وصول کر لی اور موتی گننے لگا۔ جب
تعداد پوری نکلی تو فرط مسرت سے جھوم اٹھا اور ”جزا لک اللہ خیراً“ کہنے لگا، اسے شکر یہ
ادا کرنے کے لیے الفاظ نہ مل رہے تھے۔ چنانچہ اس نے حسب وعدہ پانچ صد دینار ابو بکر
انصاری کی جھولی میں ڈال دیئے لیکن ابو بکر انصاری نے یہ کہہ کر واپس کر دیئے کہ:
شیخ محترم! اگمشدہ چیز کا واپس لوٹانا واجب ہے اور اس امانت کا واپس کرنا مجھ پر
مذہبی اور اخلاقی اعتبار سے ویسے ہی فرض ہے لہذا اس دیانت داری کا آپ سے کبھی بدلہ نہ
لوں گا۔

نہیں میرے عزیز! میں اپنی خوشی سے دے رہا ہوں یہ صلہ ضرور لیجئے گا۔
نہیں صاحب میں اس کا صلہ اپنے رب سے وصول کروں گا۔

اس کے بعد وہ بزرگ پر زور اصرار کرنے لگا لیکن ابو بکر انصاری اپنی بات پر قائم
رہے اور وہ بوڑھا بزرگ وہاں سے شاداں و فرحاں اپنے وطن سدھا گیا۔
یہ شیخ اپنے وطن کا رئیس اور بہت مالدار شخص تھا۔ ممکن ہے کہ اس نے یہ ہار اپنی اکلوتی
بیٹی کے لیے خریدا ہو۔ جب یہ شخص اپنے وطن میں پہنچ گیا تو تمام عمر اس نوجوان کی دیانت کا
قصہ سناتا رہا بعد ازاں وہ یہ خواہش کرتا کرتا فوت ہو گیا کہ کاش میں اس نوجوان مسافر کا
نام اور پتہ پوچھ لیتا اور اس کے ساتھ اپنی اکلوتی بیٹی کی شادی کر دیتا۔

کچھ عرصہ بعد ابو بکر انصاری مکہ مکرمہ سے نکلے اور اپنی منزل مقصود تک پہنچنے کے لیے
بحری جہاز پر سوار ہو گئے۔ اتفاق سے بحری جہاز سمندر کے درمیان پہنچ کر ٹوٹ گیا اور ابو بکر
انصاری کے سوا تمام لوگ مع ساز و سامان غرق ہو گئے۔

خوش قسمتی سے انھیں لکڑی کا تختہ مل گیا اور یہ عرصہ تک سمندری لہروں پر تیرتے
محکم دلائل و براہین سے مزین متنوع و منفرد مکتب پر مشتمل مفت آن لائن مکتبہ

رہے۔ انھیں چاروں طرف سے موت گھور رہی تھی۔ رات کی تاریکیاں، کالی گھٹائیں اور سمندر کی طوفانی لہریں ”ظلمات بعضہا فوق بعض“ کا منظر پیش کر رہی تھیں۔ ہاتھ کو ہاتھ بھائی نہ دیتا تھا جب کبھی خونفک بچکولا آتا تو کلیجہ حلق میں اٹک جاتا اور ”اللہم احفظنی“ کی صدا زبان پر آ جاتی۔ بالآخر کئی دنوں اور راتوں کے بعد وہ تختہ کسی سمندری جزیرے کے کنارے جا لگا یہ دن اس کے لیے انتہائی خوشی کا تھا۔ اسے اس قدر خوشی تھی کہ گویا جہنم کا پل عبور کر آئے ہوں۔

ابوبکر انصاری تختے سے اتر کر سب سے پہلے وہاں کی مسجد میں گئے اور سجدہ شکر ادا کیا۔ لیکن اب جائیں تو جائیں کہاں؟ نہ جان نہ پہچان۔ ان دیکھے چہرے اور پرانے لوگ۔ بالآخر رحمت خداوندی شامل حال ہوئی اور علم کی شان نظر آئی۔

جب جزیرہ والوں نے انھیں مسجد میں تلاوت کرتے سنا تو وہ شدت اشتیاق سے ان کو دیکھنے آئے اور یکے بعد دیگرے ان کی ضیافت کرنے لگے۔

انہوں نے فرمائش کی کہ وہ ان کے بچوں، بچیوں، مردوں اور عورتوں کو قرآن مجید کی تعلیم دیں۔ چنانچہ انہوں نے پوری محنت اور ذمہ داری سے یہ خدمت سرانجام دی اور وہ بھی دل و جان سے ان کی خدمت کرنے لگے۔ ابوبکر فرماتے ہیں کہ ایک دن انہوں نے مجھے مسجد میں مصحف شریف کے چند اوراق کا مطالعہ کرتے دیکھا تو فرط مسرت سے پوچھنے لگے۔

کیا آپ لکھ بھی سکتے ہیں؟

جب میں نے اثبات میں جواب دیا تو انہوں نے اپنے بچوں کو کتابت سکھانے کا اشتیاق ظاہر کیا، چنانچہ ابوبکر انصاری نے بڑی محنت سے ان کے بچوں اور جوانوں کو لکھنا اور پڑھنا سکھا دیا تو انہوں نے بڑی عقیدت سے اپنے بچوں کے استاد پر مال و زر چنچھا اور کرنا شروع کر دیا۔ یہ چند مہینوں میں جزیرے کے محترم اور مالدار انسان بن گئے۔

علم کی خوبی یہ ہے کہ وہ اپنے قدردانوں کو تحت الثری سے فوق الثریا لے جاتا

ہے۔ ابوبکر انصاری کے ساتھ ان کی عقیدت اس حد تک بڑھی کہ انہوں نے اسے مستقل اپنے پاس ٹھہرانے کے لیے اپنے جزیرے کی مالدار خاتون سے شادی کی پیشکش کر دی لیکن اس نے یہ پیشکش قبول نہ کی۔ البتہ جب ان کا اصرار بڑھا تو یہ آمادہ ہو گئے۔

چنانچہ بڑی دھوم دھام سے شادی کی تقریب منعقد ہوئی جب دلہن گھرائی گئی تو یہ اپنی بیوی کے چہرے کو دیکھنے کی بجائے اسکی گردن اور سینے پر نظر جما کر بیٹھ گئے کیونکہ جو ہار انہوں نے مکہ مکرمہ میں واپس لوٹایا تھا وہ بعینہ اس خاتون کے گلے میں تھا۔ جب لوگوں نے یہ حالت دیکھی تو پوچھا: کیا یہ ہار اس خاتون سے زیادہ خوبصورت ہے جو آپ مسلسل اس پر نگاہ جما کر بیٹھ گئے ہیں؟

تب انہوں نے اس ہار کی گمشدگی اور بازیابی کی کہانی سنائی تو سننے والوں نے اتنی بلند آواز سے بے ساختہ نعرہ تکبیر لگایا کہ جسے آواز سن کر پورے جزیرہ والے جمع ہو گئے۔ جب ابوبکر انصاری نے ان سے اس نعرے کا سبب دریافت کیا تو انہوں نے بتایا کہ ہم نے جس خاتون سے آپ کا نکاح کیا ہے یہ اسی بزرگ کی اکلوتی لخت جگر ہے اور وہ بزرگ ہمیں اس ہار کی گمشدگی اور بازیابی کا قصہ سنا کر فرمایا کرتے تھے کہ اس دنیا میں اگر کوئی صحیح معنوں میں مسلمان ہے تو وہی نوجوان ہے جس نے اس قدر قیمتی ہار مجھے واپس کر دیا تھا کاش کہ وہ مجھے مل جائے تو میں اپنی بیٹی سے اس کا نکاح کر دوں۔ اس کے بعد وہ دعا کیا کرتے تھے:

((اَللّٰهُمَّ اجْمَعْ بَيْنِي وَبَيْنَهُ حَتّٰى اُزَوِّجَهُ بِابْنَتِي))

”اے اللہ! مجھے اور اس نوجوان کو اکٹھا کر تا کہ میں اس سے اپنی بیٹی کی شادی

کر دوں۔“

سبحان اللہ!

آج اس کی آرزو پوری ہو گئی اور وہی لڑکی آپ کے نکاح میں ہے۔

اللہ اکبر! اللہ تعالیٰ کا وعدہ ہے کہ جو کوئی انسان اس کے خوف سے حرام مال سے بچ

جائے گا تو وہ دل سے حلال طے ملے گا اور اللہ تعالیٰ اسے جو اس کے لیے حکم دے گا وہی اس میں لکھی نہ ہوگا۔

آگے سنیے!

علامہ ابو بکر انصاری فرماتے ہیں کہ اس کی بعد وہ خاتون ایک عرصہ تک میرے نکاح میں رہی۔ مجھے اللہ تعالیٰ نے اس سے دو بیٹے عطا کئے۔ اس کے بعد وہ اللہ کو پیاری ہو گئی۔ مجھے اس ہار کا چوتھائی حصہ ترکہ میں ملا۔ کچھ عرصہ کے بعد میرے دونوں بیٹے بھی اللہ کو پیارے ہو گئے۔ وہ ہار سارے کا سارا میرے حصے میں آ گیا۔ چنانچہ میں نے اسے ایک کروڑ دینار میں فروخت کر دیا اور یہ مال جو تمہیں نظر آ رہا ہے یہ اسی ہار کی قیمت سے خریدا گیا ہے۔

☆.....☆.....☆

جہالت کی تاریک غاروں سے نورِ اسلام تک

سمرقند تاریکی میں ڈوبا ہوا تھا۔ آسمان پر سیاہ بادلوں کی وجہ سے ہاتھ کو ہاتھ بھائی نہ دیتا تھا۔ آسمان پر کوئی تارا نظر آتا تھا نہ زمین پر کوئی چراغ۔ تمام لوگ سو چکے تھے۔ اس عالم میں صرف ایک شخص جاگ رہا تھا۔ رات کی تاریکی میں یہ شخص اپنے گھر سے نکلا اور دائیں بائیں جھانکے بغیر سیدھا قصر امارت کے پاس چلا گیا۔ اس نے محل پر ایسی قاہرانہ نگاہ ڈالی کہ اگر اس میں انگارے ہوتے تو یہ محل خاکستر ہو جاتا۔ معاً اس نے قدم تیز کئے اور اپنے ہدف کی طرف روانہ ہو گیا۔ وہ شہر سے نکل کر درختوں کے ایسے جھنڈ میں داخل ہو گیا جہاں وحشی درندوں اور خونخوار جانوروں کی دہشت ناک آوازیں سنائی دے رہی تھیں۔ جنگل خونناک تاریکی میں ڈوبا ہوا تھا۔ درختوں کے جھنڈ اور تاریکی شب کی وجہ سے ہاتھ کو ہاتھ بھائی نہ دیتا تھا۔

مگر یہ آدمی اس خطرناک منظر سے بے پروا ہو کر منزل مقصود کی طرف گامزن رہا۔ اگلا مقام اس سے بھی زیادہ خونناک اور دل دہلا دینے والا تھا۔ چلتے چلتے جب وہ اس پتھر کے پاس پہنچا جو مندر کے پہلو میں تھا تو ہیبت کی وجہ سے چند قدم پیچھے ہٹ گیا۔ اس پر اتنا خوف طاری ہوا جو عام لوگوں کا خوف ناک درندے دیکھ کر بھی نہیں ہوتا۔

اس کا سبب یہ نہ تھا کہ بہ نص کوئی بزدل انسان یا نوجوان لڑکا تھا۔ بلکہ اس جبری اور دلیر شخص کے دل میں بچپن سے ہی مندر کے ہیبت ناک توہمات بٹھادیئے گئے تھے اور یہ انھی توہمات میں پروان چڑھا تھا۔ چنانچہ یہ مندر کی مغلی قوتوں اور اسرار و رموز سے اتنا خائف تھا کہ میدان جنگ کی سنسناتی ہوئی تلواروں کا خوف اس کے مقابلے میں بچ تھا۔

وجہ یہ تھی کہ اس مندر میں ہر کسی کو آنے کی اجازت نہ تھی۔ اس میں تو صرف وہی کاہن (پروہت) داخل ہو سکتا تھا جو نفس کش ریاضتیں کر کے اور زبردست قسم کی مشقتیں اٹھا اٹھا کر رشی بن چکا ہو اور جو رشی بن کر اس میں داخل ہو جاتا وہ دنیا کی رونق اور اس کی لذتوں کو اپنے اوپر حرام کر لیتا۔

مندر کا خوفناک منظر

چنانچہ یہ جری اور شجاع شخص پروہتوں کے خوف سے قدم آگے نہ بڑھا سکا۔ کچھ عرصہ کھڑا رہنے کے بعد اپنے آپ کو سنبھالتے ہوئے دروازہ کھٹکھٹانے کا سوچ ہی رہا تھا کہ اندھیرے میں بڑے سروالی ڈراؤنی شکل دکھائی دی۔ جس کی ڈاڑھی وسیع و عریض اور بال بے بے تھے۔ اسے دیکھ کر وہ خوف زدہ ہو گیا۔ قریب تھا کہ وہ بھاگ کھڑا ہوتا لیکن جب اس نے اس کا نام لے کر انسانی آواز میں اسے پکارا تو یہ سمجھ گیا کہ یہ مندر کا دربان ہے اور مجھے لینے آیا ہے۔ یہ اس کے پیچھے پیچھے چل پڑا، لیکن اس کا دل آنے والے منظر سے دھڑک رہا تھا۔ دربان اسے اپنے ہمراہ ایک طویل ترین سرنگ میں لے گیا جس کی دونوں اطراف میں تانبے کے منقش چراغ روشن تھے اور ان سے نیلی رنگت کی روشنی نکل نکل کر دیواروں کے پتھروں پر رقص کر رہی تھی۔ اس سرنگ میں ان دیوتاؤں کی ہیبت ناک تصویریں رکھی ہوئی تھیں جن کی آنکھوں سے سرخ شعلے نکل رہے تھے اور یہ آنکھیں بڑے بڑے نذر لوگوں کے دل دہلا دیتی تھیں۔

سرنگ کی دونوں جانب چھوٹے چھوٹے سوراخ تھے جن میں جب کبھی ہوا پورے زور سے داخل ہوتی تو ایسی ایسی آوازیں نکلتیں کہ سننے والوں کو بہرا کر دیتی تھیں۔ یہ دونوں چلتے چلتے ان رشیوں کے پاس پہنچے جنہیں کبھی کبھار بادشاہ ہی دیکھ سکتا تھا اور سارے حکمران ان کی بات رد نہیں کر سکتے تھے، مبادا ان کی بات نہ ماننے کی وجہ سے کوئی مصیبت نہ آن پڑے۔

یہ آدمی ہیبت اور وہشت کی وجہ سے ارد گرد دیکھتا نہ نظر بھر کر پروہتوں کو دیکھتا۔ البتہ ان

کی باتیں اس کے کانوں میں پڑ رہی تھیں۔ یہ انھیں ایسے سن رہا تھا جیسے خواب دیکھ رہا ہو۔ اس نے نظریں جھکائے ہی اندازہ لگایا کہ ان میں سے ایک پروہت سمرقند کا ماضی یاد کر رہا ہے اور اہل وطن کی بد اعمالیوں پر آنسو بہا رہا ہے۔ اور بڑے دکھ کے ساتھ بیان کر رہا ہے کہ مسلمان کس طرح ناگہانی آفت کی طرح آئے اور انہوں نے سمرقند کا تاج و تخت الٹ دیا۔ اب ان کے نکلنے کی تمام امیدیں ختم ہو گئی ہیں اور سوائے ترکش دان کے آخری تیر چلانے کے کوئی چارہ نہیں اور وہ یہ ہے کہ ہم نے سنا ہے کہ اس قوم کا حکمران بڑا عادل اور منصف مزاج ہے۔ ہمارا پروگرام ہے کہ ہم اس کی خدمت میں اپنا قاصد بھیجیں جو اسے ہماری شکایت سے آگاہ کرے پھر جو ہو سو ہو۔

اور ہم نے تجھے تیری جرات و شجاعت اور عربی زبان میں مہارت کی وجہ سے منتخب کیا ہے، کیا تو راضی ہے؟
اس نے کہا، ہاں!
پروہت نے کہا:
دیوتاؤں کی توفیق سے روانہ ہو جا۔

☆.....☆.....☆

یہ آدمی مندر سے نکلا۔ فخر کی وجہ سے اس کا سر بلند تھا۔ اب اس کے پاؤں زمین پر اور دماغ آسمانوں پر پرواز کر رہا تھا۔ وہ اتنی خوشی محسوس کر رہا تھا کہ اڑ کر دمشق چلا جائے۔ اسے رات کا اندھیرا، روشنی نظر آنے لگا کیونکہ اس کے لیے یہ بڑی خوشی کی بات تھی کہ وہ بڑے پروہت سے ہم کلام ہوا ہے اور یہ ایسا اعزاز تھا جو شاید ہی کسی کو نصیب ہوتا ہو۔ اس نے سمجھ لیا کہ اب سمرقند کی آزادی اس کے بائیں ہاتھ میں ہے وہ فرط شجاعت میں تمنا کرنے لگا: کاش وہ مجھے اسلامی افواج سے ٹکرا جانے کا حکم دیتے۔

لیکن یہ اس کی خیام خیالی تھی۔ سمرقند کی حیثیت اسلامی سلطنت کے مقابلے میں خاکسک دلاکلی جڑکواں سمنہر کی مانند تھی، مگر گھر کو یہ پر مہینہ بھرا ہوا ہے تو اس کے کسی ایک موج

اسے بہا کر کہیں کی کہیں لے جائے۔

حیران کن مسافت

چنانچہ یہ آدمی زاد سفر لے کر چل پڑا۔ دن اور رات، ہفتے اور مہینے مسلسل سفر کرتا رہا۔ سمرقند سے بخارا، بخارا سے بلخ، بلخ سے ہرات، ہرات سے قزوین، قزوین سے موصل، موصل سے حلب، حلب سے دمشق۔ سفر ختم ہونے کو آتا ہی نہ تھا۔ سب ریاستیں ایک سے بڑھ کر ایک تھیں۔ سرسبز و شاداب زمینیں، تہذیب و تمدن کے عجیب و غریب نمونے، چاروں طرف رونق ہی رونق، پر شکوہ عمارتیں، بلند و بالا محلات، وسیع و عریض شاہراہیں، حسین و جمیل انسان، باپردہ اور حیا دار خواتین، مختلف رنگوں کے پہاڑ، ہزاروں باغات، مختلف اقسام کے میوہ جات۔ وہ دیکھتا چلا جا رہا تھا مگر یہ عجائبات ختم ہونے کو نہ آتے تھے۔ انھیں دیکھ کر سمرقند کی عظمت اسے ہیچ نظر آنے لگی۔ سمرقند کی حیثیت چین و ایران کے مقابلے میں کیا تھی جنہیں پہاڑوں کے درمیان آباد، مدینہ الرسول ﷺ نے نیچا دکھا دیا تھا۔

مدینہ منورہ وہ سرزمین ہے کہ جسے محمد رسول اللہ ﷺ نے جب اپنے داہنے ہاتھ سے حرکت دی تو اس نے خالد بن ولید، مثنیٰ بن حارثہ، سعد بن ابی وقاص (رضوان اللہ علیہم اجمعین) اور محمد بن قاسم، قثمیہ بن مسلم، طارق بن زیاد، عبدالرحمن الداخل اموی جیسے بے مثال جرنیل پیدا کئے (رحمہم اللہ جمیعاً) جنہوں نے سرکش حکومتوں کے تحت الٹ دیئے۔ پھر اسی صحرائی زمین نے شام، عراق، ایران اور خراسان کو پسماندگی سے نکال کر بام عروج پر پہنچا دیا۔ بے دین حکمرانوں کی فتوحات سے ملک اجڑتے رہے تھے جبکہ اسلامی حکومتوں کی فتوحات سے دنیا آباد ہوتی چلی گئی۔

دمشق میں داخلہ

بالآخر وہ دمشق پہنچا اور اسے پہلی نظر دیکھ کر یوں چونک پڑا جیسے نیند سے بیدار ہوا ہو۔ بڑے بڑے ترقی یافتہ ملکوں کے بادشاہوں کی ملاقات کے تصور سے اس کا دل دھڑکنے

لگا.....

یہ دمشق ہے..... مسلمانوں کا دارالحکومت..... جلال و جمال کا دلفریب دارالسلطنت، دولت و ثروت کی کان، تقویٰ اور شرافت کا گہوارہ۔ یہیں سے ایسا فرمان جاری ہوتا ہے کہ جن کے سامنے دمشق سے سمرقند اور سمرقند سے چین تک کے امراء کی گردنیں جھک جاتی ہیں۔ اور یہیں وہ مرد حکمران بتا ہے جس کے سامنے قیصر روم، کسریٰ ایران، سکندر یونان، خاقان چین کی عظمتیں نقش بر آب ہو گئیں اور جس کی بات کو چین کے کہساروں سے لے کر بحرِ ظلمات تک ماننے والا کوئی نہیں۔

دل میں خیال آیا کہ اس حکمران تک رسائی کیسے حاصل ہوگی؟ مسافر ہوں، پہلے کبھی یہاں آیا بھی نہیں۔ ناامیدی پیدا ہوئی..... رات گزارنے کے لیے ایک سررائے میں ٹھہرا۔ صبح ہوئی تو خوبصورت جوڑا زیب تن کیا اور خلیفہ کی ملاقات کو نکلا تو کسی آدمی سے خلیفہ کے متعلق پوچھتے ہوئے دہل گیا۔ اسے خیال آیا کہ نصف خطہ ارض کے حکمران سے ملنا جوئے شیر لانا ہے۔ اسے یاد آیا کہ دنیا کے بادشاہ کس طرح کسریٰ ایران کے سامنے لرزاں و ترساں کھڑے ہوتے تھے۔ وہ محض شہبے اور ناپسندیدہ جملے کی بنا پر ان کو درندوں کے حوالے کر دیتا تھا۔

اس نے اپنی جان کے خطرے کے پیش نظر خلیفہ سے ملاقات کا خیال دل سے نکال دیا اور سوچنے لگا کہ جان گنوا کر ملک کی آزادی میرے کس کام۔ انھی سوچوں اور گھبراہٹوں میں گم ادھر ادھر گھومتا رہا۔ جب کبھی کسی پر شکوہ محل کے سامنے سے گزرتا تو رونق اور ٹھاٹھ ہاتھ دیکھ کر اسے خلیفہ کا گھر خیال کر کے ششدر و حیران رہ جاتا اور ملاقات کے تصور سے دلی بیٹھ جاتا۔ چلتے چلتے اس کے سامنے ایک وسیع و عریض اور عالی شان عمارت آگئی، جس کا دروازہ بلند و بالا اور بہت چوڑا تھا۔ اس کے دائیں بائیں دو لمبے لمبے مرمری ستون تھے، جن کے نقش و نگار اور بیل بوٹوں کو دیکھ کر آنکھیں خیرہ ہو جاتی تھیں۔ اس نے دیکھا

مجموعہ غلائل و براین سے مزین متنوع و منفرد کتب پر مشتمل مفت آن لائن مکتبہ
کہ لے سمار لوگ اس میں آ جا رہے ہیں اور کوئی روکنا تو کتا نہیں۔ چنانچہ یہ بھی اس میر

داخل ہو گیا۔ اندر جا کر خوبصورت وسیع و عریض صحن اور جھیل کو دیکھ کر پہلے سے زیادہ حیران ہو گیا۔ اس جھیل میں پانی کے نوارے پھوٹ رہے تھے اور سوج کی کرنوں نے اسے وہ حسن بخش دیا تھا جو بیان سے باہر ہے۔ آگے جا کر دیکھتا ہے کہ ہزاروں افراد مختلف کاموں میں مصروف ہیں۔ کہیں کوئی اٹھتا ہے، کوئی بیٹھتا ہے اور کہیں علمی حلقے قائم ہیں۔ بحث و مباحثہ ہو رہا ہے۔ کہیں درس و تدریس اور کہیں فتاویٰ لکھے جا رہے ہیں۔ اتنی مخلوق جمع ہے کہ ایک سرے پر کھڑے ہو کر دوسرے سرے تک نظر نہیں دوڑائی جاسکتی تھی۔ فرش ایسا خوشنما کہ شیشے کی طرح چمک رہا تھا۔ دیواروں کے رنگ و روغن نے آنکھیں چندھیا دیں۔ چھت کی طرف دیکھا تو چاندی کی زنجیروں سے لگتی ہوئی قندیلوں اور شمع دانوں کی خوش نمائی نے سب کچھ بھلا دیا۔ اس بقعہ نور میں چلتے چلتے ایک نمازی کے پاس کھڑا ہو گیا۔ اس نے سلام پھیر کر اس مسافر کا حال پوچھا۔ اسے معلوم ہوا کہ خلیفہ سے ملنا چاہتا ہے۔

نمازی: تو کیا آپ امیر المومنین کے گھر کا پتہ پوچھنا چاہتے ہیں؟

سمرقندی: کیا یہ امیر المومنین کا گھر نہیں؟

نمازی: (ہنستے ہوئے) نہیں یہ اللہ کا گھر ہے۔ کیا تو نے نماز پڑھ لی ہے؟

اس بیچارے کو نماز کا کیا پتہ۔ یہ تو اس دین کا پابند تھا جس کی معرفت صرف ڈراؤنی

صورتوں والے دیوتاؤں ہی کو حاصل تھی۔ کہاں مندروں کا اندھیرا اور کہاں اسلام کا نور و

جمال۔ یہ خاموش رہا تو نمازی نے پھر پوچھا کیا تم نے نماز ادا کر لی ہے؟

سمرقندی: نہیں جناب میں نے نماز نہیں پڑھی اور میں جانتا ہی نہیں کہ نماز کیا ہے؟

نمازی: تیرا دین کون سا ہے؟

سمرقندی: میں سمرقند والوں کے دین کا پابند ہوں۔

نمازی: ان کا دین کیا ہے؟

سمرقندی: مقدس صورتوں کی پرستش۔

نمازی: تیرا رب کون ہے؟

سمرقندی: مندر کے مرعوب کن دیوتا۔

نمازی: کیا جب تو بیمار ہوتا ہے تو وہ تجھے شفا دیتے ہیں یا تو حاجت طلب کرے تو پوری کرتے ہیں؟

سمرقندی: میں نہیں جانتا۔

قبول اسلام

اس نمازی نے سمجھ لیا کہ یہ بیچارہ جاہل ہے۔ اس نے اس کے خالی دل میں اسلام کے سیدھے سادھے اصول اور اس کا جمال ڈالنا شروع کر دیا۔ تھوڑی سی دیر میں یہ اس دین کا پابند ہو گیا، جس نے عربوں کو پوری دنیا کا حکمران بنا دیا تھا۔

نمازی نے کہا آؤ میں تمہیں خلیفہ کا گھر بتاؤں۔ (اور اس وقت امیر المومنین گھر کا کام کر رہے تھے) یہ اس کے پیچھے پیچھے چل پڑا اور اس کا چہرہ، اسلام کے جمال و کمال سے آگہی کی بنا پر متمتا رہا تھا۔ یہ داخل ہونے والے دروازے کی بجائے دوسرے دروازے سے نکلا اور اس وقت حیران و ششدر رہ گیا جب نمازی لکڑی کے دروازے والے تنگ مکان کی طرف اشارہ کر کے کہہ رہا تھا کہ یہ امیر المومنین کا گھر ہے۔

خلیفۃ المسلمین کے گھر کی حالت

اس نے نمازی کی طرف دیکھا کہ شاید مذاق کر رہا ہو لیکن اسے سنجیدہ پا کر دروازے سے آگے بڑھ گیا۔ اسے دروازے کی دراڑ سے نظر آیا کہ ایک بزرگ گارے سے دیوار لپ رہا ہے اور ایک بی بی آنا گوندھ رہی ہے۔ اس نے دروازہ چھوڑ دیا اور غصے سے اس نمازی کو پکڑ لیا اور کہا ”تو نے مجھ سے جھوٹ بول کر کیا لینا تھا؟ میں نے تجھ سے خلیفہ کا گھر پوچھا تھا لیکن تو نے معمار کا گھر بتا دیا!“

نمازی: کون سا معمار؟

سمرقندی: ”گھر والا اور کون؟“ پھر اسے گھروالے کا حلیہ بتایا۔

نمازی: افسوس تجھ پر! وہی تو امیر المومنین عمر بن عبدالعزیز ہیں۔ کہ اس وقت اللہ کے بعد جس سے بڑا حکمران روئے زمین پر کوئی نہیں ہے۔ اور وہ عورت؟

یہ امیر المومنین کی بیوی، خلیفہ عبدالملک کی بیٹی اور دو خلفاء ولید بن عبدالملک اور سلیمان کی بہن بعد میں بننے والے دو خلفاء کی ہمشیرہ، عرب کی معزز ترین عورت ہے۔ امیر المومنین بذات خود بڑے مالدار، خوش پوش اور خوش خوراک انسان تھے۔ لیکن ان میں دنیا کے مشہور ترین عادل حکمران عمر فاروق کی رگ تھی جو اسے اس حالت میں لے آئی۔

واپس جا اور دروازہ کھٹکھٹا کر انھیں اپنا قصہ سنا اور خوف نہ کہا۔ اللہ کی قسم! یہ کوئی متکبر اور ظالم و جابر حکمران نہیں ہے۔ یہ تو متواضع اور منکسر المزاج امیر المومنین ہیں انھیں حق بات نافذ کرنے میں کوئی رکاوٹ پیش نہیں آتی۔ جب یہ اللہ کی خاطر غصہ میں آتے ہیں تو ہواؤں کے جھکڑ اور بادلوں کی بجلیاں اس کی قوت بن جاتی ہیں۔

سمرقندی پر رعب و کپکپی

سمرقندی رحعت فہقری[☆] میں مبتلا ہو جاتا ہے۔ بہادری جوش مارتی ہے تو قدم اٹھالیتا ہے۔ رعب و بدبہ کا تصور آتا ہے تو دل بچھ جاتا ہے۔ وہ اپنے ملک کے حکمرانوں کے مسلح باڈی گارڈز کا تصور کرتا ہے تو تذبذب میں پڑ جاتا ہے۔ وہ سمجھتا ہے کہ بادشاہ تو وہ ہوتے ہیں جو تلوار کے زور پر حکمرانی کریں اور رعیت ڈر کر ان کی اطاعت کرے۔ عدل کی حکمرانی اور محبت کی اطاعت کو وہ جانتا ہی نہ تھا۔ یہ بات دل میں جاگزیں ہوئی کہ ضرور یہ شخص مذاق کر رہا ہے۔ دوڑ کر اس نمازی کو پیچھے سے جالیا اور کہا

سمرقندی: میرے بھائی تجھے اللہ کی قسم! سچ بتا؛ واقعی یہ امیر المومنین کا گھر ہے؟
نمازی: جی ہاں! واقعی!

..... یہ اس انسان کا گھر ہے جسے قرآن کی برکت نے قیصر و کسریٰ، فرعون و خاقان کے ممالک اور ان کے تاج کا وارث بنایا۔ چونکہ اس کا سر بلند تھا اور یہ تاج چھوٹے تھے۔

☆ رحعت فہقری: کبھی دو قدم آگے بڑھنا کبھی دو قدم پیچھے ہٹنا۔

تاج وہاں تک نہ پہنچ پاتے تھے، اس لیے اس نے عرب کے تاج (عمائے) پسند کر لیے۔

زائد خلیفۃ المسلمین کا انداز حکمرانی

..... یہ اس آدمی کا گھر ہے جس کے سامنے دنیا کے ثمرات اور مال غنیمت کے اموال کشاں کشاں چلے آرہے ہیں اور یہ سونا تول تول کر مستحقین کو دے رہا ہے۔ فقیروں کو جواہرات اور محتاجوں کو گھر دے رہا ہے لیکن خود ان چیزوں سے بے نیاز ہے۔ اپنے خاندان کو اس کے قریب نہیں پھینکنے دیتا..... کیونکہ اس نے سونے، چاندی اور جواہرات کے بدلے اپنے رب سے جنت کا سودا کر رکھا ہے۔

اس نے دنیا کو عاجزی اور لا چاری کی بنا پر ترک نہیں کیا بلکہ شاہی میں فقیری اختیار کی ہے۔ حکمران بننے سے پہلے وہ اپنی صلاحیت کا لوہا منوا چکا تھا۔ اس کی رہبانیت بھی عجیب ہے۔ نہ غار میں بیٹھ کر ترک دنیا پر مائل، نہ مسجد میں یاد الہی کے بہانے حقوق العباد سے غافل بلکہ دولت و ثروت اور حکومت و سلطنت کا مالک ہو کر زاہد بن گیا ہے۔

یہ آگ میں داخل ہوا تو ہے مگر جل نہیں رہا۔ پانی میں چل تو رہا ہے مگر بھیگ نہیں رہا۔ اس کے منہ میں ادیب کی زبان اور سر میں دانائی کے خزانے ہیں۔ سینے میں جرنیل کا دل ہے۔ دنیا کی سب سے بڑی سلطنت کو اپنی فراست مومنانہ سے چلا رہا ہے۔ داخلہ اور خارجہ، عدلیہ اور انتظامیہ جیسے محکمے اس کے اشاروں پر چل رہے ہیں۔

یہ قائد بھی ہے اور مفتی بھی، عالم بھی ہے اور معلم بھی۔ اس کے حسن انتظام سے دنیا کی وسیع و عریض سلطنت میں امن و امان قائم ہو گیا۔ پوری مملکت میں دشمنیاں ختم ہو گئیں۔ مقابلہ کرنے والوں نے ہتھیار پھینک دیئے۔ شیعہ اور خارجی بھائی بھائی بن گئے۔ معزری اور یمنی، کالے اور گورے نے صلح کر لی ہے۔ شیر اور بکری ایک گھاٹ پر پانی پینے لگے ہیں۔ حوادث زمانہ جب اسے دیکھتے ہیں تو ساحل سمندر سے ٹکرا کر واپس مڑنے والی موج کی طرح پیچھے پلٹ جاتے ہیں۔

یہ امیر المومنین سلیمان کو دفن کروا پس آ رہے تھے کہ بادشیم کی طرح یہ خبر پھیل گئی؛ عمر بن عبدالعزیز اموی کو خلیفہ بنا دیا گیا ہے۔ یہ خبر پھیلتے ہی فضا مسرت کے نعروں سے گونجنے لگی گویا عید الفطر کا چاند طلوع ہو گیا ہو۔ سرکاری ملازم سونے اور جوہرات سے مرصع سواریاں لے کر حاضر ہوئے۔ اس نے پوچھا یہ کس لیے؟ انہوں نے عرض کی؛ یہ امیر المومنین کے پروٹوکول کے لیے ہیں۔ فرمایا: مجھے ان سے کیا سروکار؟ لے جاؤ اور میرا نچر لے آؤ۔ نچر لایا گیا تو ایک سیکورٹی افسر مسلح ہو کر دستور کے مطابق آگے آگے چلنے لگا۔ فرمایا پیچھے ہٹ جاؤ، مجھے ایسی کوئی ضرورت نہیں، میں بھی ایک عام مسلمان ہوں۔

چنانچہ بغیر کسی حفاظتی دستے اور شاہی جھنڈے کے نچر پر سوار ہو کر وہ شخص جارہا ہے جو شام، اندلس، مراکش، الجزائر، تیونس، طرابلس، مصر، جاز، نجد، یمن، فلسطین، اردن، لبنان، عراق، ایران، آذربائیجان، آرمینیا، کابل، بخارا اور سندھ جیسے بیس (۲۰) بڑے بڑے صوبوں (اور موجودہ ملکوں) کا واحد حکمران ہے۔ جاتے ہی مسجد میں داخل ہو گیا۔ تمام لوگ صفوں پر بیٹھ گئے۔ یہ منبر پر کھڑا ہو کر حمد و ثنا کے بعد یوں گویا ہوا:

لوگو! مجھے مسلمانوں کے مشورے اور میری مرضی کے بغیر حکمران بنا دیا گیا ہے۔ میں تمہاری گردنوں سے اپنی بیعت واپس لیتا ہوں۔ جسے چاہو خلیفہ بنا لو۔ یہ سنتے ہی سب کی چیخیں نکل گئیں، سب کے سب بیک آواز بولے؛ ہم آپ کے علاوہ کسی کو نہیں چاہتے۔ پھر یہ قصر خلافت کی طرف روانہ ہو گیا۔ جاتے ہی حکم دیا کہ اس محل کے ریشمی پردے اتار دیئے جائیں۔ غالیچ اور قالین لپیٹ دیئے جائیں۔ سامان آرائش اکٹھا کر دیا جائے۔ جب فرمان خلافت کی تعمیل ہو گئی تو آپ نے ان سب چیزوں کو نیلام کر کے رقم بیت المال میں داخل کرا دی۔

لوگوں نے سوچا یہ نیک آدمی ہے لیکن حکومت شاید اس کے بس کا روگ نہ ہو۔ انہوں نے سوچا کہ تسبیح ہاتھ میں لیے گوشے میں بیٹھ جائے گا۔ لیکن ہوا یہ کہ تسبیح کی جگہ قلم چل رہا ہے۔ سالہا سال کے مظالم لوٹائے جا رہے ہیں، ظالموں سے مظلوموں کے حقوق لیے جا

رہے ہیں۔ دن اور رات ایک کر کے ملکی نظم و نسق قرآنی اصولوں پر استوار کیا جا رہا ہے۔ احکامات پر فوری تعمیل کرائی جا رہی ہے۔

دنیا کو پتا چل گیا کہ یہ شخص دنیا سے لاتعلق ہونے کے باوجود رموز مملکت سے آشنا ہے۔ صرف آشنا ہی نہیں بلکہ بدعنوانیوں کے کس بل نکالنے کا فن بھی جانتا ہے۔ صبح سے دوپہر تک فرائض سرانجام دینے کے بعد قیلولہ کرنے کے لیے لیٹنا ہی چاہتا تھا کہ نوجوان فرزند عبدالملک آ گیا اور عرض کی: آپ سو گئے تو مظلوموں کی داد رسی کون کرے گا؟ فرمایا: بیٹا! تیرے چچا سلیمان کے کفنانے، دفنانے میں مشغولیت کی بنا پر کل کا تھکا ہوا ہوں۔ سو کر ظہر کے بعد یہ کام کروں گا۔ اس نے کہا ابو جان! اس بات کی کیا ضمانت ہے کہ آپ ظہر تک زندہ بھی رہیں گے؟ یہ فوراً اٹھے اور اعلان کرا دیا جس کسی کو شکایت ہو آئے۔ میں اپنے گھر اور خاندان سے شروع ہوتا ہوں۔

اللہ کی قسم جتنا کہا اس سے کہیں زیادہ کر کے دکھایا۔

ہاں اے مسافر! یہ امیر المؤمنین کا گھر ہے۔ اسے چھوٹا اور خام سمجھ کر حقیر نہ جان۔ یہ ٹھیک ہے کہ اس کے دروازے رنگ و روغن سے کورے اور مسلح دربان سے خالی ہیں لیکن یہ دنیا کے تمام گھروں سے معزز ہے۔ جا اور خوف نہ کھا۔

سمرقندی کی امیر المؤمنین سے ملاقات

سمرقندی لوٹ پڑا۔ جب دروازے کے پاس پہنچا تو کسی بچے کے رونے کی آواز آئی۔ معلوم ہوا کہ ایک بچے نے دوسرے کا سر پھوڑ دیا ہے۔ خلیفہ بذات خود گھر سے لکلا اور بچے کو پکڑا۔ سمرقندی کو دیکھ کر پوچھا تو اس نے بتایا کہ میں سمرقند سے ظلم کی شکایت لے کر آیا ہوں۔ فرمایا ٹھہر میں ابھی آتا ہوں۔ اس کے بعد ایک عورت لرزتی ہوئی آئی اور کہنے لگی یہ سر پھوڑنے والا بچہ میرا بیٹا ہے۔ اور یہ یتیم ہے، اس پر رحم فرمائیں امیر المؤمنین پوچھتے ہیں: اس کا وظیفہ لگ گیا ہے یا نہیں؟ اس نے نفی میں جواب دیا۔ آپ نے فرمایا ہم اس کا منہ پیلان میں لکھ لیں گے۔ مہر عورت دعوای میں دیکھنا ہوگی۔ جلد گئے۔ اور امیر المؤمنین

کے زخمی بیٹے کی ماں غصے سے بولی: اب اگر وہ بچہ دوبارہ ایسا نہ کرے تو مجھے کہنا۔ امیر المومنین نے فرمایا: تم نے اسے ڈرایا ہوگا؟ اس کے بعد امیر المومنین باہر آئے تو سمر قدی نے عسا کر اسلامیہ کے جرنیل قتیبہ بن مسلم کی شکایت کی، کہ وہ بغیر دعوت اسلام دیئے، بغیر جزیہ طلب کئے اور بغیر اعلان جنگ کئے سمر قدی پر قابض ہو گیا تھا۔

امیر المومنین نے فرمایا: واللہ! ہمارے نبی کریم ﷺ نے ظلم سے روکا ہے۔ اپنوں اور غیروں سے انصاف کا حکم دیا ہے۔ فرمایا: اے غلامِ قلم اور کاغذ لاؤ۔ وہ دو انگلی کاغذ اور قلم لے آیا۔ آپ نے چند سطریں لکھ کر مہر لگا دی اور فرمایا: وہاں کے گورنر کے پاس لے جاؤ۔ یہ وہاں سے نکلا اور سفر طے کرنے لگا۔ جب کسی شہر میں داخل ہوتا تو مسجد میں چلا جاتا۔ نماز کے وقت مسلمانوں سے کندھا ملا کر کھڑا ہو جاتا۔ اس کے دل میں ایمان اور زبان پر تکبیر و تہمید تھی۔ وہ اپنے آپ کو اسلامی تنظیم کا رکن سمجھتا اور دیکھتا تھا کہ:

اسلامی مساوات کا دلکش منظر

ایک امامت کراتا ہے، دوسرے اقتداء کرتے ہیں۔ نہ ان میں کوئی پروہت ہے، نہ رشی۔ ان کے سامنے کوئی بت ہے نہ مجسمہ۔ امیر اور غریب، شاہ اور گدا، کالے اور گورے، حاکم اور محکوم سب کے سب ایک ہی صف میں کھڑے ہیں اور کعبۃ اللہ کی طرف منہ کر کے ایک ذات رب العالمین کے سامنے جھکے ہوئے ہیں۔

اب نہ کوئی مشقت تھی نہ تکلیف۔ جب کسی شہر کی مسجد میں جاتا وہ مسافر سمجھ کر مہمانی کرتے۔ اب یہ سوچتا ہے کہ میری آمد اور واپسی کے درمیان کتنا فرق ہے۔ آیا تھا تو غریب پر دیسی تھا، جا رہا ہوں تو نعمتوں سے لدا ہوا واپس مندر پر پہنچا۔ لیکن اس مرتبہ نہ ڈراؤ نے مجھوں کا خوف، نہ نیلے چراغوں کا ڈر۔ نہ پروہت کی ہیبت تھی نہ اس کا خوف۔ کیونکہ نور اسلام سے اس پر واضح ہو گیا کہ یہ بے جان بت نہ نفع دے سکتے ہیں نہ نقصان۔ البتہ اس نے اپنے قبول اسلام کو مخفی رکھا۔ اس نے مندر کا دروازہ کھٹکھٹایا۔ دروازہ کھول دیا گیا۔ اندر والے اسے زندہ و سلامت دیکھ کر ششدر رہ گئے۔

اس نے اپنی رواد سفر بیان کر کے ان کو اور بھی حیران کر دیا۔ انہوں نے اسے جلد از جلد گورنر کے پاس بھیجا۔ گورنر نے رقعہ کھول کر پڑھا تو اس میں حکم تھا کہ موجودہ کورکمانڈر اور کانہوں کا جھگڑا نمٹانے کے لیے خصوصی عدالت مقرر کی جائے اور حج جو فیصلہ کرے، اسے نافذ کر دیا جائے۔

گورنر نے سر اطاعت خم کرتے ہوئے عدالت تشکیل دی اور جمیع بن حاضر باجی کو حج مقرر کر دیا۔ عدالت کی تشکیل کی خبر سن کر پروہت خوشی سے تمتمتا اٹھے لیکن لمحے بھر کی خوشی کے بعد ان کے چہرے ایسے سیاہ ہو گئے جیسے صاف آسمان پر کالا بادل چھا گیا ہو۔ انہوں نے یقین کر لیا کہ یہ عدالت بھی مسلمانوں کی دھوکا بازی کا نیا باب ہوگی۔

مقررہ تاریخ آ پہنچی۔ تمام لوگ مسجد میں جمع ہو گئے۔ ایک طرف سمرقند کے پروہت بیٹھ گئے اور دوسری طرف عرب کا اسکندر (یعنی عساکر اسلامیہ کا جرنیل) جس کے برابر مشرق میں کوئی فتوحات حاصل نہ کر سکا تھا۔ لوگوں کی آنکھیں مسجد کے دروازے پر لگی ہوئی تھیں۔ تھوڑی دیر بعد ایک دبلا پتلا اور نحیف و نزار شخص چھوٹی سی ٹوپی سر پر رکھے مسجد میں داخل ہوا۔ اس کے ساتھ اس کا غلام تھا۔ وہ آتے ہی دو نفل ادا کر کے مسجد کے ستون سے لگ کر بیٹھ گیا اور اس کا غلام پاس کھڑا ہو گیا۔ یہ خصوصی عدالت کا حج جمیع بن حاضر باجی تھا۔

حج کو دیکھ کر پروہتوں کی آخری امید بھی ختم ہو گئی۔ یہ کیسے ہوگا کہ یہ شخص فاتح اعظم کے خلاف اور مغلوب پروہتوں کے حق میں فیصلہ سنائے؟

حج کے غلام نے بغیر کسی لقب اور کنیت کے سپہ سالار کو پکارا۔ وہ آ کر دائیں جانب بیٹھ گیا۔ پھر پروہتوں کے سربراہ کو بلایا اور وہ بائیں جانب بیٹھ گیا۔ مقدمہ کی سماعت شروع ہو گئی۔ خصوصی عدالت کے حج نے کمزور اور نحیف آواز میں پروہتوں کے پروہت سے کہا کہ اپنا دعویٰ پیش کرو۔

اور بغیر اعلان جنگ کئے دھوکے سے ہمارے ملک پر قبضہ کر لیا ہے۔

حج نے جرنیل سے جواب دعویٰ طلب کیا تو اس نے کہا:

اللہ آپ کو حق و انصاف پر گامزن رکھے، اللہ تعالیٰ نے ہمارے ذریعے اس ملک کو کفر سے نجات دی اور مسلمانوں کو اس کا وارث بنایا۔

حج نے پوچھا کیا تم نے دعوت اسلام دی تھی اور ان کے انکار پر ان سے جزیہ طلب کیا تھا؟ جزیہ اور پھر اعلان جنگ کیا تھا؟

جرنیل: نہیں جناب!

حج: گویا تم نے اقرار کر لیا ہے۔ سنو اللہ نے اس دین کی نصرت اس وجہ سے کی ہے کہ یہ حق و انصاف کا داعی ہے۔ اس لیے نہیں کہ ہم ملکوں پر بغیر حق کے قبضے کرتے پھریں۔ میرا فیصلہ یہ ہے کہ مسلمان اس ملک سے نکل جائیں اور سرحد پر جا کر اسلامی دستور کے موافق دعوت اسلام پیش کریں پھر جزیہ طلب کریں۔ اگر یہ بھی ناقابل قبول ہو تو اعلان جنگ کریں۔“

اس کے بعد عدالت برخاست ہو گئی۔ ایک طرف سے حج نکل گیا اور دوسری طرف سے عساکر اسلامیہ کا سپہ سالار۔ مندر والے بھی سن کر چل دے۔ مگر باقی لوگ کھڑے کے کھڑے رہ گئے۔

ہمارے سمرقندی بھائی نے بڑے پروہت کے چہرے کی طرف دیکھا تو جانچ گیا کہ اس ناقابل یقین فیصلے کے بعد اس کے چہرے پر نور اسلام کی کرنیں چمکنے لگی ہیں۔ کیونکہ اسے اسلام کی سربسز و شاداب اور جلال و جمال سے منور دنیا نظر آ گئی تھی۔ وہ مندر کی جس اندھیری دنیا میں بس رہا تھا لگتا تھا کہ اس نے اسے خیر باد کہنے کا ارادہ کر لیا ہے، کیونکہ کسی سعید روح کا نور اسلام دیکھ کر اسلام قبول نہ کرنا ایسا ہی ہے جیسے بچے کا ماں کے پیٹ کو تاریک دنیا سے نکل کر دوبارہ واپس جانا۔

پروہتوں کا قبول اسلام

چند گھنٹے گزرنے کے بعد فضا بگل کی آواز سے گونجنے لگی۔ چاروں طرف جھنڈے بلند ہونے لگے اور افواج اسلامیہ سمرقند سے نکلنے لگیں۔

پروہتوں نے حیرت سے پوچھا یہ کیا ہے؟ لوگوں نے بتایا کہ فیصلہ نافذ ہو گیا اور لشکر جارہا ہے۔

..... یہ وہ لشکر طیبہ ہے جو مدینہ منورہ سے چلا تو سمرقند تک کوئی طاقت اس کے سامنے ٹھہرنہ سکتی تھی۔ اسی لشکر نے قیصر و کسریٰ اور خاقان چین کے ٹڈی دل لشکروں کو پکچل دیا تھا۔ آج اسے دبلے پتلے نحیف و نزار اور پست آواز والے بوڑھے کی آواز نے نکال باہر کیا۔ اب یہ لشکر سحر پر جا کر دستور کے موافق دعوت اسلام دے گا۔ قبول نہ ہونے کی صورت میں جزیہ طلب کرے گا، اور پھر جزیہ نہ ماننے کے بعد اعلان جنگ کرے گا۔

..... تو کیا اب سمرقند اس لشکر کو روک سکے گا جسے روم و ایران اور چین کی افواج نہ روک سکیں اور کیا مندر کے پتھر اس سیل رواں کو روک سکیں گے؟ ہرگز نہیں!

بڑا پروہت اپنے ساتھیوں سے پوچھنے لگا تمہارا کیا خیال ہے؟

سمرقندی بھائی نے کہا سنو! میں گواہی دیتا ہوں: أشهد ان لا إله إلا الله وأن محمدا عبده ورسوله.

مندر کا سب سے بڑا پروہت بولا: أشهد ان لا إله إلا الله وأن محمدا عبده ورسوله.

پروہت (مندر کے سجادہ نشین) کی شہادۃ الحق دینی ہی تھی کہ پورا سمرقند نعرہ تکبیر سے گونج اٹھا۔

محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ ہے۔

مسلمان فوجیں، سمرقند میں داخل ہو گئیں۔ نہ کوئی حاکم رہا نہ محکوم۔ نہ غالب نہ مغلوب، سب کے سب بھائی بھائی بن گئے۔ کسی عربی کو کسی عجمی پر اور کسی عجمی کو عربی پر کوئی فضیلت نہ رہی مگر تقویٰ کی بنا پر!

☆.....☆.....☆

www.KitaboSunnat.com

بجلی کا کڑکا

۶۰۷ھ کا وہ دن بھی یادگار ہے جس دن اہل شام اپنے خون سے اپنی تاریخ لکھ رہے تھے۔ اس روز جنگ صلیب و ہلال زوروں پر تھی صلیبی افواج اسلحہ سے لیس ہو کر ارض فلسطین پر آفت کی طرح وارد ہوئیں اور طاعون کی طرح نابلس و عکا کے شہروں میں پھیل گئی تھیں۔ صلیبی فوج تہذیب و تمدن کو غارت کرتی ہوئی ملک کے باشندوں کو گاجر مولیٰ کی طرح کاٹ رہی تھی۔ اہل فلسطین ان کا مقابلہ تو کرتے لیکن ایک ایک کر کے بھیڑ بکریوں کی طرح ذبح کر دیئے جاتے۔ ایسا محسوس ہوتا تھا کہ دیار فلسطین نوجوانوں سے خالی ہو جائیں گے اور بوڑھے، بچے، عورتیں یا بزدل مال دار باقی رہ جائیں گے۔ جنہیں جہاد فی سبیل اللہ میں کوئی رغبت نہیں۔

میدان جنگ میں برس پر پیکار لوگوں میں ایک جرأت مند خاتون میسون کے چار بھائی بھی شامل تھے۔ یہ غیرت مند خاتون اپنے گھر میں بیٹھی اپنے وطن اور بھائیوں کے بارے میں غور و فکر کر رہی تھی کہ وہ اپنے وطن عزیز کے لیے کیا کرے؟ جسے بیرونی دشمنوں اور اندرونی غداروں نے خطرے میں ڈال رکھا تھا۔ وہ صبح و شام ان لوگوں پر کڑھتی رہتی جو دنیاوی دولت کی محبت میں اپنی تجارتوں، ملازمتوں اور دیگر پیشوں میں اندھے ہو چکے تھے۔ عزت اور سرخروئی کی زندگی کی بجائے ذلت اور نامردی کی غلامانہ زندگی پر رہ گئے ہوئے تھے اور اس حقیقت کو بھول گئے تھے کہ وہ ان شیردل جواں مردوں کی اولادیں ہیں جنہوں نے ارض فلسطین میں شجاعتوں اور بسالتوں کے جھنڈے گاڑ دیئے تھے وہ ان مردوں کے دلوں میں شجاعت و بسالت کی روح پھونکنے کے لیے شب و روز

سوچتی رہتی جو یقین کئے بیٹھے تھے کہ اب ان پر اللہ کی تقدیر نافذ ہے اور جہان بینی و حکمرانی کفار کا حق بن چکی ہے۔ لہذا جدوجہد اور سعی و عمل بیکار ہے اور یہ کہ مسلمانوں کے عروج کے دن کبھی واپس نہیں آسکتے۔ وہ لوگوں کو خواب خرگوش سے بیدار کر کے انہیں باور کرانا چاہتی تھی کہ زندگی کسی خالی پیٹ کا نام نہیں، جسے بھرا جائے اور نہ ایسی شہوت کا نام ہے جسے پورا کیا جائے۔ بلکہ زندگی تو عزت و شرف اور سر بلندی و کامرانی کا نام ہے اور زندگی تو یہ ہے کہ انسان اپنے دین و ایمان اور وطن کے لیے لڑ جائے اور مسلمان یہ سوچ لے کہ جب تک فلسطین میں کوئی بھی عیسائی و یہودی ہے تب تک مسلم نوجوان پر اپنی بیوی سے اور مال دار پر اپنی دولت سے یا نرم و گرم بستر پر نیند سے لطف اندوز ہونا حرام ہے۔

وہ انھی سوچوں میں گم تھی کہ کسی نے گھر کا دروازہ کھٹکھٹایا اور خلاف واقعہ اطلاع دی کہ تیرے چاروں بھائی میدان جنگ میں کام آگئے۔ یہ اندوہناک خبر میسون پر بجلی بن کر گری اور قریب تھا کہ وہ حواس کھو بیٹھتی لیکن اس کے دل میں ایمان و یقین کی چنگاری بھڑک اٹھی، جس نے اسے شیرینی کی طرح انتقام لینے کے لیے گرمادیا۔ پہلے تو وطن عزیز کی فکر تھی اور اب اس جذبے میں بھائیوں کا انتقام بھی شامل ہو گیا۔ ان جذبوں نے اس کے اعصاب میں بارود بھر دیا تاکہ وہ کڑکنے والے بادلوں کی طرح سوائے ہوؤں کو جگا دے یا انہیں ہمیشہ کی نیند سلا دے۔

☆.....☆.....☆

میسون نے محسوس کر لیا کہ اس کے اعضاء میں ایسی قوت ہے جو پورے دمشق کو ہلا دے اور گلے میں ایسی آواز ہے جو مردوں کو جگا دے۔ دل میں وہ عزم ہے جو لشکروں کو لڑا دے اور قلعوں کو گرا دے۔ حقیقت یہ ہے کہ جب ایمان کسی عورت کے دل میں پیدا ہو جائے تو وہ ایسے بہادر جوان پیدا کرتی ہے جو کبھی شکست نہیں کھاتے

☆.....☆.....☆

اس نے میدان عمل کی تلاش میں چاروں طرف نظریں گھمائیں لیکن اسے کوئی عزیز یا رشتہ دار نظر نہ آیا جو اس کا ساتھ دے چنانچہ اس نے آسمان کی طرف نظریں دوڑائیں تو اسے معلوم ہوا کہ تائید الہی نے اسے ایک کارنامے کے لیے منتخب کر لیا ہے جو ہمیشہ یادگار رہے گا، جس سے مردوں کو پتہ چل جائے گا کہ مردانگی اور شجاعت کیا ہے!

☆.....☆.....☆

سب کچھ محسوس ہونے کے باوجود اسے سمجھ میں نہ آتا کہ عملاً کیا کرے۔ اسی سوچ و بچار میں وہ اپنے سر کے بالوں پر ہاتھ پھیرتی رہی۔ وہ چاہتی تو انھی ریشمی بالوں سے لوگوں کے دین و ایمان خطرے میں ڈال دیتی لیکن اس غیرت مند خاتون نے کوئی اور ہی کارنامہ انجام دینا تھا۔ اسی دوران اسے اندھیرے میں کوندنے والی بجلی کی طرح امید کی کرن نظر آئی کہ یہی بال اس کا ہتھیار ہیں جن کے ذریعے وہ لشکروں کو میدان جنگ میں اتار سکتی ہے اور مولوں کو شہبازوں سے لڑا سکتی ہے۔

☆.....☆.....☆

وہ اپنی پڑوسنوں کے پاس گئی اور ان سے اپنے بھائیوں کا تذکرہ کرنے لگی۔ انہوں نے سمجھا کہ غم ہلکا کرنے کے لیے آئی ہے لیکن اس نے ایثار و قربانی اور سرفروشی کی ایسی داستان چھیڑی کہ وہ سب کی سب بے خود ہو گئیں اور جہاد فی سبیل اللہ کے لیے تیار ہو گئیں۔

اس خاتون نے کہا ہم مرد تو نہیں جو لشکروں کی قیادت کریں اور تلوار چلا سکیں لیکن جب مرد بزدل ہو جائیں تو ہم میدان عمل میں اتر سکتی ہیں۔ بہنو! میرے یہ بال میری قیمتی متاع ہیں۔ میں انھیں جہاد فی سبیل اللہ میں حصہ لینے والے گھوڑوں کی رسیوں اور لگاموں کے لیے پیش کرتی ہوں تاکہ ان کے ذریعے مردوں (جہاد سے جی چرانے والے انسانوں) کو جگا سکوں۔

یہ کہہ کر اس نے سر کے بال کاٹ لیے اس کی سہیلیوں نے بھی ایسا ہی کیا اور ان سے محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

خوزیز معرکوں میں حصہ لینے والے گھوڑوں کی لگا میں اور رسیاں بنائیں اور جامع اموی کے خطیب سبط ابن جوزی کے پاس بھیج دیں۔ وہ انھیں جمعۃ المبارک کے روز اپنے ساتھ مسجد میں لے گیا۔ وہ مارے غیرت و حمیت کے وہ کانپ رہا تھا اور اپنی نشست پر ٹھہر نہیں سکتا تھا اور منبر پر چڑھنے کے انتظار میں اس کا پیمانہ صبر لبریز ہو رہا تھا۔ چند لمحوں بعد اذان شروع ہوئی اور وہ فوراً منبر پر آ کر بیٹھ گیا۔ لگا میں اور رسیاں اس کے سامنے تھیں۔ اس کی آنکھوں سے بے اختیار آنسو ٹپک رہے تھے۔ لوگ ایک دوسرے کی طرف حیرت انگیز نگاہوں سے دیکھنے لگے۔

جونہی اذان ختم ہوئی وہ کھڑا ہوا اور خطبہ دینے لگا۔ اس کا خطبہ درحقیقت وہ آگ تھی جس سے پتھر موم ہو گئے۔ اور جگر پاش پاش ہو گئے۔ ان جادو اثر کلمات کے متعلق خطیب کو خود معلوم نہیں ہو رہا تھا کہ یہ اس کی زبان پر کہاں سے آرہے ہیں کیونکہ اس کے دل نے یہ الفاظ عالم یقین سے اخذ کئے اور اس کی زبان پر ڈال دیے۔ کوئی آدمی انھیں روایت کرنے کی سکت نہیں رکھتا تھا کیونکہ یہ روح کا روحوں سے خطاب تھا۔ یہ خطاب ایسی بلغ کرامت بن گئی جو ہر زمانے میں کسی محدث کی زبان اور ادیب حق گو کے قلم پر ظاہر ہوتی ہے۔ اللہ تعالیٰ ایسے خرق عادت خطبے کو ایسی روح عطا کرتا ہے جو روحوں کو کھینچتی ہے اور ایسا ہاتھ بنا دیتا ہے جو اعصاب کو کھینچ لیتا ہے۔

چنانچہ لوگوں نے اس کے جادو اثر خطبے کے الفاظ اپنے طور پر یوں بیان کئے ہیں:

”اے وہ قوم! جسے اس کے مذہب نے جہاد کا حکم دیا تو اس نے پوری دنیا فتح کر ڈالی اور بندوں کو صراط مستقیم پر چلا دیا۔ اب وہ بزدلوں کی طرح گھروں میں دب کر بیٹھ گئی ہے تبھی تو دشمنوں نے اس کے ملک ہتھیالے اور انھیں دین اسلام سے برگشتہ کر دیا۔

☆..... اے وہ قوم! جس کے اسلاف نے سچائی اپنا کر دنیا پر عدل و انصاف

کے جھنڈے گاڑ دیئے تھے۔ اب وہ باطل سے دب کر اسنے ہی ملکوں اور محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

وطنوں میں محکوم ہو گئی ہے۔

☆..... لوگو! تم اپنے عروج اور شاندار ماضی کو کیوں بھول گئے؟ تم نے عزت و وقار کا راستہ کیوں ترک کر دیا۔ تم اللہ کی راہ میں جہاد سے ہٹ گئے تو اللہ تعالیٰ نے تم پر ذلت و مسکنت مسلط کر دی۔ تم نے کس بنا پر سمجھ لیا کہ آج کے بعد عزت و وقار مشرکوں کے لیے ہے حالانکہ رب العزت نے فرمایا ہے:

﴿ وَاللَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ ﴾

(المنافقون: ۸)

”عزت اللہ تعالیٰ کی، اس کے رسول کی اور مومنوں کی ہے مگر منافق نہیں جانتے۔“

☆ لوگو! کس قدر ڈوب مرنے کا مقام ہے کہ اللہ کے دشمن اور تمہارے دشمن تمہارے سامنے اس زمین پر حکمرانی کر رہے ہوں جس کی آبیاری تمہارے آباء و اجداد نے اپنے خون سے کی تھی۔ کیا یہ اندوہناک منظر تمہارے دلوں میں ٹیس پیدا نہیں کرتا کہ کفار نے تمہیں اسی زمین پر غلام بنا لیا، جس پر تم نے حکمرانی کرنی تھی۔

☆ مسلمانو! تم تو دنیا کے سردار تھے۔ کیا تمہارے اندر غیرت ختم ہو گئی؟ تمہاری حمیتِ ایمان گم ہو گئی کہ دشمنوں نے تمہارے بھائیوں کو گھیر رکھا ہے اور وہ انہیں نئے نئے عذاب میں مبتلا کر رہے ہیں۔

☆ لوگو! کیا پورے ملک میں کوئی مسلمان نہیں رہ گیا؟ کیا پورے ملک سے عربی ختم ہو گئے؟ کیا پورے ملک میں کوئی انسان نہیں رہا؟

مسلمان..... مسلمان کی مدد کرتا ہے!

عرب..... عرب کی مدد کرتا ہے!

انسان..... انسان بر رحم کھاتا ہے!

جو کوئی فلسطینیوں کی مدد کے لیے نہ اٹھے وہ نہ مسلمان ہے نہ عرب اور نہ انسان۔ تم یہاں کھانے پینے میں مشغول ہو اور ناز و نعمت کے مزے ازار ہے ہو جبکہ تمہارے بھائی جنگ کے شعلوں میں گھس کر آگ کے انگاروں پر لوٹ رہے ہیں۔

اے مسلمانو!.....! گھسان کارن پڑا ہے۔ جہاد کا منادی آواز دے رہا ہے۔ آسمان کے دروازے کھل گئے ہیں۔ اگر تم میدان کے مرد نہیں ہو تو راستہ چھوڑ دو، عورتوں کو جنگ کرنے دو اور تم جا کر چوڑیاں پہن لو! او پڑیوں اور ڈاڑھیوں والی عورتو!

اگر ایسا نہیں ہے..... تو آؤ گھوڑوں پر سوار ہو جاؤ۔ یہ ان گھوڑوں کی رسیاں اور لگا میں ہیں۔ او بے حس مسلمانو! جانتے ہو کہ یہ رسیاں اور لگا میں کس چیز سے بنی ہیں؟

یہ ان عورتوں کے ریشم و حریر جیسے بالوں سے بنی ہیں جنہیں شرم و حیا کی وجہ سے سورج کی آنکھ نے نہ دیکھا۔ واللہ! ان کے علاوہ ان کے پاس کچھ نہیں جس کے ذریعے وہ فلسطینیوں کی مدد کریں۔

انہوں نے یہ بال محض اس لیے کاٹ ڈالے کہ رسم محبت ختم ہو گئی اور جہاد مقدس شروع ہو چکا ہے۔ اللہ کے دین کے غلبے کے لیے وطن اور عزت کے استحکام کے لیے اگر تم ریشم جیسے بالوں کی بنی ہوئی رسیوں اور لگاموں کو لے کر گھوڑوں پر سوار نہیں ہو سکتے تو انہیں اپنی میڈیاں بنا لو! یہ عورتوں کے سروں کے بال ہیں۔ کیا تمہارے اندر شعور کا قحط پڑ گیا ہے؟

یہ کہہ کر اس نے وہ بال منبر سے لوگوں کے سروں پر پھینک دیئے اور چلا کر کہا: اے قبۃ النسر پھٹ جا! مسجد کے ستونو! گر پڑو! اے رجوم تو ٹوٹ جا کیونکہ مردوں کی مردانگی ختم ہو گئی!“

یہ سنتے ہی سامعین کی چیخیں نکل گئیں اور وہ موت کی طلب میں بے تابانہ اٹھ محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

کھڑے ہوئے۔

☆.....☆.....☆

اس خطبہ سے مردہ دلوں میں روح دوڑنے لگی۔ وہ حمیت اور غیرت ایمانی سے تڑپ اٹھے۔ ان کی رگوں میں آباؤ اجداد کی روایتی شجاعت و بسالت لوٹ آئی۔ وہ جہاد فی سبیل اللہ کے لیے میدان میں اترے اور انہوں نے شیروں کی طرح حملہ کر کے دشمنوں کو دبوچ دبوچ کر عکا میں محصور کر دیا اور اتنا سخت محاصرہ کیا کہ انہیں ہلاکت نظر آنے لگی۔ اس طرح غیرت و حمیت والی ایک حوصلہ مند خاتون کے ذریعے فتح ہو گئی۔ اس خطیب کو اللہ تعالیٰ نے حیات جاوید عطا کی اور خاتون کے چاروں بھائی صحیح سلامت غازی بن گئے۔ دنیا مان گئی کہ محمد رسول اللہ ﷺ کے غلام سو تو جاتے ہیں لیکن موت کی نیند نہیں۔ دشمنان اسلام کسی مسلمان ملک پر چند سال حکومت تو کر سکتے ہیں لیکن مسلمانوں کا دین و ایمان سلب نہیں کر سکتے۔ اور نہ ہی انہیں ہمیشہ کے لیے غلام بنا سکتے ہیں۔

☆.....☆.....☆

شیردل خاتون کی آرزوئے شہادت

صحابہ کرامؓ آنحضرت ﷺ کے سانحہ ارتحال سے سنبھلنے نہ پائے تھے کہ نوزائیدہ اسلامی ریاست خطرات میں گھر گئی۔ کہیں نبوت کے جھوٹے دعویدار اپنی اپنی جھوٹی نبوتوں کا ڈھنڈورا پیٹ کر نو مسلموں کو مرتد بنا رہے تھے اور کہیں مرکز خلافت کو کمزور کرنے کے لیے منکرینِ زکوٰۃ، زکوٰۃ دینے سے انکار کرنے لگے کہیں مرکز خلافت پر حملہ آور ہونے کی منصوبہ بندیاں ہو رہی تھیں۔ ان کٹھن حالات میں سیدنا ابو بکر صدیقؓ کی جگہ کوئی اور ہوتا تو اس کا دل بیٹھ جاتا کیونکہ جس طرح لوگ فوج در فوج اسلام میں داخل ہوئے تھے اسی طرح انہوں نے یکے بعد دیگرے اسلام کو خیر باد کہہ دینا تھا۔

اس موقع پر سیدنا ابو بکر صدیقؓ کے دلیرانہ اور سرفروشانہ اقدام اور ان کے قطعی فیصلے نے ارتداد کے طوفانوں کا رخ موڑ دیا اور فتوحاتِ اسلامیہ کے جھنڈے گاڑ دیے۔ اس پر آشوب موقع پر آپؓ نے لشکرِ اسامہ کو قیصر روم کے خلاف جہاد پر بھیجنے کا عزم بالجزم کر لیا اور صحابہ کو یہ کہہ کر خاموش کر دیا کہ اگر تم نہ نکلے تو میں اکیلا نکلوں گا۔ اگرچہ میری ٹکا بوٹی ہو جائے اور اگر تم جہاد کے لیے نکل پڑے تو میری پروا نہ کرنا اگرچہ بیٹرب کے بھیڑیے مجھے چیر پھاڑ کھائیں۔ آپؓ کی اس دلنشین تقریر پر صحابہ کرامؓ کے حوصلے بلند ہو گئے اور انہوں نے سرفروشانہ ولولے کے ساتھ جہاد کی تیاری شروع کر دی۔

اسی تیاری کے دوران ایک نقاب پوش خاتون سالارِ لشکر حضرت اسامہؓ کے پاس آئی

اور کہنے لگی۔ اے سپہ سالار میں اپنے شوہر کو دیکھنا چاہتی ہوں!

آپ کا شوہر کون سے دستے میں موجود ہے؟

سیدنا اسامہ بن زیدؓ نے پوچھا۔

اس نے بڑے طمطراق سے جواب دیا: ”وہ شہدائے کرام کے دستے میں رہتا ہے۔ وہ غزوہ موتہ میں آپ کے باپ زیدؓ بن حارثہ کے ہمراہ شہید ہو گیا تھا۔“ حضرت اسامہ بن زیدؓ کے چہرے پر حیرت نمایاں ہوئی۔

پوچھا: بی بی! وہ اللہ کی رحمت اور اس کی جنات عدن میں منتقل ہو گیا۔ اللہ کی نیک بندی! تو مجھ سے میری طاقت سے ماوراء مطالبہ کر رہی ہے؟ میں کس طرح اس سے تیری ملاقات کر سکتا ہوں؟

اے سپہ سالار! یہ بات آپ کے بس میں ہے۔ آپ مجھے اپنے لشکر میں قبول فرمائیے۔ ممکن ہے میرا رب مجھے شہدائے کرام میں لکھ لے اور میں عالم آخرت میں اپنے شوہر سے مل جاؤں۔

اللہ کی بندی! اللہ تیری وفاداری اور شجاعت میں برکت فرمائے، تو گھر جا، ہمارے پاس کافی لشکر ہے۔

یہ سنتے ہی اس نے اپنے سر سے سکارف اٹھا کر دو طویل مینڈیاں کاٹ کر حضرت اسامہؓ کے سامنے رکھ دیں اور بولی ”لو یہ مینڈیاں اور ان سے اپنے گھوڑے کی رسی بنا لو۔ کل آپ کو میری شجاعت کا پتہ چل جائے گا۔“

دوسرے دن حضرت اسامہؓ کے پاس ایک نوخیز لڑکا آیا اور کہنے لگا:

”چچا جان! مجھے بھی اپنے ساتھ جہاد فی سبیل اللہ کے لیے جانے دیجئے تاکہ میں شہید ہو کر اپنے ابا کے پاس چلا جاؤں؟“

حضرت اسامہؓ مسکرا دیئے اور فرمایا:

”لڑکے! اللہ آپ کی عمر میں برکت فرمائے! گھر جا اور جب تو جوان ہو جائے گا تو ہم تجھے اپنے لشکر میں شامل کر لیں گے۔“

لڑکے نے فوری جواب دیا: ”میری ماں نے مجھے اللہ وحدہ لا شریک کے نام ہیہ کر دیا محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

ہے۔ لہذا اب وہی مجھے قبول کر سکتا ہے یا واپس لوٹا سکتا ہے۔“

حضرت اسامہؓ کے چہرے پر تعجب کے آثار نمایاں ہوئے اور انہوں نے پوچھا: تم کس کے بیٹے ہو؟

لڑکے نے جواب دیا: میں اس خاتون کا بیٹا ہوں، جس نے آپ کو گھوڑے کی رسی کے لیے اپنے سر کی مینڈھیاں دی تھیں۔

حضرت اسامہؓ چلا اٹھے: اچھا تم اس ذات العقال کے بیٹے ہو، جس کا شوہر جنگ موتہ میں شہید ہوا تھا؟

”ہاں میں اس کا اکلوتا فرزند میسرہ ہوں۔“

چنانچہ بچے کے پر زور اصرار پر حضرت اسامہؓ نے اسے لشکر میں شامل کر کے اسے اپنے پیچھے پیچھے رہنے کی ہدایت کی۔

جب حضرت ابو بکر صدیقؓ نے لشکر روانہ فرمایا تو ایک دن کی مسافت پر لشکر اسلام کی دائیں پلٹن کے کمانڈر نے دیکھا کہ ایک نقاب پوش مجاہد تلوار تھامے اپنے سیاہی مائل گھوڑے پر سوار لشکر اسلام کی طرف بڑھ رہا ہے۔ اس نے سمجھا کہ یہ کوئی قاصد ہوگا جو خلیفۃ الرسول ﷺ ابو بکر صدیقؓ کا پیغام لا رہا ہے۔ لیکن تھوڑی دیر بعد معلوم ہوا کہ شہسوار

وہی ذات العقال ہے جو درجہ شہادت پانے کے لیے بے چین ہو رہی تھی۔ چنانچہ حضرت اسامہؓ اس کے پاس گئے اسے سمجھایا بھجایا اور واپس گھر جانے کی تلقین کی لیکن کامیابی نہ

ہوئی۔ پھر آپ نے شرط عائد کر دی کہ وہ لشکر اسلام کے آخر میں رہے لیکن اس میں بھی ناکامی ہوئی اور خاتون نے مجاہدین سے آگے بڑھنے پر اصرار کیا۔ جب کوئی بس نہ چلا تو

حضرت اسامہؓ نے اسے کروفر اور فنون سپہ گری سکھائے جب اطمینان حاصل کر لیا تو اسے قتال میں حصہ لینے کی اجازت دے دی۔ اگلے دن جنگ شروع ہوئی تو ذات العقال نے

شجاعت و بسالت کی لازوال داستانیں رقم کیں۔ اس نے اپنی تلوار سے کفار کی لاشوں کے پشے لگا دئے مجاہدین اسلام جب بھی کسی کافر کا سرتن سے جدا ہوتا دیکھتے تو بلند آواز سے

نعرہ تکبیر بلند کرتے اور خود بھی بڑھ چڑھ کر کفار پر حملہ آور ہوتے۔

دوسرے دن لڑائی کے بعد مجاہدین اسلام ذرا ستانے کے لیے بیٹھے ہوئے تھے کہ حضرت اسامہؓ نے لشکر اسلام کے احوال کا جائزہ لینے کے لیے گشت شروع کر دیا انہوں نے ذات العقول کے بیٹے کو سویا ہوا دیکھا تو پاس جا کر اسے جگایا۔ بچہ جاگتے ہی گویا ہوا: ”چچا جان کاش آپ مجھے نہ جگاتے میں شہیدوں کے جلو میں اپنے باپ کے ساتھ جنت کی نعمتوں سے لطف اندوز ہو رہا تھا۔“

حضرت اسامہؓ فرمانے لگے:

”میرے بیٹے، اللہ کی قسم تو ہونہار اور مخلص بچہ ہے۔“

چنانچہ یہ بچہ بھی جنگجو مردوں کی صفوں میں شامل ہونے پر اصرار کرنے لگا۔ جب اس نے آپ کو مجبور کر دیا تو آپ نے اسے مختصر آفون سپر گری سکھائے اور اجازت دے کر اسے اپنی ماں کے ساتھ ساتھ رہنے کی تلقین کی۔

جب جنگ شروع ہوئی تو یہ بچہ بھی اعدائے اسلام کی گردنیں کاٹتا ہوا دیکھا گیا حتیٰ کہ دشمن کے تیرنے سے درجہ شہادت پر فائز کر کے اسے اس کے باپ کے ساتھ ملا دیا۔ اس موقع پر اس کی ماں کسی کافر کے ساتھ نبرد آزما تھی۔ جب اس نے اپنے مد مقابل کا سراڑا دیا تو فوراً لپکتی ہوئی اپنے بچے کی طرف بڑھی۔ مبادا دشمنان دین اس کے بدن کے ٹکڑے ٹکڑے کر دیں چنانچہ وہ اسے اٹھا کر اپنے خیمے میں لے آئی۔

اللہ کے فضل و کرم اور ان پاکیزہ روحوں کی قربانیوں کی بدولت حضرت اسامہؓ کا لشکر فتح یاب ہو کر لوٹا۔ اس کے آگے آگے ذات العقول بھی تھی جس نے اپنے شوہر اور بیٹے کی قربانی دی تھی۔ جس قوم میں اس خاتون جیسی خواتین اور اس کے شیردل بیٹے جیسے جانباڑ ہوں، انھیں کفار ہرا سکتے ہیں نہ زیر کر سکتے ہیں۔

☆.....☆.....☆

شہید کی بیوہ کا ایمان افروز خواب

ابوالعباس عیسیٰ بن محمد طہمانی بیان کرتے ہیں:

اللہ تعالیٰ جس قدر چاہتا ہے اپنی قدرت کی نشانیاں ظاہر کرتا ہے اور ان کے ذریعے اسلام کی عزت اور شوکت میں اضافہ کرتا ہے۔ ان میں ایک جو بات ہم نے اپنی آنکھوں سے دیکھی اور ہر پہلو سے اس کی تحقیق کی تو وہ بنی برحقیقت ثابت ہوئی۔ وہ یہ ہے کہ میں خوارزم کے شہر ”عان“ میں گیا جو خوارزم سے نصف دن کی مسافت پر ہے۔ وہاں مجھے بتایا گیا کہ یہاں ایک شہید کی بیوہ ہے جو عبد اللہ بن طاہر کے دور سے بغیر کھائے پیئے زندگی بسر کر رہی ہے۔ اس کا دعویٰ ہے کہ اس نے خواب میں کوئی چیز کھائی ہے جس کی وجہ سے دنیاوی اکل و شرب طلب ختم ہو گئی ہے۔ چنانچہ میں نے اسے دیکھا اور اس سے کھانے پینے سے بے نیازی کا سبب بھی پوچھا تو اس نے مجھے بتایا، پوری تفصیل سے سنایا:

آپ فرماتے ہیں کہ اس کے بعد اس بی بی سے میری ملاقات دس سال بعد ہوئی وہ کہیں پیدل جا رہی تھی اور میں سواری پر تھا۔ میں نے اسے اپنی سواری پیش کی لیکن اس نے میری پیشکش قبول نہ کی اور پیدل ہی چلتی رہی۔ وہ باوجود عمر رسیدہ ہونے کے بیس پچیس سال کی نظر آ رہی تھی چہرے پر جھریاں تھیں نہ قد و قامت میں خم تھا۔ ایک مرتبہ ہمارے ہاں تشریف لائی۔ اس وقت ہم کھانا کھا رہے تھے۔ وہ اپنی ناک پر ہاتھ رکھ کر ایک طرف بیٹھ گئی جب ہم کھانے سے فارغ ہوئے تو میں نے اس سے دریافت کیا:

”بی بی! کیا تمہارے جسم سے باد فاسد خارج ہوتی ہے؟“

اس نے جواب دیا: نہیں

☆ یہ قصہ تاریخ الاسلام و وفیات مشاہیر الاعلام مولفہ امام ذہبی میں موجود ہے اس کے متعلق امام ذہبی فرماتے ہیں:

وہی حکایۃ صحیحۃ ثابتہ

میں نے پوچھا: کیا تمہیں مخصوص ایام آتے ہیں؟

کہا: ”یہ عارضہ عرصہ سے منقطع ہے۔“

میں نے پوچھا: ”کیا تجھے مردوں سے متعلق عورتوں کی سی خواہش پیدا ہوتی ہے؟“

اس نے کہا: کیا مجھ جیسی خاتون سے اس طرح کی بات پوچھتے ہوئے تمہیں شرم نہیں

آتی!

میں نے معذرتاً کہا: کوئی حرج نہیں، بسا اوقات کسی کے پوچھنے پر بتانا پڑ جاتا ہے

اس نے کہا: بالکل نہیں

میں نے پوچھا: کیا تجھے نیند آتی ہے؟

اس نے کہا: ہاں مجھے نیند آتی ہے۔

میں نے کہا تمہیں نیند میں کیا کچھ نظر آتا ہے؟

اس نے بتایا: جو کچھ دیگر لوگوں کو نظر آتا ہے۔

میں نے پوچھا: کیا کھانا نہ کھانے کی وجہ سے بدن میں کمزوری محسوس نہیں ہوتی؟

اس نے بتایا کہ جب سے میں نے وہ کھانا کھایا ہے آج تک بھوک کا احساس بھی نہیں ہوا۔

یہ بی بی صدقہ قبول کر لیتی تھی۔ اس لیے میں نے پوچھا:

صدقہ و خیرات کو کس استعمال میں لاتی ہو؟

اس نے بتایا: میں اپنے اور اپنے بچوں کے کپڑے خرید لیتی ہوں۔

میں نے پوچھا: کیا تجھے ٹھنڈک اور سردی لگتی ہے؟

اس نے بتایا: ہاں سردی لگتی ہے

میں نے پوچھا: کیا پیدل چلتے وقت تجھے تھکاوٹ لاحق ہو جاتی ہے؟

اس نے بتایا: ”ہاں، کیا میں انسانوں میں سے نہیں ہوں؟“

میں نے پوچھا: کیا تو نمازوں کے لیے وضو کرتی ہے؟

اس نے کہا: ”ہاں“

میں نے پوچھا: کیوں؟

اس نے جواب دیا کہ مجھے فقہائے کرام نے وضو کرنے کا حکم دیا ہے کیونکہ نیند بھی وضو توڑ دیتی ہے۔

عبداللہ بن عبدالرحمن فرماتے ہیں کہ میں بھی بچپن سے اس بی بی کا تذکرہ سنتا تھا اور میں نے اپنے طور پر اس کے معاملے کی تحقیق بھی کی لیکن مجھے کوئی ایسا عذر نہ ملا جس سے اس کے دعویٰ کو جھٹلا سکوں کیونکہ وہ بی بی اپنے عمل اور کردار کے اعتبار سے مثالی خاتون تھی۔

چنانچہ ایک مرتبہ علاقہ بھر کے لوگوں نے اس بی بی سے اصل صورت حال دریافت کرنے کے لیے میری ڈیوٹی لگائی۔ میں بذات خود اس بی بی کی خدمت میں حاضر ہوا۔ اس سے سوال کیا تو اس نے بتایا: میرا نام رحمت بنت ابراہیم ہے۔ میرا شوہر بڑھی تھا اور اپنے ہاتھ سے کما کر روزانہ گھر لایا کرتا تھا۔ اپنے بیوی بچوں کا پیٹ پالتا تھا۔ آج سے کئی سال قبل وادی جیحوں کے پار وسطیٰ ترکستان کے غزترکوں کا خونخوار اور لیرا حکمران اقمائی خاں تھا جو ہمسایہ ریاستوں پر شب خون مار کر مال و اسباب لوٹ لیا کرتا تھا۔ آس پاس کے کمزور امراء اس کی لوٹ مار کے خوف سے سہمے رہتے اور اسے خراج بھیجا کرتے تھے۔

چنانچہ ایک مرتبہ اس خونخوار درندے نے تہذیب و تمدن سے مالا مال مملکت خوارزم پر شب خون مارنے کے لیے تین ہزار لیرے بھیج دیئے جو دریائے جیحون کے گلیشیر کو عبور کر کے خوارزم کی سرحد میں داخل ہو کر قلعہ جرجانیہ کے باب حصین کے پاس مورچہ زن ہو گئے۔ والی خراسان عبداللہ بن طاہر کے مقامی منتظم کے پاس مدافعت کے لیے مطلوبہ قوت موجود نہ تھی اس لیے اس نے ان لیٹروں کا مقابلہ کرنے کے لیے عبداللہ بن طاہر کی خدمت میں ایک وفد بھیج دیا کہ وہ مطلوبہ کمک فراہم کرے۔ اس دوران نوجوان مجاہدوں نے قلعے کی فصیل سے باہر نکل کر کفار پر حملہ کر کے انھیں تتر بتر کر دیا۔ اگلے دن وہ دوبارہ منظم ہو کر ترک مسلمانوں پر ٹوٹ پڑے۔ مسلمان مجاہدین بھی جان توڑ کر لڑے اور بھوک، پیاس اور

تھکاوٹ کے باوجود دشمن کو ایک انچ بھی آگے نہ بڑھنے دیا۔ اس دوران کافی سارے لوگ زخمی ہو گئے۔ جب رات ہوئی تو دونوں فریق سستانے کی غرض سے اپنے اپنے ٹھکانوں پر چلے گئے۔

جب اگلا دن ہوا تو عبداللہ بن طاہر کا کمانڈر میکائل اپنی افواج لے کر میدان کار زار میں پہنچ گیا۔ پھر اس گھسان کارن پڑا کہ میدان جنگ زخمیوں اور مقتولوں سے بھر گیا۔ اس روز شام کے وقت چار صد لاشیں قلعے میں لائی گئیں۔ یہ منظر دیکھ کر قلعے میں کھرام مچ گیا۔ چاروں طرف سے آہ و بکا جاری ہو گئی۔ خواتین رونے پینے لگیں اور بچے سہم سہم کر دیواروں سے لگ گئے۔

ان مقتولوں میں میرا نوجوان شوہر بھی تھا۔ جب اس کی لاش میرے سامنے رکھی گئی تو میں بھی نوجوان مسکین عورتوں کی طرح آہ و فغاں کرنے لگی کیونکہ میری زندگی کا ظاہری سہارا وہی تھا جو بچوں کے لیے کما کر لاتا تھا۔ میرے عزیز واقارب اور ہمسائے جمع ہو گئے اور مجھے حوصلہ دینے لگے، لیکن میرے ضبط کے بند ٹوٹ چکے تھے اور آنسو تھمنے میں نہ آتے تھے۔ بچے مارے بھوک کے بلک کر رو رہے تھے اور گھر میں انھیں کھلانے کے لیے کچھ بھی نہ تھا۔ یہ منظر دیکھ کر مجھے اس قدر صدمہ ہوا جو بیان نہیں کیا جاسکتا۔ میں چار پائی پر لیٹ کر رو رہی تھی کہ مجھ پر نیند طاری ہو گئی۔ میں نے اپنے آپ کو خواب میں یوں دیکھا کہ پتھروں اور کانٹوں والی خوبصورت زمین میں اپنے شوہر کی تلاش میں ماری ماری پھر رہی ہوں۔ اسی دوران مجھے کسی آدمی نے پکار کر کہا: دائیں طرف کا راستہ اختیار کر۔

چنانچہ میں دائیں طرف چلنے لگی۔ کیا دیکھتی ہوں کہ میرے سامنے سرسبز گھاس وانی زرخیز زمین ہے اور اس میں اس قدر خوبصورت محلات اور بالا خانے ہیں کہ ان کی خوبصورتی بیان سے باہر ہے اور ان کے درمیان ایسی نہریں ہیں جو زمین کے اوپر بہ رہی ہیں یعنی زمین میں کھدی ہوئی نہیں ہیں۔ میں چلتی چلتی ایک سبز پوش جماعت کے پاس جا پہنچی جو دسترخوانوں پر کھانا کھانے میں مصروف تھی اور ان پر نور و جمال چھایا ہوا تھا۔ میں

نے غور سے دیکھا تو یہ لوگ وہی تھے جو گزشتہ روز کے معرکے میں شہید ہوئے تھے۔ میں نے اپنے شوہر کو تلاش کرنا شروع کر دیا۔ اسی دوران مجھے کسی نے آواز دی: رحمت! رحمت! میں اس آواز کی طرف لپکی تو کیا دیکھی ہوں کہ میرا شوہر شہداء کے ساتھ کھانے میں مصروف ہے اور اس کا چہرہ چودھویں کے چاند کی طرح دمک رہا ہے۔ اس نے اپنے ساتھیوں سے کہا: یہ مسکین عورت اتنے عرصہ سے بھوکی ہے، کیا تم مجھے اسے کچھ کھلانے کی اجازت دیتے ہو؟

تو انہوں نے اجازت دے دی۔ چنانچہ میرے شوہر نے مجھے ایک ککڑا پیش کیا جو برف سے بڑھ کر سفید، شہد سے بڑھ کر شیریں اور مکھن سے زیادہ نرم تھا۔ میں نے وہ کھانے کا ککڑا جب کھا لیا تو میرے شوہر نے کہا: اب تو چلی جا۔ اللہ تبارک و تعالیٰ نے تجھے زندگی بھر بھوک اور پیاس سے بے نیاز کر دیا ہے۔“

جب میں نیند سے بیدار ہوئی تو شکم سیر تھی۔ اس وقت سے لیکر آج تک مجھے کھانے پینے کی ضرورت نہیں پڑی۔

حدیث طہمانی لکھتے ہیں: جب احمد بن محمد بن طلحہ والی خوارزم کے سامنے اس پاکباز بی بی کا تذکرہ کیا گیا تو اس نے یہ تسلیم کرنے سے انکار کر دیا اور کہا: یہ ناممکن ہے، ایسا نہیں ہو سکتا۔

میں نے عرض کیا: اس بات کی تحقیق کرنا آسان ہے۔ وہ عورت زندہ موجود ہے اور مسافت بھی زیادہ نہیں۔ اسے اپنے ہاں آنے کی دعوت دیجئے اور خود تسلی کر لیجئے۔ اس نے مجھے اپنی طرف سے اپنے علاقائی عامل کی طرف خط لکھنے کا حکم دیا۔

چنانچہ وہاں کے عامل نے نہایت ادب و احترام سے اسے خوارزم میں احمد بن محمد کے گھر پہنچا دیا۔

چنانچہ اس نے اپنی والدہ سے گزارش کی کہ وہ بذات خود اس خاتون کی خدمت تو واضح کرے اور سزا نے لیٹنے کے اوقات میں اس کا پتہ رکھے۔ وہ اس کی ماں کے پاس دو ماہ رہی

محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

اور ان کے گھر سے اس عرصہ میں کہیں نہ گئی۔

جب ابو العباس احمد کی والدہ نے بتایا کہ واقعی یہ اللہ کی بندی کھاتی پیتی نظر نہیں آئی تو اس کا تعجب پہلے سے بھی بڑھ گیا۔ وہ مان گیا کہ: اللہ کی قدرت کا انکار نہیں کیا جاسکتا پھر اس نے اسے عزت و آبرو کے ساتھ اپنے گھر جانے کی اجازت دے دی۔ اس کے کچھ عرصہ بعد وہ اللہ کی نیک بندی اللہ کو پیاری ہو گئی۔

اللہ اسے اسکے شوہر کے پاس جگہ عطا فرمائے آمین۔

☆.....☆.....☆

گننام مجاہد اسلام کا اخلاص

خلفائے بنو امیہ کے دژ میں کفار اور مسلمانوں کے درمیان گھمسان کا رن پڑا۔ لشکر اسلام کے مجاہدین نے زبردست تیر اندازی اور شمشیر زنی کر کے لشکر کفار کو ایک قلعے میں پناہ لینے پر مجبور کر دیا۔ عسا کر کفار قلعے کے پھانک بند کر کے اس کی فصیلوں پر چڑھ گئے اور وہاں مورچہ زن ہو کر مجاہدین پر تیروں کی بارش کرنے لگے۔ جو کوئی مجاہد قلعے کا رخ کرتا وہ تیروں سے اس کا بدن چھلنی کر دیتے۔ اس صورتحال سے نہر د آ زما ہونے کے لیے مجاہدین اسلام نے مختلف تدبیروں پر غور کرنا شروع کر دیا۔ سب کی متفقہ رائے یہ ٹھہری کہ جب تک قلعے کی فصیل میں نقب نہ لگائی جائے اور اندر داخل ہو کر حملہ نہ کیا جائے اس وقت تک کامیابی سے ہمکنار ہونا ممکن نہیں۔

چنانچہ اسلامی افواج کے سپہ سالار حضرت مسلمہ بن عبد الملک الاموی قریشی نے اس مقصد کے لیے مجاہدین اسلام کو ایک جگہ اکٹھا کر کے بڑا فصیح و بلیغ خطبہ دیا۔ انھیں جہاد فی سبیل اللہ کی اہمیت اور شہادت کے فضائل سے آگاہ کیا اور اعلان کیا کہ ہے کوئی مجاہد جو اس کام کا بیڑا اٹھائے۔ اللہ اسے فردوس بریں میں جگہ عطا فرمائے گا۔

شہادت کے فضائل سن کر مجاہدین اسلام میں سے ایک شخص جان ہتھیلی پر رکھ کر اس کام کے لیے تیار ہو گیا۔ وہ منہ پر ڈھاٹا باندھ کے تیروں کی بارش میں کود پڑا اور لوہان ہونے کے باوجود قلعے کی فصیل میں نقب لگانے پر کامیاب ہو گیا۔ قلعے میں نقب لگنے کی ہی دیر تھی کہ مجاہدین اسلام اپنے شمشیر و سنان اور تیر و تفنگ لے کر اندر داخل ہو گئے اور عسا کر کفار کو گاجر مولیٰ کی طرح کاٹنے لگے۔ آن کی آن میں دشمن کا صفایا ہو گیا اور اس قلعے پر

اسلامی پرچم لہرانے لگا۔

اسلامی افواج کے سپہ سالار نے شکرانے کے نوافل ادا کرنے کے بعد ایک دربار عام منعقد کیا اور اپنے لشکر کی کارکردگی کو سراہنے کے بعد مطالبہ کیا کہ اب ہمارے سامنے وہ نقاب پوش مجاہد آئے جس کی بے مثال جرأت و بہادری سے قلعے کی فتح کا معاملہ آسان ہو گیا۔ اس کا ارادہ تھا کہ وہ افواج کے سامنے اس کی بہادری کی تعریف کرے اور مال غنیمت میں سے وافر حصہ عطا کرے۔ اسے یکے بعد دیگرے کئی ترقیاں دیکر اعلیٰ جرنیل بنا دے۔ اس نے کئی بار اس گنہگار شخص کو پکارا لیکن کوئی فرد بھی کھڑا نہ ہوا۔ آخر تھک ہار کر مسلمہ بن عبد الملک نے اپنے ملٹری سیکرٹری کو ذمہ داری سونپ دی کہ جس طرح بھی ہو سکے اس شخص کو تلاش کیا جائے خواہ اس کام پر عرصہ کیوں نہ گزر جائے۔

چنانچہ ملٹری سیکرٹری نے انٹیلی جنس کے ذریعے اس آدمی کی تلاش شروع کر دی اور فرداً فرداً ہر فوجی سے پوچھ گچھ شروع کر دی۔ ابھی پوچھ گچھ کا کام جاری تھا کہ رات کو ایک آدمی ملٹری سیکرٹری کے پاس آ گیا۔ اسے دیکھتے ہی اس نے جھٹ سوال کر دیا، تو وہی نقاب پوش تو نہیں ہے؟

اس نے کہا: نہیں صاحب میں تو آپ کو اس کے متعلق بتانے آیا ہوں کہ وہ کون ہے ذرا مجھے سپہ سالار کی خدمت میں پیش کر دیا جائے۔ ملٹری سیکرٹری نے اسے فوراً بلایا۔ بن عبد الملک اموی کی خدمت میں پیش کر دیا۔ تو اس نے اپنے سپہ سالار سے گزارش کی۔

اے سالار محترم: اس نقاب پوش کی چند شرائط ہیں اگر آپ اس کے ساتھ پختہ عہد کریں کہ ان پر پورا اتریں گے تو وہ آپ کے پاس از خود ہی حاضر ہو جائے گا۔

حضرت مسلمہ بن عبد الملک اموی نے اس سے شرائط دریافت کیں تو اس نے بتایا:

۱۔ ایک تو آپ نے اس کے متعلق کبھی نہ پوچھا کہ وہ کون ہے اور اس کا نام کیا ہے۔

۲۔ محکم ذکاوت و براہین سے مزین مشورع و مشورہ کتب پر مشتمل مفت آن لائن مکتبہ

۳۔ تیسری شرط یہ ہے کہ خلفیۃ المسلمین کی طرف اس کے متعلق کوئی خط وغیرہ نہ لکھنا۔ مبادا وہ اسے کوئی خصوصی اہمیت دینا شروع کر دے۔

اللہ اکبر! یہ ہے اخلاص، جس کی بدولت مسلمانوں کی فتوحات کا سیل رواں تھمتا نہ تھا۔ وہ لوگ اپنی جرأت و بہادری، جاننازی و سرفروشی کی شہرت کے دلدادہ نہ تھے بلکہ وہ نیکی کر کے لرزاں و ترساں رہتے کہ ان کے کارناموں کی دنیا میں کہیں شہرت نہ ہو جائے اور اس سبب سے کہیں ان کی نیکیاں برباد نہ ہو جائیں۔ وہ حب شہرت و جاہ کا شکار ہو کر کہیں جہنم کا ایدھن نہ بن جائیں۔

حدیث شریف میں آتا ہے کہ سب سے پہلے جن تین قسم کے انسانوں کو جہنم میں پھینک کر اسے تور کی طرح بھڑکایا جائے گا ان میں ایک قسم ان قراء اور علماء کی ہوگی جو اس نیت سے خوش الحانی اور تکلف سے قرأت اور خطابت کے جوہر دکھاتے ہوں گے کہ دنیا میں ان کی قرأت اور خطابت کی دھوم مچ جائے۔ دوسری قسم ان سخیوں اور فیاضوں کی ہوگی جو اس نیت سے مال و دولت خرچ کرتے ہوں گے کہ دنیا میں ان کی سخاوت اور فیاضی کا چرچا ہو جائے اور تیسری قسم ان جاننازوں کی ہوگی جو اس نیت سے میدان جنگ میں داد شجاعت دے چکے ہوں گے کہ دنیا میں ان کی بہادری اور ناموری کے چرچے عام ہو جائیں۔

اس بنا پر اس دور کے عالموں اور قاریوں، سخیوں اور فیاضوں، مجاہدوں اور جاننازوں کی پوری کوشش ہوتی تھی کہ ان کے اعمال پر وہ اخفاء میں رہیں۔ اس لیے وہ نیکیاں بھی اس طرح چھپ چھپا کر کرتے تھے جیسے آج کل ہم لوگ چھپ کر برائیاں کرتے ہیں۔ ان ریاکاروں سے زیادہ قابل رحم وہ جرنیل ہیں جو جنگ کے موقع پر دشمن سے مذاکرات کی بھیک مانگنا شروع کر دیتے ہیں۔ اور اُدھر ۲۳ مارچ کو بغیر کسی قابل فخر کارنامے کے تمنغے وصول کرتے ہیں اور جگ ہنسائی کی ذرہ بھر پروا نہیں کرتے۔

بہر حال لشکر اسلام کے سب سے سالار حضرت مسلمہ بن عبد الملک اموی نے ان شرائط پر محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

پابند رہنے کا عہد کر لیا تو اس نے بڑی شرمساری سے صرف اتنا کہا: ”وہ میں ہی تھا، اور بڑی تیزی سے واپس مڑ گیا۔“

نہ تو مسلمہ بن عبدالملک کو پتہ چلا کہ یہ کون ہے اور کہاں کا رہنے والا ہے۔ کس قبیلے سے تعلق رکھتا ہے اور نہ اس کے کمپ والوں کو ہی پتہ چل سکا کہ ان کا ساتھی کس مقصد کے لیے کس کے پاس گیا تھا۔

حضرت مسلمہ بن عبدالملک فرماتے تھے: اس کے بعد میں جب بھی نماز پڑھتا ہوں تو دعا کرتا ہوں کہ اے اللہ تو قیامت کے دن مجھے اس بے لوث اور گناہ مجاہد اسلام کا پڑوس نصیب فرما دینا۔

☆.....☆.....☆

اصلاح کا سلیقہ

خو برد اور خوب سیرت نوجوان محمد بن قاسم عثمانی، فسطاط (مصر) کی حسین و جمیل اور وسیع و عریض جامع مسجد میں داخل ہوا تو وہاں تل دھرنے کو جگہ نہ تھی۔ کیونکہ مسجد کے چاروں کونے تشنگان علوم و معارف سے بھر چکے تھے اور وہ بڑے سکون و اطمینان سے اپنے ہر دلعزیز اور فصیح اللسان خطیب علامہ ابوالفضل جوہری کا وعظ سن رہے تھے۔

سبحان اللہ! ان کا وعظ مرجھائے ہوئے دلوں کو شادابی اور تروتازگی بخش رہا تھا۔ ان کے دل سے نکلی ہوئی باتیں، لوگوں کے کانوں کے راستے سے ان کے دلوں میں اتر رہی تھیں اور تمام سامعین بڑے انہماک سے ان کی گفتگو سن رہے تھے۔

علامہ ابوالفضل جوہری اپنے دور کے نامور خطیب اور محدث تھے۔ ان کے علم و ادب اور خاندانی شرافت و وجاہت کی دور دور تک دھوم مچی ہوئی تھی۔ جہاں کہیں ان کے وعظ و ارشاد کا اعلان ہوتا ان کے شیدائی اپنی تمام مصروفیات ترک کر کے وہاں چلے آتے۔ آپ اپنی ہر دلعزیزی اور شہرت کے باوجود موقع عجز و انکسار اور مجسمہ عمل و اخلاص تھے۔ ان کے اسی وصف کی بنا پر عوام الناس ان کی طرف یوں کشاں کشاں چلے آتے جیسے شہد کی کھیاں پھٹنے کی طرف آتی ہیں۔

ان کے انہی اوصاف جمیلہ اور اخلاق حمیدہ کی وجہ سے محمد بن قاسم عثمانی کے دل میں ان سے علم و ادب سیکھنے کا شوق پیدا ہوا۔ چنانچہ اس نے اپنے سرسبز و شاداب ملک کی آبشاروں اور مرغزاروں کو چھوڑ کر پر خار وادیوں اور سنگلاخ پہاڑوں کا سفر طے کرنا شروع کر دیا۔ وہ کشتیوں کے ذریعے سمندروں، دریاؤں اور بری سوار یوں کے ذریعے لاق و دوق

صحراؤں اور سائیں سائیں کرتے جنگلوں کا سفر طے کرتے ہوئے فسطاط پہنچ گیا۔ اسے یہاں دوستوں سے ملاقات کی غرض تھی نہ خویش و اقارب سے۔ اسے غرض تھی تو صرف علم و ادب سیکھنے کی۔ وہ علم و ادب سے بہرہ ور تو پہلے بھی تھا مگر روٹی کا بھوکا اور پانی کا پیاسا تو سیراب ہو سکتا ہے لیکن علم و ادب کا پیاسا کبھی سیراب نہیں ہوتا۔

جب یہ مسجد میں داخل ہوا تو اس وقت علامہ ابو الفضل جوہری کسی بات کی تائید میں فرما رہے تھے:

((اَنَّ النَّبِيَّ ﷺ طَلَّقَ وَ ظَاهَرَ وَ آلَى))

”حضرت نبی کریم ﷺ نے بھی (اپنی بیویوں کو) طلاق دی، ظہار کیا اور ایلاء بھی۔“

تمام لوگ خاموشی سے گفتگو سنتے رہے تھے اس نو وارد تثنیٰ علم نے بھانپ لیا کہ ”اِنَّ الْجَوَادَ قَدْ يَكْبُؤُا“ کہ ”بسا اوقات عمدہ اور سبک رو گھوڑا بھی ٹھوکر کھا جاتا ہے۔“ اور اس کے ٹھوکر کھانے کو عیب یا نقص نہیں سمجھا جاتا۔ اس نے مکمل سکون اور وقار سے اس وعظ کو سنا۔ جب وعظ ختم ہوا اور ماسوائے چند لوگوں کے باقی سب اپنے اپنے گھروں کو چلے گئے تو یہ اٹھا اور بڑے ادب سے علامہ ابو الفضل جوہری کے پاس بیٹھ گیا۔ تھوڑی دیر تک گفت و شنید کے بعد علامہ ابو الفضل ہمارا ہوں کے جلو میں اپنے گھر کو چلنے لگے تو یہ بھی ان کے ساتھ ہولیا۔ جب وہ اپنے گھر کی ڈیوڑھی میں تشریف فرما ہوئے تو ان کے خصوصی احباب ان کے ارد گرد بیٹھ کر اپنے اپنے مسائل دریافت کرنے لگے۔ اس دوران علامہ ابو الفضل کی نگاہ محمد بن قاسم پر پڑی۔ انہوں نے حاضرین کو بتایا کہ یہ نو وارد شخص ہے اور شاید کوئی بات پوچھنا چاہتا ہے اسے موقع دیجئے۔ حاضرین خاموش ہو گئے تو اس نے گزارش کی: ”میں تنہائی میں کچھ عرض کرنا چاہتا ہوں۔“ انہوں نے اپنے ساتھیوں کو اس کی خواہش کے پیش نظر جگہ خالی کرنے کا حکم دیا۔ جب وہ چلے گئے تو اس نے عرض کیا:

محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

((اَنَّ النَّبِيَّ ﷺ طَلَّقَ وَ ظَاهَرَ وَ آلَى))

حضرت نبی کریم ﷺ نے بھی اپنی (چند) بیویوں کو طلاق دی اور ظہار و ایلاء کیا۔

تو اس سلسلے میں گزارش ہے کہ طلاق کی بات درست ہے اور ایلاء کی بھی۔ البتہ ظہار کی بات درست نہیں۔ کیونکہ ظہار ایک منکر اور ناروا فعل ہے اور اللہ نے اسے مُنْكَرًا مِّنَ الْقَوْلِ وَ زُورًا قرار دیا ہے۔ اور یہ بات منصب نبوت کے شایان شان بھی نہیں ہے۔ نہ حضرت نبی کریم ﷺ نے ظہار ہی کیا ہے۔ علامہ ابوالفضل جوہری یہ سن کر اپنی نشست سے اٹھے اور اس نوجوان کو گلے لگا کر اس کے سر کو بوسا دیا اور فرمایا: "أَنَا تَائِبٌ إِلَى اللَّهِ" میں اپنی اس بات کو واپس لے کر اللہ کے ہاں توبہ کرتا ہوں۔ اللہ تعالیٰ آپ کو جزائے خیر عطاء فرمائے۔

سبحان اللہ قربان جائیے نوجوان محمد بن قاسم عثمانی کے ادب و احترام اور بات کہنے کے سلیقے پر اور علامہ ابوالفضل کے قبول حق پر۔ اگر وہاں کوئی ہمارے دور کا منہ پھٹ اور بے حیا جاہل حق پرست ہوتا تو وہ ان کی علمی ٹھوکر کو ان کی توہین اور اپنی خود نمائی و بے حیائی کا بہترین موقعہ سمجھتا۔ انھیں سرعام ٹوک کر اپنے مسلک کے وقیع عالم کی جگہ ہنسائی کا سامان پیدا کر لیتا۔

اللہ تعالیٰ امام شافعیؒ پر کروڑوں رحمتیں برسائے۔ انہوں نے فرمایا ہے کہ
 ((مَنْ نَصَحَ أَخَاهُ سِرًّا فَقَدْ نَصَحَهُ وَمَنْ نَصَحَهُ عَلَنًا فَقَدْ
 فَضَحَهُ))

”جس نے اپنے بھائی کو تنہائی میں سمجھایا اس نے خیر خواہی کا حق ادا کر دیا اور جس نے اسے سرعام ٹوکا اس نے بجائے خیر خواہی کے اس کی رسوائی کا سامان پیدا کیا۔“

محمد بن قاسم عثمانی کے اس سلیقے سے غلطی کن اصلاح کرنے کا فائدہ یہ ہوا کہ علامہ

ابوالفضل نے اپنی اصلاح کر لی اور ان کا شکر یہ ادا کیا۔

اگلے دن علامہ ابوالفضل جوہری جامع مسجد کے منبر پر کھڑے ہو کر علم و عرفان کے موتی بکھیر رہے تھے اور مسجد دروازے سے لے کر محراب تک سامعین سے بھری ہوئی تھی۔ مسجد کا وسیع و عریض صحن تنگ دامانی کا شکوہ کر رہا تھا۔ باہر سے آنے والے احباب کے لیے مسجد میں داخل ہو کر بیٹھنا ناممکن دکھائی دے رہا تھا کہ نووارد نوجوان محمد بن قاسم عثمانی بھی اپنی علمی پیاس بجھانے کے لیے چشمہ علم و ادب کے گھاٹ پر اترنے لگا۔ اسے دور سے آتے دیکھ کر علامہ ابوالفضل جوہری فرمانے لگے:

((مَرَحَبًا بِمُعَلِّمِيْ اِفْسَحُوا لِمُعَلِّمِيْ))

”میرے استاذ محترم کا تشریف لانا مبارک ہو، میرے استاذ کے لیے راہ خالی کر دو۔“

ان کا یہ کہنا تھا کہ لوگ دروازے کی طرف دیکھنے لگے، دیکھتے ہی دیکھتے انہوں نے محمد بن قاسم عثمانی کو اپنے ہاتھوں کی ہتھیلیوں پر اٹھالیا اور منبر کی طرف بڑھنے لگے۔ محمد بن قاسم کا یہ حال تھا کہ وہ مارے حیا کے پسینے سے شرابور ہو گیا۔ حیا کی وجہ سے اسے پتہ نہیں چل رہا تھا کہ وہ اسے کدھر لے جا رہے ہیں۔ چند منٹوں کا یہ سفر گھنٹوں تک طویل معلوم ہونے لگا۔ انہوں نے اسے منبر کے پاس جا کر اپنی ہتھیلیوں سے اتارا تو ان کی جان میں جان آئی۔ اس کے بعد علامہ ابوالفضل جوہری فرمانے لگے:

”لوگو! میں تمہارا استاذ ہوں اور یہ میرے استاذ ہیں۔ پھر انہوں نے تفصیل سے اپنی خطا اور اس کی سلیقہ مندی کا قصہ سنایا۔ پھر فرمایا جو بات میں نے کل کے وعظ میں کہی تھی کہ: ((اَنَّ النَّبِيَّ صَلَّى اللهُ عَلَيْهِ وَآلِهِ وَسَلَّمَ طَلَّقَ وَظَاهَرَ وَآلِي)) اس میں، میں نے ظاہر کہہ کر غلطی کی تھی اور میں سرعام اس سے رجوع کر کے اللہ کے سامنے توبہ کرتا ہوں اور ان کا شکر یہ ادا کرتا ہوں۔ اس کے بعد انہوں نے اس نوجوان کے لیے بڑی طویل دعا کی۔ مخلوق خدا اس پر آمین آمین کہہ رہی تھی۔

بے مثال حسن الجوار

حضرت سعید بن العاص قریشی امویؓ جو دوسخا اور بذل و عطاء، حلم و کرم، سیاست و امارت، شجاعت و بسالت جیسے اوصاف حمیدہ میں اپنی مثال آپ تھے۔ حضرت نبی کریم علیہ الصلوٰۃ والسلام نے ان کے اس طرح کے کریمانہ اوصاف کی وجہ سے انہیں اکرم العرب کا خطاب دے رکھا تھا۔ ایک مرتبہ یہ اپنے مکان پر بیٹھے ہوئے تھے کہ ایک غریب سائل نے سوال کیا: مجھے اللہ کے نام پر کچھ دو۔ تو انہوں نے اپنے خازن سے کہا: اسے ایک لاکھ درہم دے دو۔“

ایک لاکھ درہم کا لفظ سن کر غریب سائل پر شادی مرگ طاری ہونے لگی۔ اس نے اپنے آپ کو سنبھالا دے کر زار و قطار رونا شروع کر دیا۔ جب آپ نے اسے اس قدر روتے دیکھا تو دلاسا دیا اور پوچھا:

روتے کیوں ہو؟ مجھے کیا پتہ کہ آپ کی ضرورت کتنی ہے؟ اگر اس سے تمھاری ضرورت پوری نہیں ہو سکتی تو میں اور دے دیتا ہوں۔“

سائل نے یہ سن کر جواب دیا: جناب میرے رونے کا سبب یہ نہیں جو آپ نے سمجھا میں تو عام سائلوں کی طرح چند درہموں کی امید لے کر آیا تھا۔ میں تو اس دن کا تصور ذہن میں لا کر رو رہا ہوں جب آپ جیسے نادر المثال فیاض اور سخی انسان کو بھی قبر میں دفن کیا جا رہا ہوگا۔ یہ سن کر حضرت سعید بن العاصؓ نے شرمساری سے منہ نیچے کر لیا اور خازن کو ایک لاکھ درہم اور دینے کا حکم دے دیا۔ اللہ اکبر!

اللہ تعالیٰ فیاض اور جواد ہے۔ وہ جو دوسخا کو پسند کرتا ہے اور اپنی راہ میں لٹانے

ہذا اس قصے کا اصل منہاج القاصدین، العقد الفرید، جامع العلوم والحکم میں ہے لیکن ہمارا ماخذ المطالعة العربیة ہے۔

والوں پر دولت کے دروازے کھول دیتا ہے۔ ایک مرتبہ آپؐ اپنے ہم نشینوں کے پاس اپنی حویلی میں بیٹھے گفتگو کر رہے تھے کہ رات کا کافی حصہ گزر گیا۔ جب آپ کے ہم نشین اٹھ کر جانے لگے تو ایک اجنبی نوجوان بیٹھا ہی رہا۔ آپؐ نے اسے دیکھ کر چراغ گل کر دیا اور پوچھا:

نوجوان! کیا حاجت درپیش ہے؟

تو اس نے بتایا کہ مجھ پر چار لاکھ درہم کا قرض ہے۔ میں اس کی ادائیگی کی سکت نہیں رکھتا۔

آپؐ نے فرمایا: ”کوئی بات نہیں آپ کا قرض ہم ادا کر دیں گے۔“

آپؐ نے چراغ اس وجہ سے گل کر دیا تھا کہ اگر زندگی میں میرا اس سے کہیں ٹاکرا ہو جائے تو وہ منہ نیچا کر کے نہ گزرے بلکہ سر اٹھا کر خودداری سے گزرے اور اپنے آپ کو کسی کا زیر بار نہ سمجھے۔

ایک مرتبہ ان کے کسی محلے دار کو اپنی مجبوری کے پیش نظر اپنا مکان فروخت کرنے کی ضرورت پڑ گئی۔ لوگوں کو اس بات کا علم ہوا تو وہ دوڑے دوڑے آئے اور مکان کی بولی لگانے لگے۔

عام لوگوں کا وتیرہ یہ ہے کہ وہ مجبور کی مجبوری سے زبردست فائدہ حاصل کرتے ہیں اور اونے پونے داموں میں اس کی جائیداد ہتھیا لیتے ہیں۔ جبکہ مومن کا ضمیر گوارا نہیں کرتا کہ وہ مجبور انسان کی مجبوری سے ناجائز فائدہ حاصل کرے۔ وہ لوگ بھی چونکہ اسی طرح کے ماحول کے پروردہ تھے لہذا انہوں نے مکان کی حالت دیکھ کر ایک لاکھ درہم کی پیش کش کی لیکن مالک مکان نے اس قیمت پر مکان فروخت کرنے سے انکار کر دیا اور کہا:

خریدارو! تم نے میرے مکان کی حسنگی دیکھ کر اس قدر کم قیمت لگائی ہے! اس بات کا ذرا خیال نہ کیا کہ اگرچہ یہ مکان خستہ ہے لیکن اس کے پڑوس میں سعید بن العاص امویؓ قریشی کا گھر ہے اور اس جلیل القدر سردار جیسا پڑوسی ڈھونڈنے سے بھی نہ ملے گا۔

وہ اپنے محلے دار اور پڑوسیوں کا اس قدر خیال رکھتے ہیں کہ اگر ان میں کوئی سفر پر جائے تو اسے الوداع کرنے جاتے ہیں اور جب واپس آئے تو اس کا استقبال کرتے ہیں۔ جب کوئی چار دن نظر نہ آئے تو اس کی خبر گیری کرنے اس کے گھر جاتے ہیں۔ جب کوئی بیمار ہو جائے تو اس کی ایسی تیمارداری کرتے ہیں کہ اسے اپنے عزیز واقارب کی سرد مہریوں اور ستم ظریفیوں کا احساس نہیں رہتا۔ اگر مجھے مجبوری نہ ہوتی تو میں یہ مکان کبھی فروخت نہ کرتا۔

خریداروں نے جب حضرت سعید بن العاص امویؓ کا نام سنا تو اپنی ہتھیلیاں اپنے سردوں پر رکھ کر کہنے لگے: کہ یوں کہو ناں کہ اس جگہ کی قیمت اس کے بہترین پڑوسی کی وجہ سے بے درندہ اپنے رقبے اور لاگت کے اعتبار سے تو یہ مکان اتنی قیمت کا نہیں ہے۔

حضرت سعید بن العاصؓ کو جب اس قصے کی خبر پہنچی تو وہ فوراً اپنے پڑوسی کے گھر پہنچے اور اسے اس کے مکان کی رقم ادا کر کے اس بات پر افسوس کرنے لگے کہ کاش مجھے اپنے ہمسائے کی مجبوری کا علم ہو جاتا یا وہ چپکے سے میرے کان میں کہہ دیتا تو اسے اپنے مکان کی بولی لگانے کی زحمت نہ کرنا پڑتی اس کے بعد فرمایا:

اے میرے ہمسائے! یہ مکان بھی تمہارا رہا اور رقم بھی تمہاری۔ نہ تو اپنا مکان فروخت کرنا اور نہ رقم ہی مجھے واپس کرنا۔ سبحان اللہ! کیا خوب تھا پڑوس صحابہ کرام کا اور کیا خوب تھے ان کے اخلاق و اوصاف!

یقیناً اس جیسے پڑوسیوں کے متعلق ہی جریر کو کہنا پڑا تھا۔

سَلَامٌ عَلَىٰ أَهْلِ الدِّيَارِ لَا يَنْتَعِي بَدَلًا

ذَارًا بِدَارٍ وَلَا الْجِيزَانَ حَبِيرَانَا

امیر المومنین سیدنا عمر بن خطابؓ کا حسن الجواران سے بھی عجیب تر تھا۔

حضرت طلحہ بن عبید اللہؓ چند راتوں سے سحری سے قبل کسی نقاب پوش کو ایک گھر سے نکلتا دیکھتے چلے آ رہے تھے۔ ایک رات انھیں شک پڑ گیا یہ تو امیر المومنین عمر بن خطابؓ

ہیں تو وہ دوسوسوں میں پڑ گئے۔ بڑی مشکل سے رات کا بقیہ حصہ بسر کیا اور اگلے دن دستکرا دے کر اس گھر میں داخل ہو گئے۔ انھیں گھر میں ایک کونے میں بیٹھی ہوئی اندھی بڑھیا نظر آئی تو یہ سیدھے اس کے پاس جا کر پوچھنے لگے:

اماں جی! یہ کون شخص ہے جو رات کے پچھلے پہر تیرے گھر آتا ہے اور یہاں آ کر کیا کرتا ہے؟

بیٹا میں اندھی اور بوڑھی عورت ہوں۔ بڑھاپے کی وجہ سے رفع حاجت کے لیے باہر جانے سے قاصر ہوں اس لیے میں نے اپنے گھر کے ایک کونے میں بیت الخلاء بنا رکھا ہے وہیں اپنی حاجت سے فارغ ہو لیتی ہوں۔ یہ شخص روزانہ رات کو میرے گھر میں جھاڑو دیتا ہے اور بیت الخلاء سے گندگی اٹھا کر باہر پھینک آتا ہے۔

یہ سن کر حضرت طلحہ بن عبید اللہؓ اپنے آپ کو کونسنے لگے۔

طلحہ تیری ماں تجھے گم پائے تو امیر المؤمنینؓ کی لغزشیں تلاش کرتا ہے۔“

اللہ اکبر: کہاں چھتیس لاکھ مربع میل علاقے کا حکمران اور کہاں اندھی بوڑھی اماں کے بیت الخلاء کی صفائی کا اہتمام۔

سچ فرمایا اللہ کے پیارے رسول ﷺ نے کہ مخلص بندے کا اخلاص بھرا عمل سامنے آ کر رہتا ہے اگرچہ وہ اسے تاریک کوٹھری میں چھپ کر ہی ادا کرے۔ حضرت ابو بکر صدیقؓ باوجود اپنی وجاہت اور مصروفیت کے اپنے ہمسایوں کی بچیوں کو ان کی بکریوں کا دودھ دہ کر دیا کرتے تھے۔ جب آپ منصب خلافت پر فائز ہوئے تو ان کے ہمسایوں کی بچیاں افسوس کرنے لگیں کہ اب ہماری بکریوں کا دودھ کون دوہا کرے گا۔ اللہ اکبر، ہمارے ماضی کو خونیں تاریخ کہنے والے ابو بکر الصدیقؓ جیسا زریک اور فہیم، حضرت عمر بن خطابؓ جیسا عادل اور منتظم حضرت عثمانؓ جیسا فیاض اور نرم خو، حضرت علیؓ جیسا شجاع اور زاہد، حضرت سعید بن العاصؓ جیسا، کریم النفس انسان کہیں دکھا سکتے ہیں؟ (رضی اللہ عنہم جمیعاً)

☆.....☆.....☆

شہادۃ الحق

سینکڑوں نہیں بلکہ ہزاروں افراد کے مجمع عام میں اور پھر کوفیوں کے سامنے منبر پر کھڑے ہو کر شہادۃ الحق دینا حضرت امیر المومنین علی المرتضیٰؑ ہی کا حوصلہ تھا۔ آپ نے کوفہ کی جامع مسجد میں منبر پر کھڑے ہو کر خطبہ ارشاد فرمایا اور لوگوں سے مخاطب ہو کر پوچھا:

”لوگو! مجھے بتاؤ کہ سب لوگوں سے بڑھ کر شجاع اور دلیر کون ہے؟“

انہوں نے جواب دیا: اے امیر المومنین! آپ ہی سب سے بڑھ کر شجاع انسان ہیں۔

آپ نے فرمایا: جہاں تک میرا معاملہ ہے تو میرا جس کسی دشمن سے مقابلہ ہوا، میں نے حساب برابر کر دیا لیکن تم مجھے اشجع الناس کے متعلق بتاؤ کہ وہ کون ہے؟

لوگوں نے کہا پھر ہم نہیں جانتے لہذا آپ ہی بتائیں کہ وہ کون ہے؟

آپ نے فرمایا: حضرت ابو بکر صدیق بن ابی قافؓ۔

قربان جائیے حضرت امیر المومنین علی المرتضیٰؑ کی صاف گوئی پر کہ اللہ کی قسم انہوں نے سچ کہا۔ اس سچ کے اظہار سے آپ کا مرتبہ کم ہوا نہ حضرت ابو بکرؓ کا بڑھا بلکہ دونوں کے مرتبے اتنے ہی رہے جتنے اللہ نے عطا فرمائے تھے البتہ اس صاف گوئی سے آپ کی فراست مومنانہ اور عقل فرزانہ پر عرش عرش کرنے کو جی چاہتا ہے اور اس کی تفصیل اس طرح ہے کہ:

بادی النظر میں شجاع اور دلیر اسے سمجھا جاتا ہے جس نے جنگی معرکوں میں دشمنوں کی صفوں کو چیر ڈالا ہو اور ان کے کشتوں کے پتے لگا دیئے ہوں۔ جس طرح حضرت علیؑ،

☆ یہ قصہ کنز العمال طبقات الحنابلہ میں موجود ہے۔

حضرت زبیر، حضرت خالد بن ولید، حضرت براء بن مالک، حضرت ابو جہانہ ثنی بن حارثہ وغیرہم صحابہ کرام رضی اللہ عنہم کے کارناموں سے پتہ چلتا ہے۔ لیکن حقیقت یہ ہے کہ دو خوبیوں کو شجاعت سے تعبیر کیا جاتا ہے۔ ایک قوی البدن ہونا اور دوسرا قوی القلب ہونا۔ بسا اوقات قوی البدن انسان، قوی القلب بھی ہوتا ہے لیکن ضروری نہیں کہ قوی البدن انسان قوی القلب بھی ہو۔ اور نہ یہ ہی ضروری ہے کہ قوی القلب انسان، قوی البدن بھی ہو۔

اکثر ایسا ہوتا ہے کہ قوی البدن جنگجو اپنے ہمراہیوں کی معیت میں بڑھ چڑھ کر حملے کرتا ہے جب وہ تہائی کی حالت میں خوفزدہ ہو جاتا ہے اور آگے بڑھنے سے ڈرتا ہے۔ جبکہ قوی القلب انسان، قوی البدن جنگجو کی طرح کشتوں کے پشے تو نہیں لگاتا لیکن خوفناک معرکوں میں گھس جاتا ہے اور خطرات کے سامنے ہالیہ بن کر کھڑا ہو جاتا ہے۔ وہ اس بات کی پروا نہیں کرتا کہ اس کا اپنا بدن تیروں سے چھلنی ہو جائے گا یا تلواروں سے ٹکڑے ٹکڑے ہو جائے گا۔ یہی وجہ ہے کہ دانشمند اقوام اپنی قیادت کے لیے عموماً قوی القلب انسان کا انتخاب کرتی ہیں اور قوی البدن انسان کو خدمات پر مامور کرتی ہیں اگر شجاعت قلبیہ واقعی کوئی خوبی ہے تو یقین جانیے کہ حضرت نبی کریم علیہ الصلوٰۃ والسلام سے بڑھ کر کوئی شخص دلیر اور شجاع نہیں۔

جنگ حنین میں چشم فلک نے دیکھا کہ چودہ ہزار کا لشکر میدان جنگ چھوڑ کر تتر بتر ہو گیا لیکن اس کا سپہ سالار اعلیٰ اکیلا فخر پر سوار میدان کارزار میں ”أَنَا النَّبِيُّ لَا كَذِبَ، أَنَا ابْنُ عَبْدِ الْمُطَّلَبِ“ کہتا ہوا گھستا جا رہا ہے۔ آپ کے بعد سیدنا ابو بکر کا نمبر ہے۔ اس کا ثبوت یہ ہے کہ ایک مرتبہ کفار مکہ نے حضرت نبی کریم ﷺ کو پکڑ کر مارنا شروع کر دیا تو سمیت حضرت علی المرتضیٰ کے جو اس وقت نو عمر بچے تھے کسی صحابی کو ہمت نہ پڑی کہ وہ آگے بڑھ کر آپ کو چھڑا سکے۔ اس وقت حضرت ابو بکرؓ کسی دوسری جگہ کسی کام میں مصروف تھے۔ ان کو کسی نے بتایا کہ تیرے صاحب کو قریش مکہ مار رہے ہیں۔ آپ فوراً بھاگے

بھاگے آئے اور کسی کو مار کر، کسی کو جھجھوڑ کر، کسی کو سخت ست کہہ کر دور ہٹانے لگے۔ ان ظالموں نے حضرت نبی کریم ﷺ کو چھوڑ کر آپ کو پکڑ لیا اور اتنا مارا پیٹا کہ آپ کو نیم مردہ کر کے دم لیا۔ آپ کی قوم کے لوگ آئے اور چار پائی پر اٹھا کر گھر لے گئے۔ کہیں عصر کے بعد جا کر آپ ہوش میں آئے۔ پوچھنے لگے: ”اللہ کے پیارے رسول ﷺ کا کیا حال ہے؟ بنو تمیم کے لوگ یہ سن کر بگڑ گئے اور اٹھ کر چلے گئے۔ گھر والوں نے کھانا اور پانی پیش کیا تو آپ نے اس وقت تک کھانے پینے سے انکار کر دیا جب تک حضرت نبی کریم ﷺ کی خیریت کا پتہ نہ چل جائے۔ آپ کی ماں نے کافی اصرار کیا لیکن آپ اپنی بات پراڑ گئے کہ مجھے حضرت رسول کریم ﷺ کے متعلق بتاؤ۔

المختصر آپ کو بتا دیا گیا کہ وہ دار ارقم میں خیریت سے ہیں تو آپ نے فرمایا: ”جب تک آنکھوں سے آپ کی زیارت نہ کر لوں مجھ پر کھانا پینا حرام ہے۔ چنانچہ رات کے کسی پہر جب لوگوں کی آمد و رفت ختم ہوئی تو آپ کو دار ارقم پہنچایا گیا۔ رسول اللہ ﷺ کو دیکھ کر آپ کی جان میں جان آئی۔ آپ کو دیکھ کر نبی کریم ﷺ اٹھے، گلے لگا کر بوسہ دیا اور رونے لگے۔

آپ نے فرمایا: اے اللہ کے پیارے رسول ﷺ حوصلہ رکھیے میں ٹھیک ہوں فاسق عتبہ وغیرہ کفار کے تھپڑوں کی وجہ سے چہرہ ہی سو جا ہے باقی کوئی تکلیف نہیں۔ اللہ اکبر! آپ کو زندہ و سلامت دیکھ کر ابو بکرؓ کو قرار آیا اور تمام دکھ بھول گیا۔ امیر المؤمنین آپ کی اسی شجاعت قلبیہ کو بیان کر کے اتار روئے کہ آپ کی چادر تر ہونے لگی۔ اس کے بعد آپ نے کوئی سامعین سے کہا میں تمہیں اللہ کی قسم دیکر پوچھتا ہوں کہ بتاؤ: مومن آل فرعون بہتر تھا یا حضرت ابو بکرؓ؟

حاضرین کوئی جواب نہ دے سکے، تو آپ نے فرمایا:

تم جواب کیوں نہیں دیتے؟ اللہ کی قسم! ابو بکرؓ کی زندگی کی یہ گھڑی آل فرعون کے مومن سے بہتر ہے کیونکہ وہ ایمان چھپائے پھرتا تھا اور ابو بکرؓ اپنے ایمان کا اعلان کر

رہا تھا۔ (کنز العمال)

امیر المومنین حضرت علی المرتضیٰ نے سیدنا ابوبکر صدیقؓ کا ایک واقعہ بھی سنایا! غزوہ بدر کے دن ہم نے نبی کریم ﷺ کے لیے ایک جھونپڑا بنایا اور مشورہ کیا کہ آپ کے پاس کسی ایسے جانباڑ کو کھڑا کیا جائے جو کسی کافر کو ادھر منہ نہ کرنے دے (کیونکہ مشرکین نے آپ پر زور دار حملہ کرنا تھا) تو سوائے ابوبکرؓ کے کسی اور کو ہمت نہ پڑی۔ چنانچہ یہ تلوار سونت کر آپ کے پاس کھڑے ہو گئے جو نبی کوئی کافر اس طرف رخ کرتا یہ اس پر شمشیر و سناں کے ساتھ جھپٹ پڑتے تو اس کو سر پر پاؤں رکھ کر بھاگنا پڑتا۔ اللہ کی قسم! شجاعت قلبیہ میں حضرت ابوبکرؓ اپنی مثال آپ تھے۔ فتنہ ارتداد کے موقع پر جبکہ قیصر روم ایک لاکھ افراد پر مشتمل فوج سرحد پر لے آیا تھا اور تیرہ قبائل مرتد اور منکر زکوٰۃ ہو چکے تھے۔ ان مرتدین میں سے اکیلے مسیلہ کذاب کے پاس چالیس ہزار عرب جنگجو تھے۔ آپ نے جرأت مومنانہ سے کام لیتے ہوئے ساڑھے تین ہزار کے لشکر سے تمام اعداء اسلام کا صفایا کر دیا۔ انھیں دوبارہ وہاں داخل کیا جہاں سے وہ نکلے تھے۔ آپ کی انہی خدمات کی وجہ سے حضرت امیر المومنین نے کوفہ کی جامع مسجد کے منبر پر علی الاعلان فرمایا:

((يَا أَهْلَ الْكُوفَةِ، إِنَّ فِي رَقَبَتِي عَهْدٌ، أُرِيدُ أَنْ أُخْرِجَهُ مِنْ رَقَبَتِي إِلَى رِقَابِكُمْ أَلَا إِنَّ خَيْرَ النَّاسِ بَعْدَ رَسُولِ اللَّهِ ﷺ أَبُو بَكْرٍ، ثُمَّ عُمَرُ، ثُمَّ عُثْمَانُ، ثُمَّ ق... وَاللَّهِ مَا قُلْتُ ذَلِكَ مِنْ تَلْقَاءِ نَفْسِي...))

”اے کوفہ والو! میری گردن میں ایک عہد ہے۔ میں اسے اپنی گردن سے اتار کر تمہاری گردنوں میں دینا چاہتا ہوں۔ وہ یہ کہ: رسول اللہ ﷺ کے بعد تمام لوگوں میں سے بہترین شخصیت ابوبکر ہیں، پھر عمر، پھر عثمان۔ (رضی اللہ عنہم) اس کے بعد فرمایا۔ اور اللہ کی قسم یہ بات میں نے اپنی طرف سے نہیں کہی (بلکہ اللہ کو علیم وخبیر جان کر حقیقت بیان کی ہے۔)“

اس کے بعد فرمایا:

((يَا أَهْلَ الْكُوفَةِ: إِنَّ فِي رَقَبَتِي شَيْئًا أُرِيدُ أَنْ أُخْرِجَهُ مِنْ رَقَبَتِي
وَأَجْعَلَهُ فِي رِقَابِكُمْ. اِعْلَمُوا أَنِّي كُنْتُ جَالِسًا عِنْدَ رَسُولِ اللَّهِ
ﷺ وَ عِنْدَهُ مُعَاوِيَةُ فَنَزَلَ عَلَيْهِ الْوَحْيُ، فَأَخَذَ الْقَلَمَ مِنْ يَدِي
فَوَضَعَهُ فِي يَدِ مُعَاوِيَةَ. فَوَ اللَّهُ مَا وَجَدْتُ مِنْ ذَلِكَ فِي نَفْسِي، لَا
نِي عَلِمْتُ أَنَّ اللَّهَ أَمَرَهُ بِذَلِكَ، أَلَا إِنَّ الْمُسْلِمَ مَنْ سَلِمَ مِنْ
قِصَّتِي وَ قِصَّتِهِ)) [طبقات حنابلہ: ج ۲]

اے کوفیو! میری گردن میں ایک چیز ہے میں چاہتا ہوں کہ اسے اپنی گردن
سے نکال کر تمہاری گردنوں پر رکھ دوں۔ جان لو! میں حضرت نبی کریم علیہ
الصلوة والسلام کے پاس بیٹھا ہوا تھا۔ آپ کے پاس معاویہ بھی تھے کہ آپ پر
وحی نازل ہونے لگی چنانچہ آپ نے میرے ہاتھ سے قلم لے کر معاویہ کے
ہاتھ میں دے دی۔ اللہ کی قسم! مجھے اس پر ذرہ برابر ملال نہ آیا کیونکہ میں جانتا
تھا آپ کو اللہ تبارک تعالیٰ ہی نے ایسا کرنے کا حکم دیا تھا۔ آگاہ رہنا، مسلمان
وہی ہے جو میرے اور اس کے (یعنی حضرت معاویہ کے) قصے میں اپنے آپ
کو سلامت رکھے۔“

اللہ اکبر! یہ ہے شہادۃ الحق جو ایک عالی مرتبت ہستی کی جانب سے اپنے مخالف کے
حق میں دی جا رہی ہے۔ (الفضل ما شہدت بالأعداء)

اِس كَارِ اَز تُو اَيِد و مر داں چنين كنند

آپ کی اسی طہارت قلبی اور مومنانہ جرأت و استقلال نے آپ کو مومنین کا محبوب بنا
دیا ہے وہ خلفائے ثلاثہ کے بعد کسی صحابی کو آپ کے برابر نہیں سمجھتے اور وہ خصوصی طور پر
آپ کو کرم اللہ وجہہ کہتے ہیں۔



حضرت امیر معاویہ رضی اللہ عنہ کا اعتراف عظمت

حلیۃ الاولیاء: ۱/۸۴ اور نوح البلاغۃ، ص: ۳۷۴ میں ہے: حضرت معاویہ رضی اللہ عنہ نے ضرار بن حمزہ الصدائی سے کہا کہ میرے سامنے حضرت علیؑ کے اوصاف بیان کیجئے۔

عرض کی: ”امیر المؤمنین مجھے معاف رکھیے۔“

فرمایا: نہیں بلکہ ضرور بالضرور بیان کیجئے۔“

ضرار کہنے لگے: ”اچھا اگر ضرور سننا ہے تو سنو۔“

اللہ کی قسم! وہ بلند خیال اور مضبوط اعصاب والے تھے۔ دو ٹوک بات کہتے اور حق کے ساتھ فیصلہ کرتے تھے۔ ان کے پہلوؤں سے علم کے چشمے پھوٹتے تھے ان کے چاروں اطراف حکمت و دانائی بولتی تھی۔ وہ دنیا اور اس کی رنگینیوں سے بیزار تھے رات کی تنہائیوں اور وحشتوں سے مانوس تھے۔

اللہ کی قسم! وہ بڑے متحمل اور طویل سوچ والے انسان تھے۔ وہ اپنی ہتھیلی کو الٹتے اور اپنے آپ سے مخاطب ہوتے تھے وہ کوتاہ لباس اور سادہ خوراک پسند کرتے تھے وہ ہم میں گھل مل کر رہتے۔ جب ہم سوال کرتے تو وہ جواب دیتے۔ جب ہم کوئی خبر دریافت کرتے تو وہ ہمیں مطلع کرتے مگر باہم اتنا قریب ہونے کے بھی ہم ان کی ہیبت کی وجہ سے ان سے گفتگو کی ہمت نہ پاتے وہ اہل دین کی تعظیم کرتے اور مساکین سے محبت کرتے طاقتور، اپنے باطل میں ان سے طمع نہ کرتا اور کمزور ان کے عدل سے مایوس نہیں ہوتا تھا۔

میں گواہ ہوں کہ میں نے انھیں کئی دفعہ دیکھا کہ رات چھا چکی ہوتی، اور ستارے ڈھل چکے ہوتے تو وہ محراب میں اپنی ڈاڑھی پکڑے، سانپ کے ڈسے ہوئے شخص کی طرح تڑپ رہے ہوتے اور غمگین کی طرح رہے ہوتے۔ اور کہہ رہے ہوتے کہ اے دنیا

میرے علاوہ کسی اور کو دھوکا دے۔ تو میرا سامنا کیوں کرتی ہے اور مجھ سے کیوں شوق رکھتی ہے؟ دور ہو جا! میں نے تجھے طلاق بائندہ دے دی ہے۔ تیری عمر چھوٹی اور خطرہ بڑا ہے۔ ہمارا زادراہ کم، سفر لمبا اور راستہ پر خطر ہے۔

یہ سن کر حضرت معاویہؓ رو دیئے اور فرمایا: اللہ ابوالحسن پر رحم فرمائے۔ وہ یقیناً ایسے ہی تھے۔ تو اے ضراران کی جدائی پر تیرے غم کا کیا حال ہے؟
ضرار یوں کہ جس طرح کسی ماں کے اکلوتے بیٹے کو اس کی گود میں ذبح کر دیا گیا ہو۔“

☆.....☆.....☆

ناگہانی مسرت

ابووداعہؓ کو جوان اور سلیقہ شعار بیوی عین جوانی کے عالم میں اللہ کو پیاری ہو گئی۔ تو اس کے لیے دنیا تو اندھیر ہو گئی۔ صدے کی وجہ سے آنسو تھمنے میں نہ آتے تھے۔ ٹانگیں بدن کا بوجھ اٹھانے سے جواب دینے لگیں۔ بیٹھنا چاہتے تو بیٹھنا نہ جاتا۔ سونا چاہتے تو بستہ پر کروٹ نہ لگتی۔ کھانا چاہتے تو لقمہ حلق سے نیچے نہ اترتا۔ دوست احباب بہتیرا دلا سہ دیتے لیکن جس پر گزرے وہی جانتا ہے۔ حوصلہ اور سہارا دینے والے کھانے پینے کا سامان دے کر کام کاج میں مصروف ہو گئے۔ لیکن ابووداعہؓ کو ہموں و غموں نے گھیر لیا۔ مستقبل کے بھیا تک تصور نے نیند اچاٹ کر دی۔ وہ اس حالت سے نکلنے کے لیے ایک ایسے شخص کی مجلس میں غم ہلکا کرنے کے لیے چلے گئے جس نے پچاس (۵۰) سال تک تکبیرا ولی فوت نہ ہونے دی تھی۔ پہلی صف میں کھڑا ہونے کے باعث کسی نمازی کی گدی پر نگاہ نہ ڈالی۔ غیور ہونے کی بنا پر تیس ہزار (۳۰۰۰۰) درہم سے زائد رقم کے عطیہ کو نگاہ بھر کر نہ دیکھا۔ فرمایا کہ نہ مجھے تیس ہزار درہم کی پروا ہے نہ بنو مردان کے بادشاہ کی۔ آپ نے ہر طرح کی مصلحتیں بالائے طاق رکھتے ہوئے غیر شرعی بیعت سے انکار کر دیا اور اس کی پاداش میں اپنی گردن تلوار کی دھار کے نیچے رکھ دی تھی۔ اس کے متعلق ہی تو حضرت عبداللہ بن عمر فاروق رضی اللہ عنہما نے فرمایا تھا: ”اگر اس نو جوان کو رسول مقبول ﷺ دیکھ پاتے تو نہایت مسرور ہوتے۔ یہ تھے حضرت سعید بن مسیب، سیدنا ابو ہریرہؓ کے داماد اور فقہائے مدینہ کے سرخیل، حدیث و فقہ، زہد و ورع، عبادت و ریاضت جیسی خوبیوں سے متصف۔ (رحمہ اللہ)

ابووداعہؓ کہتے ہیں کہ میں جو نبی ان کی مجلس ایمان و عرفان میں پہنچا، تو انہوں نے مجھ

سے غیر حاضری کا سبب دریافت کیا: اتنے دن کہاں غائب رہے؟

ابودداع: میری اہلیہ فوت ہو گئی تھی۔ اسی سلسلے میں مشغولیت کی وجہ سے حاضر نہ ہو سکا۔

سعید: تو نے ہمیں کیوں نہ بتایا؟ تاکہ ہم بھی اس کی نماز جنازہ میں شامل ہوتے؟

ابودداع: آپ کو تکلیف دینا مناسب نہ سمجھا

ابودداع اس طرح کی باتیں کر کے اٹھنے لگے تو حضرت سعید بن میتب نے ان

کے زانو دبا کر بٹھا لیا اور پوچھا: اب کیا پروگرام ہے؟ شادی کرنی ہے تو بتاؤ!

ابودداع: اللہ آپ پر رحم فرمائے۔ میرے جیسے مفلس اور قلاش انسان کو جو سوائے دو، تین

درہموں کے پونجی نہیں رکھتا، رشتہ کون دے گا؟

فرمانے لگے: اگر میں ہی دے دوں تو کیا خیال ہے؟

یہ الفاظ سن کر ابودداع کا دل سینے میں رقص کرنے لگا، کہنے لگے: زہے قسمت! وہی

دوشیزہ جس کے علم و فضل، حسن و جمال اور حسب و نسب کی شہرت سن کر خلیفۃ المسلمین

عبدالملک بن مروان نے اس کا رشتہ اپنے بیٹے ولید بن عبدالملک کے لیے طلب کیا تھا اور

آپ نے اس کو کورا جواب دے دیا تھا؟

ابودداع نے کہا: جی ہاں بہتر ہے۔

حضرت سعید بن میتب نے وہیں (موجود حاضرین کے سامنے) اللہ تبارک و تعالیٰ

کی حمد و ثنا بیان کی، اس کے پیارے رسول ﷺ پر سلام پڑھا اور دو درہم حق مہر پر ابودداع

کے ساتھ اپنی بیٹی کا نکاح کر دیا۔

اس غیر متوقع اور ناگہانی مسرت کی وجہ سے ابودداع کے پاؤں زمین پر اور سر آسمان

پر جا پہنچا۔ وہ مارے خوشی کے پھولا نہ سماتا تھا۔ وہ دنیا جو اسے اندھیر نظر آتی تھی، روشن ہو

گئی۔ بھیا تک مستقبل، تا بناک نظر آنے لگا۔ خوشی بیان کرنے کے لیے الفاظ نہیں مل رہے

تھے۔ دوڑا دوڑا گھر پہنچا تاکہ قرض پکڑ کر ولیمہ وغیرہ کا اہتمام کرے لیکن قرض پکڑے تو

کس سے؟ کونکہ لوگوں کا حال تو یہ ہے کہ مفلس اور قلاش مسلمان کو زبانی سار کھاد دینا

تو بہن خیال کرتے اور اس کی دعوت قبول کرنے میں عار محسوس کرتے ہیں۔ اسے قرض دینے کی بجائے روپیہ، اٹھنی خیرات دے دیتے ہیں کہ کہیں ان کا قرض ڈوب ہی نہ جائے۔ اسی سوچ بچار میں نماز مغرب کا وقت ہو گیا۔ روٹی اور زیتون کے ساتھ روزہ افطار کرنے بیٹھے ہی تھے کہ دروازہ کھٹکنے لگا۔

ابووداعہ نے پوچھا: کون؟

جواب ملا: سعید، سعید

ان کے دل میں ہر اس شخص کا تصور آیا جس کا نام سعید تھا سوائے سعید بن مسیب کے۔ کیونکہ ان کو تو چالیس سال گزر گئے تھے وہ اپنے گھر سے مسجد کے علاوہ کسی جگہ دیکھے نہ گئے تھے۔ باہر آئے تو کیا دیکھتے ہیں کہ حضرت سعید بن مسیب کھڑے ہیں۔ دل میں برق رفتاری سے خیال گزرا کہ شاید جلد بازی کی وجہ سے ندامت ہوئی ہو اور معاملہ فسخ کرانے آئے ہوں۔

عرض کیا: ابو محمد! پیغام بھیج دینا تھا، میں خود حاضر ہو جاتا؟

فرمایا: نہیں تو حقدار ہے کہ ہم تیرے پاس آئیں۔

پوچھا: کیا حکم ہے؟

فرمایا: آپ جوان آدمی ہیں اور یہ بات مجھے اچھی نہیں لگتی کہ شادی کے بعد آپ

اکیلے رات بسر کریں اور یہ تیری بیوی ہے۔

ابووداعہ قد آورنو جوان دوشیزہ کو دیکھ کر خوش گوار چہرت میں ڈوب گئے اور بول نہ سکے۔ حضرت سعید نے اپنی بیٹی کو دکھیل کر گھر میں داخل کر دیا۔ وہ مارے حیا کے گھٹنوں کے بل دروازے کو تھام کر بیٹھ گئی۔ سعید بن مسیب خود واپس چلے گئے۔

ابووداعہ اپنے گھر کی چھت پر چڑھے اور چلا چلا کر پڑوسیوں کو پکارنے لگے۔ پڑوسی دوڑے دوڑے آئے اور پوچھنے لگے:

کیا بات ہے؟ ابووداعہ نے انھیں بتایا کہ آج حضرت سعید بن مسیب نے میرے

ساتھ اپنی بیٹی بیاہ دی ہے اور وہ خاموشی سے اسے میرے گھر چھوڑ گئے ہیں۔ یہ ہے ان کی بیٹی۔ بس پھر کیا تھا گھر میں عورتوں کے ٹھٹ کے ٹھٹ لگ گئے ان کی ماں بھی بھاگی بھاگی آئی اور کہنے لگی:

”میرا تجھے دیکھنا حرام ہے اگر تو نے اسے تین دن تک ہاتھ لگایا تو! تاکہ میں اسے سجا سنوار کر اپنا شوق پورا کر لوں۔“

ابو دواء کہتے ہیں کہ جب میں تین دن بعد شب زفاف کے لیے اس کے پاس گیا تو کیا دیکھتا ہوں کہ وہ سب سے بڑھ کر خوبصورت کتاب اللہ کی حافظہ، سنت رسول اللہ ﷺ کی عالمہ اور خاوند کے حقوق کی پاسداری کرنے والی ہے۔

ایک ماہ تک سعید بن مسیب نہ میرے پاس آئے اور نہ میں ان کے پاس گیا۔ اس کے بعد میں ان کے حلقہ درس میں گیا اور سلام کہا۔ انہوں نے جواب تو دیا لیکن مزید کچھ نہ کہا۔ جب مجلس برخاست ہو گئی اور سب لوگ چلے گئے تو مجھ سے پوچھا۔ تمہاری بیوی کا کیا حال ہے؟۔

میں نے کہا: سبحان اللہ! ایسا کہ مجھے خوش لگے اور دشمن کو برا۔

فرمانے لگے: اگر کوئی خصلت ناپسند معلوم ہو تو لاشی پکڑ لینا اور اس کے کس بن نکال

دینا۔

اس کے بعد میں واپس پلٹ گیا۔

اللہ اکبر! کجا حضرت سعید بن مسیب اور کجا موجودہ دور کے سیاسی و مذہبی علمائے دین جو مندرجہ مذمت پر بیٹھ کر اپنی لاڈلیوں کے لیے سترھویں (۱۷) گریڈ کے پینٹ شرٹ پہننے والے کلین شیو با بوا فر تلاش کرتے پھرتے ہیں۔ علامہ اقبال نے کیا خوب کہا ہے:

مرید سادہ تو رو رو کے ہو گیا تابع
خدا کلاے شیخ حرم کو بھی ملے توفیق

☆.....☆.....☆

غار والوں کی کہانی

ایک حقیقت تمثیلی انداز میں

منظر: (پہاڑوں کے درمیان تنگ اور ٹیڑھا سا راستہ ہے۔ گھنگھور گھٹاؤں اور بادلوں

نے دن کو تاریک رات میں تبدیل کر دیا ہے۔ بادل گرج اور کڑک رہے ہیں،

بجلیاں کوند رہی ہیں اور موسلا دھار بارش برس رہی ہے۔ تین آدمی اس دوران

پہاڑی ڈھلوان سے اتر کر وادیوں کی طرف جا رہے ہیں۔ بادلوں کی گرج اور

کڑک سے خوف زدہ ہو کر، کبھی آسمان کی طرف دیکھتے ہیں اور کبھی اس سیلابی

ریلے کی طرف، جو پہاڑوں سے بہتا ہوا ان کے پیچھے آ رہا ہے۔ دو آدمی تو

ڈوبنے کے خطرے سے نجات حاصل کرنے کے لیے دوڑ رہے ہیں اور تیسرا

آدمی کچھ سوچتا ہوا، تیز تیز چل رہا ہے)

سعد: فاروق پیچھے مڑ کر کیا دیکھتے ہو؟ تیز دوڑو تاکہ محفوظ ٹھکانے میں پناہ حاصل

کریں۔

فاروق: (تھوڑی دیر سوچ کر) ہمارا ساتھی سعود پیچھے رہ گیا ہے۔

سعد: وہ کیا کر رہا ہے؟ بہت ست آدمی ہے۔ چھوڑو اسے اور اپنی جان کی فکر کرو۔

فاروق: سعد بھائی! یہ کوئی مناسب بات ہے کہ ہم اپنے ساتھی کو راستہ میں چھوڑ کر

بھاگ جائیں۔ (بلند آواز سے) سعود! ارے سعود!

سعود: (دور سے آواز سنائی دیتی ہے) فاروق بھائی کیا بات ہے؟

فاروق: کہاں کھو گیا ہے بھاگ او بھاگ اور ہمارے ساتھ مل۔

سعود: ذرا ٹھہرو میں آیا۔

سعد: ٹھہرو! وہ ابھی آتا ہے بیچارہ بڑی تیزی سے بھاگتا ہوا آرہا ہے۔

سعود: (ہانپتے ہوئے) ساتھیو! میرا خدا ہے کہ ہم لوگ یہاں رک جائیں اور بارش تھمنے کے بعد روانہ ہوں۔

سعد: خوب رائے دی۔ سیلابی ریلا آئے اور ہمیں غرق کر دے۔ صاحب تو ہمیں غرق کرنا چاہتا ہے۔

سعود: نہیں، بلکہ تو ہمیں راستے میں ڈبونا چاہتا ہے۔ بھلا ہم اس ہنگامی صورت حال میں کس طرح سیلابی ریلے سے بھاگ کر نکل سکتے ہیں۔ البتہ کسی تدبیر سے بچ ضرور سکتے ہیں۔

سعد: کس طرح بچ سکتے ہیں؟

سعود: اس طرح کہ ہم پہاڑ کے دامن میں غار کے اندر پناہ حاصل کریں۔ (سیلابی ریلا فرائے بھرتا ہوا سناٹی دیتا ہے)

فاروق: ہائے اللہ! آواز تو سنو! سیلابی ریلا تو آیا!

سعود: جلدی کرو غار کے اندر چلو کہیں ہم ڈوب نہ جائیں۔

سعد: بھئی یہ چٹان! جو غار کے دہانے پر لڑھکتی معلوم ہوتی ہے۔

سعود: تو پھر کیا ہے؟

سعد: تمہیں خوف نہیں آتا، اگر یہ گر پڑی تو غار کا منہ بند ہو جائے گا اور ہم زندہ درگور ہو جائیں گے۔

سعود: صدیوں سے یہ چٹان یونہی کھڑی ہے۔ اسے کوئی آج ہی گرنا ہے!

سعد: کیا ضمانت ہے کہ آج بھی نہ گرے اور ویسی ہی کھڑی رہے؟

سعود: (مذاق اڑاتے ہوئے) چلو سب ختم تو ہو جائیں گے نا اور تیری رفاقت سے

جان چھوٹ جائے گی۔

فاروق: یہ جان بچانے کا وقت ہے جھگڑنے کا نہیں۔ بحث ختم کرو، اللہ بہتر کرے گا چلو غار میں۔

(تینوں تیزی سے اوپر چڑھ کر غار میں داخل ہو جاتے ہیں)

غار کے منہ کی طرف سے تھوڑی بہت روشنی آ رہی ہے اور سیلاب کی گھڑ گھڑاہٹ بڑھ رہی ہے۔

سعود: ہاں بھئی سعد کتنا اچھا ہوا۔ اگر ہم تیری مان لیتے تو اس خوفناک سیلاب میں ڈوب مرتے۔

سعد: اگر یہ چٹان غار کے دہانے پر گر پڑی تو؟

سعود: (تمسخرانہ انداز میں) تب ہم تیری رائے درست مان لیں گے۔

فاروق: افسوس ہے تم پر۔ اللہ کا ذکر کرو اور دعا مانگو کہ اللہ خیر کرے اور انجام بخیر ہو۔ بحث کیوں کرتے ہو؟

(غار کے دہانے کی طرف سے تھر تھراہٹ سنائی دیتی ہے)

فاروق: ہائے اللہ یہ کیا ہو گیا۔

سعد: چٹان لڑھک رہی ہے۔

سعود: یا اللہ خیر۔

سعد: (چٹان کو غار کے دہانے پر دھڑام سے گرتے دیکھ کر) ہائے یہ تو واقعی! ار پڑی۔

(غار کا دہانہ بند ہو جاتا ہے، روشنی ختم ہو جاتی ہے اور گھپ اندھیرا چھا جاتا ہے)

فاروق: لاحول ولا قوۃ الا باللہ۔ انا للہ وانا الیہ راجعون۔

سعد: کیا میں نے خدشہ ظاہر نہیں کیا تھا کہ یہ لڑھکتی نظر آ رہی ہے۔ سعود! تمہاری غلط

تدبیر نے ہمیں یہاں پھنسا یا، کوئی تدبیر کرو اب نکلنے کی۔

سعود: اگر صورت حال یوں ہی رہی تو ہلاکت یقینی ہے۔

سعد: اور اب کیا غیر یقینی ہے؟

سعود: یہ تیری نحوست ہے۔ تو نے ہی نحوست پھیلائی تھی کہ کہیں گرنہ پڑے۔

سعد: تو کیا اسے میری نحوست نے اکھاڑا ہے؟

سعود: ہاں۔

فاروق: بھائیو یہ بحث دہر کر بند کرو۔ میں تو سمجھتا ہوں کہ ہم پر اسی جھگڑے کی شامت پڑ گئی ہے۔

سعد: مجھے نشانہ بنانے کا کوئی حق نہیں، یہ شامت یقیناً کسی دوسرے کی وجہ سے پڑی ہے۔

فاروق: سعد! اللہ کے لیے اب یہ بحث ختم کرو۔ سعود بولتے نہیں! کہاں چلے گئے ہو؟

سعود: (چٹان دکھیلتے ہوئے) میں کوئی چارہ کر رہا ہوں۔

سعد: زور لگاؤ زور، تمہارے ہی دکھیلنے کی کسرتھی۔

سعود: سعد مذاق کیوں کرتے ہو۔

سعد: یہ مذاق والا کام نہیں تو اور کیا کر رہے ہو۔ اس چٹان کو تو سو آدمی مل کر بھی نہیں ہٹا سکتے ہم تین کیسے ہٹا سکیں گے؟

فاروق: سعود ادھر آؤ اور میرے پاس بیٹھو۔ اگر اللہ تعالیٰ نے رحم نہ فرمایا تو ہلاکت یقینی ہے۔ سعد اپنا ہاتھ ادھر کرو۔

سعد: یہ ہے میرا ہاتھ۔

فاروق: (سعد کا ہاتھ سعود کے ہاتھ پر رکھتے ہوئے) پہلے مصافحہ کرو اور باہم ایک دوسرے سے معافی مانگو کیونکہ ناچاقی کے ہوتے ہوئے اللہ بھی رحم نہیں کرتا۔

سعد: مجھے معاف کرو سعود!

سعود: میں نے معاف کیا، سعد تم بھی معاف کرو۔

فاروق: الحمد للہ! میری سنو، میں نے اللہ والوں سے سنا ہے کہ جب کوئی آدمی مصیبت

کے وقت اللہ کے سامنے اپنے کسی نیک عمل کا وسیلہ پیش کرے تو اللہ تعالیٰ مہربانی فرماتا ہے۔ ہمیں چاہئے کہ اپنے کسی نیک عمل کو یاد کریں اور اس کے بعد اللہ کو پکاریں۔

سعد: فاروق! تم نیک آدمی ہو اس لیے پہلے تم ہی کوئی نیک عمل پیش کرو۔

فاروق: یہ تو اللہ جانتا ہے کہ کون نیک ہے۔ میں تو انتہائی گنہگار ہوں۔ میرے پلے سوائے اس کے کوئی عمل نہیں کہ میں بوڑھے والدین سے اچھا سلوک کیا کرتا تھا۔

سعود: بیان کرو نا! بھئی کہ بوڑھے والدین سے اچھا سلوک کرنا بڑا نیک عمل ہے۔

فاروق: میری عادت تھی کہ میں روزانہ بکریاں چراتا اور شام کو گھر لوٹتا تھا۔ بکریوں کا دودھ دوہ کر پہلے اپنے بوڑھے والدین کو پلاتا اور پھر اپنے بیوی بچوں کو۔ ایک روز میں بکریاں چراتا بہت دور نکل گیا اور رات گئے واپس آیا تو مجھے میری بیوی بھوک سے نڈھال ملی۔

فاروق کے گھر کا منظر

(فاروق دودھ کا پیالہ ہاتھوں میں تھامے کھڑا ہے۔ سامنے بیوی ہے جو پوچھتی ہے)

بیوی: فاروق آج کہاں چلے گئے تھے؟

فاروق: آج بکریاں چراتے چراتے دور نکل گیا تھا۔ میرے والدین کہاں ہیں؟

بیوی: وہ انتظار کرتے کرتے سو گئے ہیں۔

فاروق: ہائے افسوس! بغیر کھانا کھائے سو گئے۔

بیوی: لاؤ دودھ بچے رو رو کر بد حال ہو چکے ہیں۔

فاروق: اللہ کی بندی والدین کو پلائے بغیر ہی، نہیں! ہرگز نہیں۔

بیوی: وہ تو سو چکے ہیں جبکہ بچے بھوک کی وجہ سے رو رہے ہیں۔ پہلے بچوں کو پلا لو

جب وہ جاگیں گے تو پھر انھیں پلا دینا۔

فاروق: نہیں ایسا نہیں کروں گا۔

بیوی: تو پھر انھیں جگا کر پلا دو۔

فاروق: میں ان کی نیند کیوں خراب کروں۔

بیوی: پھر کیا کرو گے؟

فاروق: کھڑا رہتا ہوں، جب از خود جاگیں گے تو پلاؤں گا۔

بیوی: تو بچوں کا کیا کروں؟

فاروق: انھیں بہلاتا کہ سو جائیں۔

(آئیے واپس غار کی طرف)

سعود: پھر تیرے والدین کب جا گے؟

فاروق: طلوع فجر پر۔

سعد: تو ساری رات دودھ لے کر کھڑا رہا۔

فاروق: ہاں اور بچے میرے قدموں میں روتے روتے سو گئے۔

سعود: پھر تو نے والدین کو دودھ پلا کر ہی اپنے بچوں کو پلایا؟

فاروق: ہاں۔

سعود: یار ایسی خدمت تو نہ کبھی سنی اور نہ دیکھی۔ مبارک ہو، آفرین ہو تجھ پر۔

فاروق (آنسو بہاتا ہوا ہاتھ اٹھاتا ہے اور کہتا ہے) اے اللہ اگر تو جانتا ہے کہ میرا یہ

عمل خالصتاً تیری خوشنودی کی خاطر تھا تو، تو ہمیں اس مصیبت سے نجات دے دے۔

سعد: سعود دیکھو چٹان ذرا سی سرک گئی اور روشنی اندر آ گئی ہے۔

سعود: میرے اللہ کریم تیرا شکر ہے۔

سعود: لیکن ہم باہر تو اب بھی نہیں نکل سکتے کیونکہ سوراخ بہت تنگ ہے۔

فاروق: دلائل و براہین سے مزین و منفرد موضوعات پر مشتمل مفت آن لائن مکتبہ میں فقط

اللہ کی خوشنودی کے لیے کیا ہو۔

سعد: سعد بھائی تم بھی کوئی عمل پیش کرو اور اللہ سے دعا کرو۔

سعد: نہیں بھائی سعد! میرے پلے کوئی ایسا عمل نہیں جو بارگاہِ الہی میں پیش کروں لہذا تم ہی کوئی نیکی یاد کرو۔

سعد: نہیں، بلکہ تم ہی کوئی نیک عمل پیش کرو اور چھوٹی سی نیکی کو بھی معمولی نہ سمجھو کوئی بھی نیکی یاد کرو اور اسے حقیر نہ جانو۔ اللہ کسی نیک عمل کو حقیر نہیں سمجھتا۔

سعد: ایک بات یاد آگئی ہے جو نیکی تو نہیں بلکہ برائی سے بچاؤ ہے لیکن بیان کرنے سے شرم آتی ہے۔

فاروق: افسوس ہے تجھ پر، تجھے پتہ نہیں کہ برائی سے بچنا بھی نیکی ہے، شرم کس بات کی۔

سعد: اس کے تذکرے سے۔ میری قریبی عزیزہ کی عزت کا مسئلہ ہے۔

فاروق: ہمارا وعدہ رہا ہم اس بات کو کسی کے سامنے ذکر نہیں کریں گے۔

سعد: میرے چچا کی ایک بیٹی تھی۔ میں اس سے اتنی محبت کرتا تھا کہ بیان سے باہر ہے لیکن میں تنگدست اور فقیر انسان تھا۔ میری ناداری کی وجہ سے میرے چچا نے مجھے اس کا رشتہ نہ دیا۔ لیکن اس کی محبت میرے رگ و ریشہ میں بس گئی تھی۔

چنانچہ میں نے حصول مراد کے لیے خوب محنت کی حتیٰ کہ میں اپنی بستی کا دولت مند شخص بن گیا۔ ایک روز مجھے شیطان نے ورغلا یا، میں نے اسے روپے پیسے کا لالچ دے کر گناہ کی دعوت دی جو اس نے ٹھکرا دی۔ البتہ ایک سال اسے قحط سالی اور فاقہ کشی نے گھیر لیا اور وہ میرے پاس امداد کے لیے آئی۔

(سعد کے گھر کا منظر)

سعد: مرحبا پیاری محبوبہ! سنائیے کیسے آنا ہوا؟ میں تو سمجھتا ہوں کہ چچا زاد کی محبت کھینچ لائی ہوگی۔ آئیے اپنے شایان شان نرم و نازک قالین پر تشریف رکھیے۔

خاتون: گھریلو حالات بہت خراب ہیں۔ چند دینار چاہئیں جن سے ضرورت پوری ہو جائے۔

سعد: لذت وصال کا وعدہ بھی کرتی ہو؟

خاتون: ہاں اگر تو اس پر اصرار کرتا ہے تو!

سعد: میں نے ساٹھ دینار کہے تھے لیکن اب ایک سو بیس دینار دوں گا۔ مزید درکار ہوں تو بتاؤ؟

خاتون: نہیں اتنے ہی کافی ہیں۔

سعد: (دیناروں کی تھیلی پکڑاتے ہوئے) اے میری عرصہ دراز کی آرزو یہ لوتھیلی۔

خاتون: اللہ تجھے خوش رکھے۔ تیری اس نیکی سے میری اولاد اور میرے شوہر کی زندگی بچ جائے گی۔

سعد: براہ مہربانی میرے سامنے اپنے شوہر کا ذکر نہ کرو۔

خاتون: افسوس اے چچا زاد! اگر تجھے اس کے نام سے غیرت آتی ہے تو کیا اسے یہ دینار دیکھ کر نہ آئے گی۔

سعد: کیا اس نے اجازت دی تھی؟

خاتون: ہاں اور اس وقت وہ رو رہا تھا کیونکہ بچے فاقہ سے مر رہے تھے۔

(سعد کا رنگ فق ہو جاتا ہے۔ مغلوب شہوت ہو کر اپنا ہاتھ اس کی کلائی پر رکھ دیتا ہے)

سعد: یہ روپے میں واپس نہیں لوں گا۔ آؤ میرے پاس آؤ تاکہ تھوڑی سی لذت وصل بھی حاصل ہو۔

(بے چاری خاتون اس کی آرزو پوری کرنے کی حامی بھر کر رونے اور لرزے لگتی ہے)

سعد: روتی اور کپکپاتی کیوں ہو؟

خاتون: اللہ کے خوف سے اور تو بھی اللہ سے ڈر اور میری مجبوری پر ترس کھا اور حرام

کاری سے بچ اور مجھے بھی بچا۔

سعد: تو مجبوری کی حالت میں اللہ کا خوف کر رہی ہے۔ اِنَّا لِلّٰہِ میرے جیسا بد بخت بھلا

کون ہوگا جو اس حال میں بھی اللہ سے نہ ڈرے۔ اٹھ جا! میں تیرے کپڑے کو

بھی ہاتھ نہیں لگاؤں گا۔

خاتون: پھر یہ دینار لے لو۔

سعد: کیوں؟ جاؤ یہ بھی لے جاؤ میں نے یہ دینار تمہیں اللہ کے لیے بخش دیئے۔

خاتون: اور میرا خاوند سمجھے گا کہ.....

سعد: چھوڑو اس بات کو مجھے تیرے خاوند کا نہیں بلکہ اللہ رب العالمین کا خوف ہے۔

اسے یقین دلانا کہ اللہ نے تیری عزت کو سلامت رکھا ہے۔

(غار میں)

سعود: اور پھر وہ تیرا مال لے گئی؟

سعد: ہاں اور اس وقت میرا دل آتش شوق سے پکھل رہا تھا۔

(ہاتھ اٹھا کر روتے ہوئے فریاد کرتا ہے) اے اللہ! اگر تو جانتا ہے کہ میں نے فقط

تیرے خوف سے اسے چھوڑ دیا تھا اور دینار بھی اسے بخش دیئے تھے تو تو اس چٹان کو غار

کے دہانے سے ہٹا دے اور ہمیں تجارت دے دے۔

سعود: فاروق ذرا ادھر دیکھنا چٹان سرک پڑی ہے۔ سعد تجھے مبارک ہو۔

فاروق: اللہ کریم تیرا شکر ہے۔

سعود: اب تو آسمان بھی نظر آنے لگا ہے۔

فاروق: البتہ آدمی یہاں سے نکل نہیں سکتا۔ کیونکہ جگہ اب بھی تنگ ہے اللہ کرے کہ

چٹان مزید کچھ سرک جائے۔

سعد: سعود بھائی اب تو!

فاروق: ہاں سعود بھائی اب تیری باری ہے۔

سعود: میرا ایک عمل ہے جو میں نے اپنے اللہ کے لیے کیا تھا اور ارادہ تھا کہ کسی سے

بیان نہ کروں گا۔ میں چاہتا ہوں کہ وہ عمل پوشیدہ ہی رہے۔

سعد: نہیں بھائی! ایسا نہ کرو بلکہ ضرور بیان کرو۔ دیکھتے نہیں ہو کتنی بڑی مصیبت

ہے۔ اگر تو اس کو یاد کر کے دعا نہ مانگے تو ہم اس مصیبت سے نجات کیسے پائیں

گے؟

سعود: میں کسی دور میں کاشت کاری کرتا تھا۔ میں نے اپنے کام کے لیے چند مزدور

رکھے جنہوں نے سارا دن کام کیا۔ جب شام ہوئی تو میں نے مزدوروں کو

مزدوری دے کر رخصت کر دیا۔ مگر ایک مزدور کے ساتھ تلخی کر بیٹھا جو مجھ سے

ناراض ہو کر بغیر مزدوری لیے چلا گیا۔ بعد میں مجھے اپنے کئے پر پشیمانی ہوئی۔

میں اس کی تلاش میں نکل پڑا لیکن وہ نہ مل سکا۔ میں نے اس کی مزدوری کو اپنی

تجارت میں شامل کر لیا اس نیت سے کہ وہ جب کبھی ملا اس کا حصہ اسے دے کر

اپنا قصور معاف کراؤں گا۔ اس تجارت میں اللہ تعالیٰ نے برکت دی اور میرے

ساتھ اس کا مال بھی بڑھ گیا۔ کچھ عرصہ کے بعد اسے کسی مصیبت نے گھیرا اور وہ

خود ہی اپنی سابقہ مزدوری لینے آ گیا۔

(عرصہ دراز کے بعد سعود کے کھیتوں میں سلمان کی آمد کا منظر)

سلمان: سعود کیا مجھے جانتے ہو؟

سعود: تو کون ہے؟ تو سلمان نہیں ہے؟

سلمان: ہاں میں سلمان ہی ہوں۔ یار تجھے میرا نام ابھی تک یاد ہے۔

سعود: بھی تو اتنی دیر کہاں رہا۔ میں تجھے تلاش کرتے کرتے تھک گیا۔

- سلمان: میری مزدوری کا صاع مجھے دے دیجئے۔ میں مصیبت کا مارا دوبارہ آیا ہوں۔
 تھوڑی سی رقم کے حصول کے لیے لمبی مدت کے بعد اپنے حق کا سوال کرنا
 نامناسب محسوس کرتا تھا لیکن مجبوریاں بہت کچھ کرا دیتی ہیں۔
- سعود: یہ گائیں، بکریاں اور چرواہے دیکھ رہے ہو؟
- سلمان: ہاں یار! تو بہت امیر ہو گیا ہے۔
- سعود: یہ سب تیرا مال ہے، جسے میں امانت سمجھ کر سنبھالتا رہا ہوں۔ یہ لے جاؤ اور مجھے
 اس امانت کے بوجھ سے سبکدوش کرو۔
- سلمان: مذاق نہ کرو سعود۔ میں مصیبتوں کا ستایا ہوا ہوں۔ ایسے تمسخر اور ٹھٹھے کی وجہ سے
 میرا آنے کو جی بھی نہیں چاہتا تھا لیکن مرتا کیا نہ کرتا۔
- سعود: اللہ کی قسم مذاق نہیں بلکہ یہ سب کچھ تیرا ہی ہے۔
- سلمان: واقعی سچ کہہ رہے ہو؟
- سعود: بالکل سچ ہے، اللہ کی قسم!
- سلمان: یار تو کس قدر دیانت دار ہے، آدھا خود رکھ لو۔
- سعود: نہیں سلمان، اللہ تعالیٰ تیرے مال میں برکت کرے۔
- سلمان: شاید تجھے ضرورت پڑ جائے۔
- سعود: افسوس اے سلمان! اگر اللہ تعالیٰ مجھے محتاج کر دیتا تو میں کس طرح آپ کے
 مال کی حفاظت کرتا۔

(غار کی طرف)

- سعد: اور پھر وہ سب بکریاں اور گائیں لے گیا؟
- سعود: ہاں اور مجھ سے میری بیوی مہینہ بھر ناراض رہی کہ تو نے سلمان سے آدھا مال
 کیوں نہ لیا اور میں نے کہا کہ اللہ تعالیٰ کشائش اور فراوانی بخشے والا ہے۔
- فاروق: بھائی آپ کا عمل تو ہمارے اعمال سے بڑھ گیا۔ دعا کرو کہ اللہ تعالیٰ اس

مبارک عمل کی برکت سے مصیبت دور کر دے۔

سعود: (روتے ہوئے ہاتھ اٹھاتا ہے اور کہتا ہے) اے اللہ اگر تو جانتا ہے کہ میں نے یہ سب کچھ تجھے راضی کرنے کی خاطر کیا تھا تو اس سینکڑوں من وزنی چٹان کو غار کے دہانے سے ہٹا دے۔

سعد: (خوشی سے چلاتے ہوئے) دیکھو چٹان ہٹ گئی اور راستہ بن گیا۔ الحمد للہ! الحمد للہ!

فاروق: اللہ کریم تیرا بہت بہت شکر یہ جو تو نے ہمیں زندہ درگور ہونے سے بچالیا۔ تینوں خوشی سے اچھلتے ہوئے باہر آ کر ایک دوسرے سے بغل گیر ہوتے ہیں اور خوشی خوشی اپنی بستیوں کی طرف چلے جاتے ہیں۔

☆.....☆.....☆

مظلوم کا انتقام

معز الدولہ کے دور حکومت میں بغداد اور اس کے اطراف میں چوری اور ڈاکہ زنی کی وارداتیں عام ہونے لگیں۔ خطرناک مجرموں نے لوگوں کا ناک میں دم کر رکھا تھا۔ اس صورت حال کا تدارک کرنے کے لیے حکومت وقت نے ایک سخت گیر پولیس افسر کو بغداد میں سپرنٹنڈنٹ مقرر کر دیا جس نے زبردست آپریشن کر کے خطرناک ڈاکوؤں اور مجرموں کو پکڑ کر جیل میں بند کر دیا۔ پھر خلیفہ وقت سے ان کو نشان عبرت بنانے اور ان کے سر قلم کرنے کی اجازت طلب کی، جو اسے مل گئی۔

چنانچہ اس نے بیس ڈاکوؤں کو دریائے دجلہ کے پل پر سولی دینے اور انہیں قتل کرنے کے لیے جیل سے نکالا اور پولیس کے ایک دستے کی نگرانی میں انہیں پل پر سولی کے تختوں پر جکڑوا دیا تاکہ عام لوگ ان کے حشر سے عبرت حاصل کریں۔ ابھی آدھی رات نہ گزری تھی کہ پولیس اہلکاروں اور تھانیداروں کی آنکھ لگ گئی اور وہ سو گئے۔ انہیں اس وقت جاگ آئی جب ایک مجرم کسی حیلہ سے رسہ کاٹ کر چھلانگ لگاتا ہوا نیچے آگرا اور اٹھ کر دوڑنے لگا۔ انہوں نے دیکھا تو اس کے پیچھے بھاگے لیکن اس کی قسمت میں ابھی زندگی کے کچھ دن باقی تھے وہ ہاتھ نہ آیا۔ اس کا پیچھا کرنے والوں نے سوچا کہ ہم اس کے پیچھے اگر بھاگتے رہے تو کہیں دوسرے مجرم بھی ایسے ہی فرار نہ ہو جائیں۔ چنانچہ وہ واپس پل پر آگئے اور باقی مجرموں کی نگرانی کرنے لگے فرار ہونے والے مجرم کے متعلق وہ سوچنے اور آپس میں کہنے لگے: ”صاحبو! ہمارا سپرنٹنڈنٹ سخت گیر انسان ہے۔ صبح اس نے ڈاکوؤں کی گنتی کرنی ہے، اگر بیس پورے نہ ہوئے تو وہ ہمارا ایسا حشر کرے گا کہ دنیا دیکھے گی۔“

☆ اس قصے کا اصل المطالعة العربية مطبوعه الرياض سعودی عرب میں ہے۔

وہ کہے گا کہ تم نے رشوت لے کر مجرم بھگا دیا ہے۔ اگر ہم نے جان بچانے کے لیے اقرار کر لیا تو بھی مارے جائیں گے اور اگر اقرار نہ کیا تو بھی! وہ مسلسل پتو اتار رہے گا اور اس وقت تک نہیں چھوڑے گا جب تک ہم اقرار نہ کریں گے۔ چنانچہ ان کی آپس میں یہ رائے ٹھہری کہ وہ خود بھاگ جائیں۔ مگر جائیں کہاں؟ ہر جگہ پکڑے جائیں گے۔

قاضی بہلول نے جو اس وقت پولیس اہلکار تھا، پولیس افسر کو رائے دی کہ جناب من! ہمیں چاہئے کہ گلیوں، سڑکوں پر نکل جائیں اور کسی بد نصیب کو پکڑ لائیں اور اسے یہاں سولی پر جکڑ دیں کیونکہ آدھی رات گزر چکی ہے۔ لوگ اپنی اپنی خواب گاہوں میں سوئے ہوئے ہیں۔ کسی کو کیا پتہ کہ رات کو یہاں کیا واقعہ پیش آیا۔ صبح کو پولیس کا سپرنٹنڈنٹ آئے گا تو کہہ دیں گے کہ جناب آپ نے ہمیں بیس مجرم دیئے تھے اور یہ پورے بیس (۲۰) ہیں۔

چنانچہ چند پولیس اہل کار سڑکوں اور گلیوں میں اپنا شکار ڈھونڈنے نکل پڑے اور چلتے چلتے پل عبور کر کے شہر کے مغربی حصہ تک پہنچ گئے۔ وہاں انھیں پل کے نیچے ایک بد قسمت آدمی پیشاب کرتا نظر آیا، جسے انہوں نے پکڑ لیا اور اسے مارنے پینٹنے لگے۔ اسے یوں کھینچنے لگے جیسے قصاب بکرے کو مذبح خانے لے جا رہا ہو۔

وہ آدمی روتے اور چیختے ہوئے پوچھنے لگا: ظالمو! میرا گناہ کیا ہے؟ لیکن اس کی ایک بھی نہ سنی گئی اور بیس کی گنتی پوری کرنے کے لیے اسے لاکر سولی پر جکڑ دیا گیا۔ وہ طلوع آفتاب تک اتنا رویا اور چلایا کہ پولیس اہل کاروں کے کلیجے پھٹے جا رہے تھے۔ کیونکہ وہ سمجھتے تھے کہ یہ ایک بے گناہ اور مظلوم شخص ہے اور صبح اس کی بھی گردن اڑا دی جائے گی لیکن اسے چھوڑا بھی نہیں جاسکتا تھا کیونکہ اس صورت میں ان کو اپنی جانوں کا خطرہ تھا۔

طلوع آفتاب کے بعد لوگ جمع ہونے لگے اور تھوڑی دیر بعد سپرنٹنڈنٹ پولیس بھی آ گیا۔ اسے دیکھ کر وہ شخص بری طرح چیخا، رویا اور یوں فریاد ہی ہوا:

تمہیں واسطہ ہے اس دن کا جس دن آپ نے بھی اللہ کے سامنے کھڑا ہونا ہے۔ میری بات سن لیں۔ میں بے گناہ ہوں اور ان لوگوں میں شامل نہیں جن کے متعلق سولی

دینے اور قتل کرنے کا حکم دیا گیا ہے۔ میں تو اتفاقاً ان کے ہاتھ آ گیا ہوں اور انہوں نے مجھے یہاں جکڑ دیا ہے۔

سپرٹنڈنٹ پولیس نے پوری کہانی سن کر باقی مجرموں کی گردنیں قلم کر دیں اور اسے اپنے سامنے کھڑا کرنے کا حکم دیا تاکہ مزید تفتیش کی جاسکے۔ اس دوران اس نے پولیس انسپکٹر اور اس کے اہل کاروں کو سرزنش کی کہ تم نے رشوت لے کر ملزم بھگا دیا ہے اور اس کی جگہ بے قصور آدمی کو پکڑ کر سولی پر چڑھا دیا۔ اس کا جواب پولیس انسپکٹر اور اس کے ماتحت عملے نے یہ دیا کہ صاحب اس کا کیا ہے، سب ہی مجرم اپنے آپ کو بے گناہ کہتے ہیں۔ آپ نے ہمیں بیس آدمی دیئے ہیں، سو وہ سب حاضر ہیں۔

تاہم پولیس آفیسر (S-P) نے مزید تفتیش کے لیے جیل سے باقی قیدیوں اور دربانوں کو اپنے سامنے حاضر کیا اور ان سے پوچھا: ”کیا یہ شخص ان مجرموں میں سے ہے جو آپ کے ساتھ جیل میں تھے اور میں نے ان کے قتل کا حکم دیا تھا؟“

تمام دربانوں اور قیدیوں نے باری باری اس کا چہرہ بغور دیکھا اور متفقہ رائے دی کہ نہیں جناب یہ ان لوگوں میں سے نہیں جن کے قتل کا آپ نے حکم صادر کیا تھا کیونکہ وہ سب ہمارے ساتھ نظر بند رہے ہیں اور ہم انھیں اچھی طرح جانتے پہچانتے ہیں۔

پولیس آفیسر نے مکمل شہادتیں ملنے پر اسے چھوڑ دیا لیکن مزید پوچھ گچھ کے لیے اسے اپنی پکھری میں حاضر کر لیا اور پوچھا:

ہم نے مکمل شہادتیں ملنے کے بعد تجھے چھوڑ دیا ہے لیکن یہ تو بتا کہ تو آدھی رات کو یہاں کیوں آیا تھا؟ کیا تیرا گھبراہٹ نہیں جہاں تو رات گزارتا، ادھر سنسان اور ویران جگہ پر تو کیسے پہنچ گیا؟

جناب میں اپنی کشتی میں سویا ہوا تھا اور مجھے رفع حاجت ہوئی۔ میں باہر آ کر بیٹھا ہوا تھا کہ انہوں نے مجھے پکڑ لیا۔

پولیس آفیسر: لیکن تو اپنی کشتی ہی میں کیوں رات بسر کر رہا تھا؟ یہاں کشتی کھڑی

کرنے کی کیا ضرورت پیش آئی؟

ملزم: جناب بس میں اپنی کشتی ہی میں رات بسر کر رہا تھا لہذا رفع حاجت کے لیے ادھر نکلا تو انہوں نے مجھے پکڑ لیا۔

اس سپرنٹنڈنٹ کا طریقہ کار یہ تھا کہ تفتیش کے وقت ملزم کے پیچھے کوڑا بردار جلا دوں کو یہ سمجھا کر کھڑا کرتا کہ جب میں اپنا سر کھجلاؤں تو ملزم پر پوری قوت سے کوڑا برسادینا۔ اگر ملزم سچ سچ بتا دے تو ٹھیک ورنہ وہ دو یا تین دفعہ پوچھنے کے بعد پھر سر کھجلا تا اور کوئی جلا د اس پر کوڑے برسادیتا اور وہ آفیسر خود جلا د سے کہتا:

ارے اسے کیوں مارتا ہے۔ ابھی مجھے پوچھ تو لینے دو۔ اللہ تیرے ہاتھ پاؤں کاٹے رک جا! اور ملزم سے کہتا آگے آ اور سچ بتا، تیری جان چھوٹ جائے گی۔ الغرض پولیس آفیسر نے اس سے دو یا تین مرتبہ پوچھنے کے بعد اپنا سر کھجلا یا تو جلا د نے پوری قوت سے اس پر کوڑا برسادیا جس کی شدت سے وہ یوں چلایا جیسے اس کی جان نکلنے والی ہو۔

سپرنٹنڈنٹ نے بظاہر جلا د کو ڈانٹ پلائی اور کہا ”اس بے گناہ کو کیوں مارتا ہے، اللہ تیرا برا کرے یہ تو سچ سچ بتانے والا تھا، رک جا۔

ارے! آگے آ اور سچ سچ بتاتا کہ تیری جان جلدی چھوٹے اور تو اپنی راہ لے۔

ملزم: اگر میں سچ سچ بتاؤں تو آپ اللہ کے نام پر وعدہ کرتے ہیں کہ مجھے امان مل جائے گی اور میرے ہاتھ پاؤں سلامت رہیں گے؟

سپرنٹنڈنٹ: ہاں بالکل! سچ سچ بتاؤ۔

ملزم نے اپنی کہانی یوں بیان کی: ”صاحب میں فلاں گھاٹ پر چلنے والی کشتی کا ملاح ہوں۔ گزشتہ رات میں چاند کی چاندنی میں کشتی رانی کر رہا تھا کہ مجھے ساحلی محلے کی طرف سے آواز سنائی دی۔ میں اس طرف گیا تو ایک اجنبی نے مجھے ایک درہم دیا اور کہا کہ اس عورت اور اس کی دو بچیوں کو باب شامیہ پر چھوڑ آؤ۔ چنانچہ میں اسے لے کر چل پڑا۔ ابھی تھوڑا ہی سفر طے کیا تھا کہ اس عورت نے اپنے چہرے سے نقاب اتارا۔ جونہی میری نظر

اس پر پڑی تو مجھے اپنے پر قابو نہ رہا۔ میری نیت میں فتور آ گیا اور کشتی کو موڑ کر دریا کے وسط میں لے گیا۔ کشتی کے چپو اندر رکھ کر عورت سے حرام کاری کا مطالبہ کر دیا جسے وہ نہ مانی اور سختی سے انکار کرنے لگی۔ میں نے پورا جتن کیا لیکن وہ اپنا دفاع کرتی رہی۔ میں نے اس سے پوچھا یہ دونوں بچیاں کس کی ہیں؟ اس عورت نے بتایا یہ دونوں میری بچیاں ہیں۔

میں نے کہا یا تو مجھے موقع دے ورنہ میں تیری اس بچی کو دریا میں غرق کر دوں گا۔ لیکن وہ نہ مانی اور سختی سے انکار کرتی رہی چنانچہ میں نے ایک بچی کو اٹھا کر دریا میں پھینک دیا۔ جب وہ چیختی تو میں بھی اس کے ساتھ ہی چیخ پڑا تاکہ اگر کوئی آواز سن بھی لے تو سمجھ نہ سکے کہ ماجرا کیا ہے اور اس کے منہ پر ہاتھ بھی رکھ دیا۔ وہ روتی ہوئی خاموش ہو گئی۔ میں نے پھر مطالبہ کیا تو اس نے کہا اللہ کی قسم! ایسا نہیں ہو سکتا۔

میں نے اس کی دوسری بچی بھی پکڑی اور اسے دھمکی دے کر مطالبہ کیا کہ اگر موقع نہ دے گی تو اسے بھی غرق کر دوں گا۔ جب اس نے انکار کیا تو میں نے دوسری کو بھی دریا میں پھینک دیا۔ وہ چیختی اور واویلا کرنے لگی تو میں نے اس کے منہ پر ہاتھ رکھ دیا وہ کہنے لگی اگر تو مجھے قتل بھی کر دے تو میں تجھے موقع نہیں دوں گی۔ میں نے اس عورت کے ہاتھ پکڑے اور اسے دریا میں پھینکنے پر تیار ہو گیا۔ وہ ہمت ہار گئی اور اس نے ڈر کر اپنے آپ کو میرے حوالے کر دیا اور میں نے حرام کاری کی خواہش پوری کر لی۔

..... روز اول سے شیطان کا موثر طریقہ رہا ہے کہ وہ انسانوں کو اپنے جال میں پھنسانے کے لیے عورت کو ذریعہ بناتا ہے اور جب کوئی انسان اس کے جال میں پھنس جاتا ہے تو وہ اسے یوں اندھا کر دیتا ہے گویا نشے میں مدہوش آدمی کہ پھر اپنے انجام کا پتہ ہی نہیں رہتا۔ کتنے عاشقوں اور معشوقوں کو اس نے یہی وہم ڈالا کہ کسی کو تمہارا کیا پتہ؟ اگر کسی کو پتہ چل گیا تو کوئی تمہارا کیا بگاڑ سکتا ہے؟

ایک دفعہ کسی عورت کو اس کے خاوند نے بدکاری کرتے ہوئے موقع پر پکڑ لیا۔ تو وہ اپنے خاوند کے سامنے یوں اکڑ کر سامنے آئی جیسے چوہا شراب پی کر بلی کے سامنے کھڑا ہو

جاتا ہے۔ اس کا آشنا تو کپڑے چھوڑ کر فرار ہو گیا لیکن یہ بد قسمت خاوند کو لٹکارنے لگی۔ خاوند کے ہاتھ میں چھرا تھا، جو اس نے عورت کے سینے میں پھوست کر دیا اور اس کی لاش ٹکڑے ٹکڑے کر دی۔

نبی مکرم ﷺ نے سچ فرمایا ہے کہ جب کوئی مرد کسی اجنبی عورت سے تنہائی میں ملتا ہے تو ان میں تیسرا شیطان ہوتا ہے۔ اس واقعہ سے عبرت حاصل کرنی چاہئے کہ اپنی عورتوں کو تنہا سفر پر بھیجنا کس قدر خطرناک ہے اور ان کو پردہ نہ کرانا کتنے خطرات کا پیش خیمہ ہے۔ اس ملاح پر شیطان یوں سوار ہوا کہ اس نے جب تک شیطنیت پوری نہ کر لی اسے انجام کار سے مدہوش رکھا ورنہ یہی ملاح ہزاروں مردوں عورتوں کے اجتماعی قافلوں کو منزل مقصود تک پہنچا چکا تھا چنانچہ اس نے بتایا:

جب میں نے اپنی ہوس پوری کر لی تو دل میں خیال آیا کہ اب اس عورت کو اگر منزل مقصود تک پہنچانے جاتا ہوں تو یہ وہاں مجھے پکڑ وادے گی۔ اگر واپس لے جاتا ہوں تو بھی مارا جاؤں گا۔ خلاصی کی راہ یہی ہے کہ اسے بھی غرق کر دوں۔ چنانچہ میں نے اس کے ہاتھ اور پاؤں باندھ کر اسے دریا میں پھینک دیا۔ پھر خطرہ پیدا ہوا کہ اب یہاں رہا تو پہچانا جاؤں گا اور رثاء مجھے پکڑ کر پوچھ گچھ کریں گے تو سوچا کہ کشتی کو کسی نہر میں ڈال کر اندرون شہر پہنچ جاؤں اور غائب ہو جاؤں۔ بس اسی تگ و دو میں مصروف تھا کہ مجھے اس جگہ پہنچ کر قضائے حاجت کی مجبوری آڑے آئی اور میں کشتی سے نکل کر یہاں حاجت سے فراغت حاصل کر رہا تھا کہ انہوں نے آ کر مجھے پکڑ لیا اور اس فرار ہونے والے ڈاکو کی جگہ سولی پر جکڑ دیا۔

بادی النظر میں یہ شخص بے تصور پکڑا گیا تھا اور اس کی آہ و فغاں کو سن کر پولیس والوں کے دل پکھل رہے تھے اور سولی پر اس کی چیخ پکار درود یوار کو ہلار ہی تھی۔ لیکن رب العالمین کی بارگاہ میں یہ سنگدل مجرم تھا۔ اس نے کتنے بے گناہوں کو قتل کیا تھا جن کا کوئی قصور نہ تھا اور اس عزت پر ڈاکہ ڈالا جس پر اس کا کوئی حق نہ تھا۔ بظاہر ان مظلوموں کا دادرس نظر نہیں محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

آسکتا تھا۔ پکڑنے والے ارادتا اسے پکڑنے نہ آئے تھے لیکن مظلوموں کی آپس عرش الہی سے جانکراتی ہیں اور اللہ رب العزت اپنے جلال کی قسم کھا کر کہتا ہے کہ میں ان کی مدد کر کے رہوں گا اگرچہ کچھ دیر بعد ہی سہی۔

اگر اللہ چاہتا تو اسی وقت اس ظالم کو انجام تک پہنچا دیتا لیکن اس نے دنیا والوں کو بتانا بھی ہوتا ہے کہ اپنے پاؤں پر کلبھاڑی مارنے والوں کا انجام یوں بھی ہو سکتا ہے۔ تاکہ وہ شرع کے احکام کو معمولی نہ سمجھیں۔ نہ تو عورتیں اکیلی سفر کریں اور نہ غیر محرم ڈرائیوروں کے ساتھ بیٹھیں اور نہ وہ ننگے منہ ہی پھرتی رہیں۔

S-P نے ظالم کی کہانی اس کی اپنی زبانی سن کر تسلی دی اور کہا میرے اور تیرے درمیان معاملہ کیسا تھا؟ جاؤ سلامتی کے ساتھ۔ جب وہ واپس پلٹ گیا تو اس نے اسے واپس بلایا اور کہا:

نوجوان تو نے جاتے ہوئے ہمارے حق کا بھی خیال نہ رکھا کہ ہم تجھ سے حلف لیں کہ آئندہ ایسا نہ کرنا۔ وہ واپس لوٹ آیا تو پولیس آفیسر نے کہا پکڑ لو اس سنگدل ظالم کو اور اس کے ہاتھ کاٹ دو۔

جب پولیس اہل کاروں نے اسے پکڑا اور اس کے ہاتھ کاٹنے شروع کیے تو وہ بولا: جناب! تم بدعہدی میں میرے ہاتھ کاٹ رہے ہو جبکہ تم نے مجھے امان دی تھی۔ S-P نے کہا:

اے خونخوار کتے! تیرے جیسے کے لیے امان کہاں؟ تین بے گناہوں کو تو مار چکا اور عزت لوٹ چکا ہے۔ چنانچہ پہلے تو اس کے ہاتھ پاؤں کاٹے گئے اور پھر اس کی گردن کاٹ کر اسے آگ میں جلا دیا گیا۔ یوں ظالم درندے کا قصہ تمام ہوا۔



عالم ربانی کی بے نیازی

شام کے دارالحکومت دمشق میں یہ خبر جنگل میں آگ کی طرح پھیل گئی کہ عثمانی خلیفہ کو لٹکانے والا جرنیل اور شام کا فاتح ابراہیم پاشا اپنے لاؤ لشکر سمیت حضرت علامہ سعید حلبی کی زیارت کو آ رہا ہے۔

مصری افواج کا سپہ سالار ابراہیم پاشا بڑا سخت گیر اور ظالم انسان تھا۔ توحید پرستوں کا ازلی دشمن اور صلیبیوں کا آلہ کار۔ اسی ظالم نے حجاز مقدس میں اسلامی حکومت کو ختم کیا، رعیہ کے شہداء کی پاکیزہ لاشوں کو توپوں سے اڑایا، گھوڑوں کی ناپوں سے ان کی بے حرمتی کی تھی اور جو کام صلیبیوں سے نہ ہو سکا وہ اس ظالم نے کر دکھایا۔

شیخ کے تلامذہ اور عقیدت مند آپس میں صلاح مشورہ کرنے لگے کہ درپیش صورت حال میں کیا کیا جائے؟ ابراہیم پاشا بڑا ظالم حکمران ہے اور حضرت العلام شیخ سعید ایک عالم ربانی ہیں۔ کسی دنیا دار کی خوشامد کرنا ان کے خمیر میں نہیں ہے۔ ایسا نہ ہو کہ وہ حضرت کی خود داری اور بے نیازی کی بنا پر کمینگی پر اتر آئے۔ کیونکہ اکثر لوگ مال و دولت اور زرق برق پوشاکوں اور عمدہ گاڑیوں کو دیکھ کر انسان کی قدر و منزلت کا اندازہ لگاتے ہیں لیکن حضرت سعید کا معاملہ ان کے برعکس تھا۔ وہ آدمی کی قدر و منزلت کا اندازہ جاہ و منصب اور عہدہ و حکمرانی سے نہیں بلکہ ذاتی سیرت و کردار اور ایمان و تقویٰ سے لگاتے تھے۔

کسی کی سمجھ میں نہیں آ رہا تھا کہ کیا کیا جائے؟ چند احباب کی رائے یہ تھی کہ ابراہیم پاشا سے گزارش کی جائے کہ وہ یہ ارادہ ترک کر دے لیکن بلی کے گلے میں گھنٹی کون باندھے۔ پاشا اپنے محل میں ہے اور چاروں طرف

سیکورٹی فورس اور مسلح باڈی گارڈ تعینات ہیں۔ وہ کسی کو اندر جانے کی اجازت نہیں دیتے۔ ایک تجویز پیش ہوئی کہ حضرت شیخ کی خدمت میں عرض کی جائے، وہ دفعہ شرکومد نظر رکھتے ہوئے پاشا کا استقبال کریں! لیکن شیخ کو یہ مشورہ کون دے؟

حضرت العلام شیخ سعید کا رعب و دبدبہ اور ہیبت بادشاہوں سے کہیں زیادہ تھی۔ بادشاہوں کے گرد سیکورٹی تعینات ہے تو شیخ کے گرد فرشتے ہیں جو علم کی فضیلت کی وجہ سے اس پر سایہ کیے رہتے ہیں۔ بالآخر انہوں نے معاملہ حضرت شیخ اور ابراہیم پاشا پر چھوڑ دیا۔ حکومتی کارندے راستوں کو سجانے لگے اور دونوں طرف جھنڈے گاڑ کر اعلیٰ اقسام کے پھول منگوانے لگے تاکہ انہیں ابراہیم پر نچھاور کر سکیں۔ چنانچہ تھوڑی دیر بعد وہ عوام کے ٹھانٹھیں مارتے ہوئے سمندر اور سرکاری پروٹوکول کے ساتھ شیخ کی طرف چلنے لگا۔ جب وہ مسجد کے دروازے پر پہنچا تو مسجد کا چھوٹا سا دروازہ زبان حال سے یوں گویا ہوا:

”پاشا! واپس چلا جا۔ یا اپنی خدائی پیچھے ہٹا دے اور اللہ تعالیٰ کے گھر میں خاکسار اور عاجز بن کر داخل ہو۔ کیا تجھے شرم نہیں آتی کہ تو زرق برق پوشاکوں میں ملبوس ہو کر اور پھر ہزاروں غلاموں کو ساتھ لے کر اللہ تعالیٰ کے گھر میں ٹہکا دکھانا چاہتا ہے۔“

اسلام تو حید اور مساوات کا علمبردار ہے جب کہ جاہلیت، شرک اور طبقاتی کشمکش کی ذمہ دار ہے۔ گویا دونوں آگ اور پانی کی طرح متضاد ہیں۔ جب دونوں کا ٹاکرا ہو جائے تو ایک چیز ٹھہر جاتی ہے اور دوسری چلی جاتی ہے۔ تو حید پرست مسلمان اپنے آپ کو اللہ تعالیٰ اور اس کے نیک بندوں کے سامنے حقیر سمجھتا ہے جبکہ مشرک پیرو پروہت، لوگوں کو اپنی پرستش کے آداب سکھاتا ہے کہ کس طرح اسے زندگی میں پوجا جائے اور مرنے کے بعد اس کا عالی شان مقبرہ بنایا جائے اور عرس کرایا جائے۔

راوی بیان کرتا ہے کہ پاشا تھوڑی دیر کھڑا ہو کر سوچتا رہا۔ پھر اپنے مسلح باڈی گارڈز کو بٹھرا کر ننگے پاؤں مسجد میں داخل ہو گیا۔ اس وقت حضرت العلام شیخ سعید حلبي رضی اللہ عنہ چٹائی

پر گول تکیے کے ساتھ ٹیک لگا کر پاؤں پھیلائے ہوئے تھے اور طلباء سے ارشاد فرما رہے تھے:

”جب آدمی صدق دل سے اللہ رب العزت سے ڈرے تو ساری دنیا اس سے ڈرتی ہے کیونکہ جب وہ کسی بڑی چیز کو دیکھتا ہے تو کہتا ہے اللہ اکبر تو یہ کلمہ اس بڑی چیز کو چھوٹا کر دیتا ہے۔“

اللہ اکبر! یہ کلمہ عظمت الہی کو آشکار کرتا ہے لیکن افسوس کہ اکثر مسلمان اس کے سیاہی سے لکھے ہوئے حروف کی تلاوت تو کرتے ہیں مگر معنی کی طرف غور نہیں کرتے تاکہ ان کے دلوں پر اللہ کے جاہ و جلال کا اثر ہو۔

یہ کلمہ جسے عادتاً اکثر مسلمان دن میں پچاسی (۸۵) مرتبہ زبان سے ادا کرتے ہیں اور اسے تیس مرتبہ مسجد کے مینار سے سنتے بھی ہیں۔ یہ اللہ تعالیٰ نے اسی لیے تو فرض کیا ہے کہ ہر مسلمان اس حقیقت کو جان لے کہ اس دنیا میں اللہ سے بڑا کوئی نہیں اور جو کوئی اللہ والا بن جائے تو نہ اسے حکومت کی پروا، نہ مرض کا خوف اور نہ تنہائی کی وحشت۔ اگر مسلمان اس کلمہ کے حقیقی معنی سمجھ لے تو سوال ہی پیدا نہیں ہوتا کہ وہ مخلوق کے سامنے بچھتا پھرے اور روساء کی کوٹھیوں کا طواف کرتا پھرے۔

ایک آدمی گویا ہوا: حضرت اگرچہ اسے بادشاہ قتل کر ڈالے یا بیماری اسے ختم کر دے؟

حضرت نے ارشاد فرمایا: سبحان اللہ! بھلا مسلمان قتل سے ڈر سکتا ہے یا موت کو برا سمجھ سکتا ہے؟

بلاشبہ موت ایک خوفناک حقیقت ہے کیونکہ یہ لذتیں توڑ دیتی اور دنیا سے جدا کر ڈالتی ہے مگر یہ کافر کے لیے خوفناک چیز ہے۔ کیونکہ اس کے سامنے دنیا ہی دنیا ہے آگے کچھ نہیں۔ اور مسلمان، سبحان اللہ! وہ تو اس کا منتظر رہتا ہے تاکہ اس کے ذریعے اپنے ابدی گھر میں پہنچے۔ وہ ریل کے مسافر کی طرح دنیا کے اسٹیشن پر بے قرار کھڑا رہتا ہے تاکہ وہ

اپنے اصل گھر پہنچ جائے اور دوستوں، عزیزوں اور بزرگوں کی ملاقات کرے۔

جس کا یہ حال ہو وہ موت کو برا کیوں سمجھے گا؟ وہ تو اس میں اپنی ولادت جدیدہ سمجھتا ہے۔ ہم نے اپنے بزرگوں سے سنا ہے کہ افضل شہید وہ ہے جو ظالم بادشاہ کے سامنے کلمہ حق کہہ دے اور وہ ظالم اسے قتل کر دے!

ابراہیم پاشا ناک اونچی کر کے متکبرانہ انداز میں شیخ کے پاس کھڑا رہا۔ جب شیخ کی نظر اس پر پڑی تو مطلق پروانہ کی اور اسے عام آدمیوں کی طرح بیٹھنے کا اشارہ کیا۔ جس پر وہ فوراً بیٹھ گیا اور حاضرین میں اس طرح نظر گھمانے لگا جیسے کوئی گمشدہ چیز تلاش کر رہا ہو۔ نہ تو کوئی اسے دیکھ کر کھڑا ہوا، نہ ہی کسی نے استقبال کیا۔ نہ کسی نے سلیوٹ کیا اور نہ ہی کسی طالب علم ہی نے کوئی پروا کی کہ کون آیا ہے؟ شیخ انھیں اپنے زور بیان سے ایسے مقام پر لے گیا تھا جہاں سے یہ دنیا کو ایسے دیکھ رہے تھے جیسے ہوائی جہاز کا مسافر زمین کو دیکھتا ہے یا کوئی باز کسی گھونسلے کو دیکھتا ہے

ابراہیم پاشا چاروں طرف نظر دوڑانے لگا حتیٰ کہ اس کی نگاہیں شیخ کے پھیلے ہوئے پاؤں پر اٹک گئیں۔ وہ شیخ کے اس انداز کو تکبر اور غرور پر قیاس کر کے پیچ و تاب کھانے لگا کہ کوئی اٹھے اور شیخ کے پاؤں کاٹ دے۔

پاشا اس منظر کو روحانی آنکھ کی بجائے مادی آنکھ سے دیکھ رہا تھا۔ روحانی آنکھ سے دیکھتا تو ضرور اپنے محل اور تخت اور شیخ کے مکان اور چٹائی میں فرق کو محسوس کرتا اور اسے اپنی فوج، محافظوں اور شیخ کے شاگردوں اور عقیدت مندوں میں واضح فرق نظر آتا۔ وہ اس خیال میں مگن تھا کہ شیخ کی کل دنیا میری اس تلوار کے سامنے کیا حیثیت رکھتی ہے۔ جس کے سامنے عثمانی خلیفہ کی فوجیں نہ ٹھہر سکیں۔ اس کے انھی خیالات پر شیخ کے یہ الفاظ بجلی بن کر گرے: اللہ کی حکمت بالغہ اور قدرت کاملہ پر قربان جائیے، اس نے انسان کو بھی دیگر حیوانوں کی طرح پیدا فرمایا ہے، لیکن اس میں آگ اور پانی کو جمع کر دیا اور اس کے ساتھ شیطان اور فرشتہ مقرر کر دیا۔ تو جس انسان کا مقصد آتش شہوت کو بجھانا اور شکم پروری کرنا

ہو، خواہ حلال طریقہ ہو یا حرام، وہ تو گدھا ہوا جو پیٹ بھرنے کی خاطر ہر جگہ چرتا ہے اور تسکین شہوت کے لیے ہر گدھی کے پیچھے دوڑتا ہے۔ ایسے انسان میں شیطان موجود ہے فرشتہ نہیں۔ اس سے تو بچھو اور زبور ہی بہتر ہیں کیونکہ ان کا ٹھکانا مٹی ہے اور اس کا ٹھکانا جہنم۔

البتہ جو کوئی اس دنیا میں طفل مکتب کی طرح نیک زندگی اور آخرت سنوارنے کے لیے سعی و عمل کرتا ہے وہ اصل انسان ہے اور پھر حیرت انگیز امر یہ ہے کہ ہر انسان کے ساتھ خواہ وہ کتنا ہی فاسق اور ظالم ہو فرشتہ متعین کر دیا ہے جو اسے حیوانیت سے ہٹنے اور انسانیت اختیار کرنے کی نصیحت کرتا ہے۔ ایک شاعر اسی مفہوم کو اس طرح ادا کرتا ہے۔

لَا تَنْتَهِي النَّفْسُ عَنْ غَيْبِهَا
مَا لَمْ يَكُنْ مِنْهَا زَاجِرٌ

”یعنی جب تک انسان کے اندر اسے کوڑا لگانے والا موجود نہ ہو اس وقت تک کوئی چیز اسے نافرمانی سے نہیں روکتی۔“

ایسے لوگوں کا ٹھکانا جنت ہے اور جنت محض آرزوؤں اور امیدوں سے حاصل نہیں ہوتی بلکہ اللہ تعالیٰ کے فضل اور کوشش سے ملتی ہے۔ بتاؤ! بھلا کوئی طالب علم سارا سال لہو و لعب میں بسر کرے اور امتحان میں کامیابی کی امید رکھے تو وہ کامیاب ہو جائے گا؟ اسی طرح شکاری تیر، کمان رکھ کر لیٹ جائے اور خوابوں میں ہرن شکار کرتا پھرے تو کیا اسے واقعی ہرن کا شکار مل جائے گا؟

ایک آدمی بولا: حضرت دل سخت ہو گئے ہیں، ان کا علاج کیا ہے؟

فرمایا: شیطان، آدمی کو دوسو سوسوں سے گمراہ کرتا ہے کہ تم عالم ہو، تمہارا سونا بھی عبادت ہے۔ تم توحید پرست ہو، تم جہنم میں نہیں جا سکتے۔ تمہیں عمل کی کیا ضرورت ہے، تم اس کے دھوکے میں نہ آؤ بلکہ صحت میں بیماری اور زندگی میں موت کو یاد رکھو۔ ہمارے اسلاف کرام کے دل جب سخت ہو جاتے تو وہ مریضوں کی عیادت یا قبرستان کا رخ کرتے۔ اس لیے تم

بھی اپنے آپ کو بیماری اور موت کی یاد دلاؤ کیونکہ مومن ہمیشہ خوف اور امید کے درمیان رہتا ہے اور یہ دونوں چیزیں نہ رہیں تو خواہش پرست بن جاتا ہے۔

ہم نے ایک بزرگ کے متعلق سنا ہے کہ وہ رات کو اپنی انگلی آگ پر رکھتا اور کہتا کہ اے جان تو اس آگ کو تو برداشت نہیں کر سکتی! تو جہنم کی آگ کیونکر برداشت کر سکتی ہے۔ مومن آدمی اپنی آتش شہوت کو آب جنت کی ٹھنڈک سے بجھا دیتا ہے یا دوزخ کی آگ سے اسے راکھ بنا ڈالتا ہے۔ انسان میں عقل ہو تو وہ انسان ہے ورنہ حیوان! اگر اس میں عقل ہو اور ایمان نہ ہو تو انسان محض گندے پانی کا قطرہ ہے جو آخر میں بدبودار لاش ہوگا۔

حکومت بذات خود نشہ ہے تو جس کو یہ نشہ چڑھ جائے اور وہ اپنے آپ کو مخلوق بالا سمجھنے لگے تو اسے سوچنا چاہیے کہ میری طاقت اللہ کے مقابلے میں کیا ہے۔ اللہ تعالیٰ نے نمرود جیسے بادشاہ کو چھڑ جیسی مخلوق سے ہلاک کر دیا۔ چند روزہ زندگی کی ٹھاٹھ باٹھ سے انسان کو اپنی اصل حیثیت نہیں بھولنی چاہئے۔ انسان کی اصل بھی مٹی ہے بالآخر مٹی ہی میں اسے مل جانا ہے۔

شیخ کے طرز بیان سے بادشاہ کی گھٹن دور ہو گئی۔ اب وہ اپنے آپ کو ٹھانھیں مارتے ہوئے سمندر میں غرق ہوتا محسوس کر رہا تھا اور شیخ کو اپنا نجات دہندہ۔ اسے مادیت کے اندھیرے میں روحانیت کی کرن نظر آنے لگی۔ وہ عقیدت مندوں کی طرح گھٹنوں کے بل بیٹھ گیا اور وعظ سننے لگا۔ اسے شیخ کے پھیلے ہوئے پاؤں سے لاحق ہونے والی نفرت دور ہو گئی۔ اس پر شیخ کی عظمت آشکا ہو گئی اور بوجہ سمجھ گیا کہ میری عظمت اس کے سامنے بیچ ہے۔

راوی کا بیان ہے کہ پاشا وعظ سن کر چلا گیا اور خزانہ شاہی سے شیخ کی طرف خالص سونے کے ایک ہزار دینار بھیج دیئے۔ جب قاصد نے حاضر ہو کر دیناروں والی تھیلی شیخ کے سامنے رکھی تو انہوں نے مسکرا کر واپس کر دی اور کہا اپنے آقا کو سلام کہنا اور اسے یہ بھی بتانا کہ جو پاؤں پھیلا کر بیٹھا تھا وہ ہاتھ نہیں پھیلاتا۔



افضل جہاد

ہا بھولی اور اس کے گرد و نواح میں جونہی یہ خبر پہنچی کہ نواب آف بہاولپور دہلی پہنچنے کے لیے یہاں کا شارٹ کٹ راستہ استعمال کریں گے تو ان کے اشتیاق دیدار کی کوئی حد نہ رہی۔ اس دور میں کسی بادشاہ یا راجہ، مہاراجہ کے دیدار کی خوشی ہلال عید کے دیدار سے کم نہ ہوتی تھی بلکہ اس سے بھی بڑھ کر۔ کیونکہ اس دور میں ہندوستان پر حکومت کرنے یا حکومت بنانے کے لیے بیلٹ (b e l t) کی بجائے بلیٹ (bullet) کی ضرورت ہوتی تھی۔ سو جس کسی کے پاس بلیٹ ہوتی وہ ملک یا صوبے کا حکمران بن جاتا تھا۔ اس لیے کوئی راجہ یا نواب، بادشاہ یا وزیر اپنی تصویر دکھانے اور تقریر سنانے کے لیے ریڈیو اور ٹیلی ویژن اسٹیشن پر آنے کو اپنی شان و شوکت کے خلاف سمجھتا تھا۔ اس لیے ملک یا صوبے کی رعایا اپنے راجوں، نوابوں کے دیدار کو ابر رحمت یا خوش نصیبی کی علامت سمجھتی تھی اور جس کسی کو بادشاہ یا نواب کی بارگاہ میں حاضری کی سعادت میسر ہو جاتی، وہ ایڑیاں اٹھا اٹھا کر چلتا اور اپنے پاؤں کو زمین پر اور سر کو آسمان پر سمجھتا اور عام آدمیوں کو چیونٹیوں سے بھی کمتر سمجھتا۔ محض اس لیے کہ وہ بادشاہ کے دربار سے ہو کر آ رہا ہے۔

اس عالم میں ہا بھولی اور اس کے گرد و نواح میں رہنے والے دیہاتیوں کے شوق دیدار کا اندازہ کون کر سکتا ہے۔ چنانچہ سب کے سب نواب صاحب کے استقبال کے لیے یوں راہیں تکلنے لگے جیسے برسوں سے میدان جنگ میں برسرا پیکار مجاہدین کے زندہ سلامت واپس لوٹنے پر ان کے اہل خانہ ان کی راہیں تک رہے ہوں۔

بالآخر وہ دن آپہنچا جب نواب آف بہاولپور اپنے وزراء و اعیان سلطنت کے ہمراہ

☆ اس قصے کے یحییٰ شاہد بابا عمر کو محترم حافظ محمد سعید آف حویلی لکھانے بچپن میں دیکھا تھا۔ اس وقت راوی غالباً ایک صدی ۱۱۰ برس کا ہوگا۔ ہمیں یہ واقعہ حافظ محمد سعید نے سنایا تھا۔ (راقم)
محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

یوں جلوہ افروز ہوئے جیسے ستاروں کے جھرمٹ میں چاند اور وہاں ایسا دربار عام سچ گیا جہاں ہر خرد و کلاں کو آنے کی اجازت تھی۔ چنانچہ پچھلی قطاروں کے لوگ ایڑیاں اٹھا اٹھا کر ایک جھلک دیکھنے کے لیے کوشاں تھے۔

☆.....☆.....☆

عباسی خاندان کا ایک فرد ہونے کی بنا پر نواب صاحب کا مذہب کی طرف خاصا میلان تھا۔ وہ علماء و ادباء کا قدردان بھی تھا اور اس نے اپنی دینی راہنمائی کے لیے وظیفہ خوار علماء کی ایک جماعت ساتھ رکھی ہوئی تھی۔ یہ وظیفہ خوار مولوی حضرات زیادہ تر جی حضوری کا دم بھرتے اور علما حق کو اپنے منصب کے لیے خطرہ قرار دے کر ان کے خلاف نواب صاحب کے کان بھرتے رہتے تھے۔ ان بے ضمیروں کو بدکاروں، خانوں، چوروں اور ڈاکوؤں سے عداوت نہ ہوتی تھی، ان سے بڑے ڈاکو یہ خود تھے۔ کیونکہ یہ لوگوں کے دین اور ایمان پر ڈاکے ڈالتے تھے۔

ان عداوت تھی تو صرف ایک درویش خدا مست مولانا نور محمد سورتوی سے جو لوگوں کو عقیدہ، حید اور تمسک بالسنہ کی دعوت دیتے تھے۔ اور وحدۃ الوجود جیسے فرسودہ اور پیچیدہ بنہ بندوانہ گورکھ دھندے کا بے باکی سے رد کرتے تھے۔

یہ مرد قلندر اپنے علاقے کی سادہ اور سچی مسجد میں طلباء دین کو بلا معاوضہ پڑھاتا، اپنے ہاتھ سے روزی کماتا اور اپنی طویل عمر سنت نوح پر عمل کرتے ہوئے سال میں چار ماہ دعوت توحید پر صرف کرتا۔ اپنے گھر سے صحنک..... تو، آتا، دالیں لے کر نوجوان شاگردوں کے ہمراہ اونٹنی پر سوار ہو کر نکلتا اور اپنا پکا کر اور اپنا کھا کر بستی بستی، شہر شہر اللہ کا دین سناتا۔ نہ کسی سے فیس لیتا، نہ کرایہ، نہ تنخواہ۔

ان کی بے لوث تبلیغ اور خالص دعوت توحید کو سن کر اور ان کی کتاب ”شہباز شریعت“ کو پڑھ کر درباری علماء ان کے درپے آزار ہو گئے اور ان کے خلاف اپنے آقا، نواب آف ریاست بہاولپور کے کان بھرنے شروع کر دیے تاکہ وہ انھیں قتل کرادیں۔
محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

دربار عام میں اس مرد قلندر کا تذکرہ چھڑ گیا اور ان کے خلاف الزامات کی طویل فہرست پیش کر دی گئی۔ درباری علماء نے نواب صاحب کی خدمت میں درخواست پیش کی کہ خان بہادر! یہیں وہ مولوی نور محمد رہتا ہے جو تمام مسلمانوں کو کافر کہتا ہے۔ ذرا اسے بلائیے اور اس کی خبر لیجئے۔ اس نے مسلمانوں کا ناک میں دم کر رکھا ہے۔

نواب صاحب: اچھا وہ یہیں رہتا ہے؟

درباری علماء: جی حضور وہ یہیں رہتا ہے اور لوگوں کو گمراہ کر رہا ہے۔

نواب صاحب: گمراہ کیسے کر رہا ہے؟

درباری علماء: جی ایک تو وہ ہمارے عقیدے وحدت الوجود کا رد کرتا ہے اور دوسرا یہ کہ وہ مسلمانوں کو کافر کہتا ہے۔

نواب صاحب: وہ مسلمانوں کو کافر کہتا ہے۔ لاحول ولا قوۃ الا باللہ۔ بڑی نامناسب بات ہے۔ جاؤ اور اسے میرا پیغام دو کہ نواب صاحب آپ کو بلارہے ہیں۔

قاصد پیغام لے کر ان کی مسجد میں گیا۔ وہ اس وقت طلباء کو تعلیم دے رہے تھے قاصد نے کہا کہ حضرت مولانا آپ کو نواب آف بہاولپور بلارہے ہیں۔

مولانا نور محمد: میں طلباء کو قرآن وحدیث کی تعلیم دینے میں مصروف ہوں۔ اس لیے اب نہیں آسکتا عصر کے بعد فارغ ہوتا ہوں اگر نواب صاحب انتظار کر سکتے ہیں تو ٹھیک ورنہ وہ خود یہاں آجائیں اور اصول اخلاق میں یہ بھی داخل ہے کہ غرض مند خود چل کر آتا ہے۔ اگر مجھے ملاقات کی خواہش ہوتی تو میں خود چلا جاتا۔

قاصد: حضرت وہ ریاست کے نواب ہیں، انہوں نے آپ کو بلایا ہے۔

مولانا نور محمد: میں اللہ کے گھر میں بیٹھا ہوں۔ ان کی ریاست میں نہیں اور اللہ کا دین سکھانے میں مصروف ہوں۔ اگر نواب صاحب واقعی اشتیاق ملاقات رکھتے ہیں اور کسی وجہ سے نہیں آسکتے تو میں عصر کے بعد آ جاؤں گا۔

قاصد: حضرت! دربار عام سجا ہوا ہے، مخلوق الہی جمع ہے۔ وہ آپ کا انتظار کر رہے ہیں۔ اگر آپ نہیں آسکتے تو میں آپ کا جواب ان کو پہنچا دیتا ہوں۔ مولانا نور محمد: ٹھیک ہے آپ میرا جواب انھیں پہنچادیں۔

قاصد نے واپس جا کر ساری بات سنائی تو نواب صاحب نے ذرا بھر غصہ نہ منایا اور کہا ٹھیک ہے ہم عصر تک انتظار کرتے ہیں۔ وہ نیک کام میں مصروف ہیں۔ درباری علماء نے نواب صاحب کو بھڑکانا شروع کر دیا کہ! دیکھا حضور! خان بہادر! یہ کیسا خود سر اور منہ زور ہے۔ یہ طلباء کو چھٹی کر کے خود زیارت کے لیے حاضر ہو جاتا تو کیا حرج تھا۔ نواب صاحب نے کہا کوئی بات نہیں نیک کام میں مصروف ہے، عصر کے بعد آجائے گا۔

مولانا نور محمد نے نہادھو کر عمدہ لباس پہن کر نماز عصر ادا کی اور اونٹنی پر سوار ہو کر دربار عام کی طرف جانے لگے۔ مجلس کے شرکاء نے دور سے دیکھا کہ گورے رنگ والا سفید ریش بزرگ سفید قیص اور پگڑی اور دیسی لنگی پہنے اونٹنی پر سوار ہو کر آ رہا ہے۔ جو نہی سواری دربار عام کے پاس پہنچی تو درباریوں پر یوں سکوت طاری ہو گیا جیسے ان کے سروں پر پرندے بیٹھے ہوں۔

مولانا جو نہی اونٹنی سے اترے، نواب صاحب اور ان کے وزراء اور پورا دربار احتراماً کھڑا ہو گیا۔ جسے مولانا نے اشارے سے بٹھا دیا اور جا کر نواب صاحب کے ساتھ والی نشست پر براجمان ہو گئے۔ رسمی باتوں کے بعد نواب صاحب نے سوال کیا: آپ ہی وہ صاحب ہیں جو مسلمانوں کو کافر کہتے ہیں؟

مولانا نور محمد: استغفر اللہ! مسلمان کو کافر کہنے والا خود کافر ہوتا ہے۔ میری کیا مجال کہ میں کسی مسلمان کو کافر کہوں۔

نواب صاحب: یہ سب کہہ رہے ہیں کہ آپ مسلمانوں کو کافر کہتے ہیں۔ (اور اپنے درباری علماء کی طرف اشارہ لیا)

مولانا نور محمد: دراصل انہوں نے آپ کو صحیح بات نہیں بتائی۔ میں مسلمانوں کو نہیں بلکہ آپ جیسے لوگوں کو کافر کہتا ہوں۔

نواب صاحب: لاحول ولا قوۃ! آپ مجھے کافر کیوں کہتے ہیں؟

مولانا نور محمد: اس لیے کہ آپ نے امت محمدیہ کے ہادی و مرشد سیدنا محمد رسول اللہ ﷺ کی شریعت کے برخلاف بیسیوں بیویاں رکھی ہوئی ہیں۔ جبکہ آپ ﷺ نے چار سے زائد بیویاں رکھنے کو حرام ٹھہرایا ہے اور آپ نے بازوؤں میں سونے کے کنگن پہن رکھے ہیں۔ حالانکہ حضرت رسول کریم ﷺ نے اپنی امت کے مردوں پر سونا پہننا حرام قرار دیا ہے۔ کسی مسلمان سے تو یہ توقع نہیں رکھی جاسکتی کہ وہ اپنے نبی ﷺ کی مخالفت کرے۔

نواب صاحب: حضرت میرے پاس ہر وقت علماء موجود رہتے ہیں۔ میں نے ان کو اس لیے رکھا ہوا ہے کہ وہ میری دینی راہنمائی کریں۔ اگر ایسا کرنا خلاف شرع ہوتا تو یہ علماء مجھے ضرور بتاتے۔

مولانا نور محمد: یہ آپ کو خاک بتاتے، یہ تو آپ سے تنخواہ لیتے ہیں۔ انہوں نے تنخواہ لینی ہے، نہ کہ آپ کی ناراضگی! پوچھیے ان سے؟ کیا ان چیزوں کا اللہ کے رسول ﷺ کی شریعت میں کوئی جواز ہے؟

نواب صاحب: حضرات علماء کرام! بولیں اور کچھ بتائیے کیا مولانا نے ٹھیک کہا ہے؟
درباری علماء: حضور! خان بہادر! بات تو ان کی سچی ہے۔ ان دنوں کاموں کا شرع میں جواز نہیں ہے۔

نواب صاحب: تو پھر آپ نے مجھے بتایا کیوں نہیں؟ تاکہ میں اپنی اصلاح کر لیتا؟
درباری علماء: حضور! خان بہادر! اگر ہم بتاتے تو آپ ناراض ہو جاتے۔

نواب صاحب: افسوس ہے تم پر۔ تمہارا فرض تھا کہ مجھے آگاہ کرتے اور میری ناراضگی کی پروا نہ کرتے۔ اچھا مولانا صاحب! اب میرے لیے کیا حکم ہے؟ مجھے تو محکم دلائل و تجربین سے مزین متنوع و منفرد کتب پر مشتمل مفت آن لائن مکتبہ

انہوں نے اندھیرے میں رکھا تھا۔

مولانا نور محمد: آپ شرع محمدی ﷺ کے مطابق اپنی پسند کی چار بیویاں رکھ لیں اور باقی کو طلاق دے دیں۔

نواب صاحب نے اپنے سیکرٹری کو حکم دیا کہ میں اپنی فلاں فلاں بیویوں کو نکاح میں رکھتا ہوں اور باقی کو طلاق دیتا ہوں۔ آپ ابھی میری طرف سے ان کو طلاق نامہ لکھ دیں۔

مولانا نور محمد: صرف طلاق نامہ ہی نہیں بلکہ تشریح باحسان کے طور پر ان کو کچھ جاگیریں بھی دے دیں تاکہ اگر وہ آگے نکاح نہ کرانا چاہیں تو ان پر ان کی گزر بسر ہو سکے۔

نواب صاحب: بہت خوب مولانا! ہم ایسا بھی کر دیتے ہیں اور جاگیر الاٹ کرنے کا حکم بھی۔ اور اب!

مولانا نور محمد: اب آپ سونے کے کنگن اتاریں۔ یہ امت محمدیہ کے مردوں پر حرام ہیں! نواب صاحب نے سب کے سامنے ہاتھوں سے کنگن اتا دیئے اور پوچھا اور کوئی حکم؟ مولانا نور محمد: آپ نے اطاعتِ رسول کی مثال قائم کر دی۔

﴿ إِنَّمَا كَانَ قَوْلَ الْمُؤْمِنِينَ إِذَا دُعُوا إِلَى اللَّهِ وَرَسُولِهِ لِيَحْكُمَ بَيْنَهُمْ أَنْ يَقُولُوا سَمِعْنَا وَأَطَعْنَا وَأُولَئِكَ هُمُ الْمُفْلِحُونَ ﴾

[سورة النور: ۵۱]

”مومنوں کی بات یہ ہے کہ جب انھیں اللہ تعالیٰ اور اس کے رسول ﷺ کی طرف دعوت دی جائے تاکہ وہ ان میں فیصلہ کریں تو کہیں کہ ہم نے حکم سن لیا اور مان لیا یہی لوگ فلاح پانے والے ہیں۔“

نواب صاحب: حضرت! جب آپ آئے تھے تو میرا جی چاہتا تھا کہ آپ کو گلے ملوں لیکن آپ نے بیٹھنے کا اشارہ کر دیا۔

مولانا اٹھ کھڑے ہوئے اور بازو پھیلا کر نواب صاحب کو سینے سے لگا لیا۔ اس طرح یہ مجلس برخاست ہو گئی۔

یہ ہے وہ افضل جہاد جو ہمارے اسلاف کرام حکمرانوں کے سامنے کرتے تھے اور ایسے جہاد کے متعلق حضرت رسول مقبول ﷺ فرماتے ہیں:

((لَا نَ يَقْتُلُنِي أَمِيرُ جَابِرٍ عَلَى طَاعَةٍ أَحَبَّ إِلَيَّ أَنْ أُمُوتَ مُجَاهِدًا فِي سَبِيلِ اللَّهِ))

یعنی ”اگر کوئی جابر حکمران مجھے کلمہ حق کی پاداش میں قتل کر دے تو مجھے یہ بات فی سبیل اللہ جہاد کرتے ہوئے مرنے سے زیادہ پسند ہے۔“

حضرت رسول مقبول ﷺ نے حکمرانوں کے سامنے کلمہ حق کہنے کو افضل جہاد قرار دیا ہے تو غالباً اس کا سبب یہ ہے کہ میدان جہاد میں لڑنے والا مجاہد مسلح ہوتا ہے اور اس کو غازی بننے کا موقع بھی میسر ہوتا ہے لیکن سلطان کے سامنے کلمہ حق کہنے والا نہتا اور اکیلا ہوتا ہے اور جائے فرار بھی نہیں ہوتی۔

☆.....☆.....☆

حج مبرور

خوش نصیب مروزی عازمین حج کا اشتیاق قابل دید تھا۔ وہ عرصہ دراز سے بیت اللہ کی زیارت کے شوق میں ماہی بے آب کی طرح تڑپ رہے تھے۔ برسہا برس کی جہد مسلسل کے بعد انہوں نے حج کا زور راہ جمع کر لیا تھا۔ ان کے دل میں خیال پیدا ہوا کہ اتنی محنت شاقہ سے رقم جمع کرنے کے بعد اگر مناسک حج مکمل نہ کر سکے یا ادھورے رہ گئے تو ایسے حج کا فائدہ؟

کیوں نہ ہو کہ یہ سفر کسی عالم ربانی کے ساتھ کیا جائے جو انہیں مناسک حج بھی مکمل کروائے اور ایمان افروز دروس بھی دیتا رہے چنانچہ نگاہ انتخاب حضرت عبداللہ بن مبارکؓ پر پڑی جو ہر سال تین ماہ فریضہ حج کی ادائیگی میں، تین ماہ طلب حدیث اور، تین ماہ تجارت اور تین ماہ جہاد میں صرف کرتے تھے اور برسوں سے اس راہ کے مسافر بھی چلے آرہے تھے۔ حضرت عبداللہ بن مبارکؓ اس صدی کے عالم لاثانی تھے۔ جہاں کہیں جاتے ایک عالم ان کے دیدار کو امد آتا اور جب تک کسی شہر میں قیام پذیر رہتے، وہاں رونقیں ہی رونقیں نظر آتیں اور جب کسی شہر سے کوچ کرتے تو رونقیں بھی ساتھ ہی لے جاتے بلکہ مروزی شاعر تو ان کے جانے کے بعد یہ شعر گنگنایا کرتے تھے۔

مَا سَارَ عَبْدُ اللَّهِ عَنْ مَرَوْ بِلَيْلَةٍ
فَقَدَّ سَارَ عَنْهَا نُورُهَا وَجَمَالُهَا

”جس روز عبداللہ بن مبارکؓ مرو سے کوچ کرتے ہیں شہر کا نور و جمال بھی

ساتھ ہی رخصت ہو جاتا ہے“

☆ اس قصے کا اصل لطائف العارف ابن رجب میں ہے۔

محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

الغرض مروزی عازمین حج کی تمنا اور آرزو انھیں پہنچا دی گئی جو انہوں نے خندہ پیشانی سے قبول کر لی لیکن چند شرائط کے ساتھ۔ ایک تو یہ کہ ہر عازم حج کو روانگی سے قبل اپنی تمام رقم ان کے حوالے کرنی ہوگی اور کوئی آدمی اس کے متعلق باز پرس کا مجاز نہ ہوگا۔ وہ عبداللہ کی مرضی پر منحصر ہے کہ اس سے جتنا چاہے خرچ کرے اور جہاں چاہے خرچ کرے۔

اس شرط کو سن کر حجاج کرام لمحہ بھر سوچنے لگے۔ بالآخر انہوں نے بخوشی یہ شرط منظور کر لی۔ کیونکہ عبداللہ بن مبارکؓ ایسے انسان تو نہ تھے جو وفد حج کے امیروں کی طرح ان کی رقم ایٹھ کر اپنا سفر خرچ بچا لیتے۔ جیسا کہ آج کل کے کاروباری حجاج ہر سال حج کے نام پر اپنے ساتھیوں سے عموماً کرتے ہیں۔

دوسری شرط یہ کہ ان کے سوا کوئی دوسرا شخص سفر حج کے دوران حاجیوں کی خدمت نہ کر سکے گا، الا یہ کہ وہ عبداللہ بن مبارکؓ سے اجازت حاصل کر لے۔ مروزی حجاج کرام نے حیرانی کے بعد یہ شرط بھی پہلی شرط کی طرح قبول کر لی اور ان کے لیے ایسا کرنا بڑی سہولت کا باعث تھا کیونکہ اکٹھا چلنے، اکٹھا خرچ کرنے، اکٹھا خریدنے اور اکٹھا عبادت کرنے میں برکت ہی برکت ہے اور پھر انھیں تجربہ بھی نہ تھا۔ چنانچہ تمام مروزی عازمین حج اپنے اپنے گھروں کی طرف لوٹ گئے اور حسب وعدہ اگلے دن اپنا اپنا سفر خرچ لے کر حضرت عبداللہؓ کی فرودگاہ پر حاضر ہو گئے۔

حضرت نے ہر ایک سے اس کی تھیلی وصول کر کے اس کی رقم گن کر اس کا نام اور تاریخ وصولی درج کر لی۔ تمام تھیلیاں صندوق میں رکھوا کر اسے تالا لگا دیا اور تمام عازمین حج کو مکمل تیاری کے ساتھ مقررہ تاریخ پر قافلہ میں شامل ہونے کی تاکید کر دی۔



ان دنوں سفر کے لیے ہوائی جہازوں، ریلوں اور بسوں کا وجود نہ تھا کہ جھٹ سوار ہوئے اور دو گھنٹے بعد جدہ اتر پورٹ پر اتر گئے بلکہ مہینوں کا سفر پیدل یا دبلے پتلے اونٹوں پر

کرنا پڑتا تھا چنانچہ مقررہ تاریخ پر یہ قافلہ خراسان سے ایران، ایران سے عراق، عراق سے حجاز مقدس تک چٹیل میدانوں اور سنگلاخ پہاڑوں کو عبور کرتا رہا۔ راستہ میں جہاں کہیں فجر کو ناشتے اور دوپہر کو کھانے اور ستانے کے لیے دسترخوان سجانے اور خیمہ زنی کی نوبت آتی تو حضرت عبداللہ بن مبارک ان کے لیے عمدہ عمدہ کھانے ٹھنڈے اور شیریں مشروبات مہیا کرتے۔ رات کو خیمہ نصب کرنے اور بستر بچھانے کی ڈیوٹی بھی سرانجام دیتے۔

ساتھیوں نے بارہا خدمت میں حصہ لینا چاہا لیکن یہ انھیں اپنی شرط یاد دلا کر روک دیتے اور خود ان کی خدمت میں مشغول رہتے۔

عازمین حج: حضرت! اگر ہمارے ہوتے ہوئے سارے کام آپ ہی نے کرنے ہیں تو ہم کس مرض کی دوا اور کس بیماری کا علاج ہیں؟

عبداللہ بن مبارک: صاحبو! میرے ساتھ کیے ہوئے عہد پر قائم رہو اور جو عہد میں نے تم سے رواںگی کے وقت لیا تھا اس پر پورے اترو۔ اگر حج جیسے مقدس سفر میں بھی یہ عہد پورا نہ ہو تو پھر کس موقع پر ہوگا؟

عازمین حج: حضرت ہمیں کیا معلوم تھا کہ آپ ہمیں اپنی شرائط سے یوں باندھ لیں گے کہ ہم معمولی خدمات بھی سرانجام نہ دے سکیں۔

عبداللہ بن مبارک: میں نے یہ شرطیں کچھ ایسے ہی نہیں لگائی تھیں بلکہ اس امید پر لگائی تھیں کہ میں اور آپ ان پر پورا اتریں۔

عازمین حج: حضرت! ہمیں بستر بچھانے، کھانا پکانے اور برتن ہانپنے کی تو اجازت دیجئے۔ یقین جانیے ہمیں آپ کو خدمت سرانجام دیتے دیکھ کر شرم آتی ہے۔

عبداللہ بن مبارک: نہیں صاحبو! میرے لیے اس سے بڑھ کر اور سعادت کیا ہو سکتی ہے کہ میں ضیوف الرحمن کا خادم بنوں۔

اس موقع پر اس بات کو بتا دینا ضروری خیال کرتا ہوں کہ اس دور کے عازمین حج

ایسی شرائط کیوں لگاتے اور خدمت اپنے ذمے کیوں لیتے تھے۔ وجہ یہ ہے کہ حضرت رسول کریم ﷺ فرماتے ہیں: ((الحج المبرور ليس له جزاء إلا الجنة)) ”کہ حج مبرور کا ثواب جنت کے سوا اور کچھ نہیں ہو سکتا۔“ اور حج مبرور کی وضاحت بھی فرمادی کہ ((إطعام الطعام وإفشاء السلام وطيب الكلام)) ”کہ دوسروں کو کھانا کھلانا اور سلام میں پہل کرنا اور بیٹھا بولنا۔“

حضرت خالد بن معدان کی مرسل روایت ہے کہ حضرت نبی مکرّم ﷺ نے فرمایا: اگر کسی شخص میں یہ تین خصلتیں نہ ہوں تو اسے اس گھر کا حج کرنے سے کیا حاصل ہوگا؟

(۱) تقویٰ و پرہیزگاری جو اسے اللہ کے حرام کردہ کاموں سے بچائے۔

(۲) بردباری جو اسے بجا اور بے جا غصہ اور جہالت کے کاموں سے بچائے۔

(۳) حسن رفاقت جو اپنے ہم سفروں سے کرنی پڑتی ہے۔

حضرت ربیعہ فرماتے ہیں کہ سفر میں مروت تین کاموں میں ہے۔

(۱) اپنا مال دوسروں پر خرچ کرنا۔

(۲) ساتھیوں کی مان لینا اور مخالفت نہ کرنا۔

(۳) اور دل لگی کرنا ایسی دل لگی جس میں اللہ کی ناراضی نہ ہو۔

حضرت ابو قلابہؓ فرماتے ہیں کہ آنحضرت ﷺ کے پاس ایک وفد آیا اور اپنے کسی ساتھی کی تعریف کرنے لگا کہ اگر وہ ہمارے ساتھ چلتا تو تلاوت قرآن میں مصروف رہتا اور ہم پڑاؤ کرتے تو وہ نوافل ادا کرتا رہتا۔ رسول اللہ ﷺ نے پوچھا اس کی سفری ضرورتیں کون پوری کرتا تھا۔ آپ نے ان ضرورتوں کا نام لے لے کر پوچھا: حتیٰ کہ یہ بھی پوچھا: اس کی سواری کو چارہ کون ڈالتا تھا؟ انہوں نے کہا کہ ہم سب! تو آپ نے فرمایا تم سب اس سے بہتر ہو۔

سلف صالحین میں سے ایک بزرگ جب حج کو نکلتے تو وہ ساتھیوں کے ساتھ شرط کر لیتے کہ سفر حج میں خدمت وہ خود ہی سرانجام دیں گے۔ چنانچہ وہ ساتھیوں کے کپڑے

دھوتے اور انھیں غسل کراتے۔ اگر کوئی ساتھی خود اپنا کام کرنا چاہتا تو یہ اسے روک دیتا اور کہتا کہ یہ میری شرط ہے۔ چنانچہ جب وہ فوت ہوئے تو انہوں نے غسل دیتے وقت اس کے ہاتھ کی جلد کے نیچے اور گوشت کے اوپر یہ لکھا ہو پڑھا: ”من اهل الجنة“

بہیم عجمی بڑے عابد و زاہد بزرگ تھے۔ تلاوت قرآن اور نماز میں اپنے آنسوؤں پر کنٹرول نہ رکھ سکتے تھے۔ وہ ایک مال دار تاجر کے ہمراہ سفر حج کے لیے نکلے تو اس دن کو یاد کر کے رو دیئے جب دنیا قبروں سے اٹھ کر اللہ کے سامنے پیش ہوگی۔ تاجر کو اپنا سفر حج بوجھل اور بور ہوتا نظر آیا۔ لیکن جب حج سے واپس لوٹے تو بہیم عجمی کو تاجر کے ساتھ بھجوانے والے دوست نے تاجر سے بہیم کا حال احوال پوچھا۔ اس نے بتایا کہ شاید آج کل اس دنیا میں اس جیسا انسان موجود نہ ہو۔ میں جوان وہ بوڑھا، میں مالدار وہ فقیر لیکن اس کے باوجود وہ اپنا پیسہ میرے اوپر خرچ کرتا اور خود روزے سے ہوتا۔ مجھے کھانا پکا کر کھلاتا اور دوران سفر نماز اور تلاوت قرآن کے وقت خود بھی روتا اور ہمیں بھی رلاتا۔

الغرض عبداللہ بن مبارک نے بھی اپنے حج کو مرور بنانے کے لیے ساتھیوں سے خدمت کی شرط منظور کرائی۔ چنانچہ وہ اپنے ساتھیوں کے کپڑے دھلواتے، دسترخوان بچھاتے اور کھانا کھلاتے رہے۔ ساتھیوں نے تمام امور سے بے فکری کی بنا پر خوب جی بھر کر طواف کئے، نمازیں پڑھیں، صفا مروہ کی سعی کی، من پسند قربانیاں کیں۔ من مرضی کا کھایا اور من مرضی کا پہنا۔ کیونکہ وہ سمجھتے تھے کہ ہماری رقم مشترک ہے اور وہی خرچ ہو رہی ہے۔

مناسک پورے ہونے کے بعد آتش شوق بجھانے کے لیے مدینہ الرسول ﷺ کا قصد کیا تا کہ اپنے اس ہادی و مرشد کے شہر اور مسجد کی زیارت کریں جس کی بدولت اللہ تعالیٰ نے امت مسلمہ کو صراط مستقیم پر گامزن کیا اور اس رحمتہ للعالمین پر درود پڑھیں جس پر اللہ اور اس کے فرشتے بھی درود بھیجتے ہیں۔

چنانچہ شدت شوق کی وجہ سے ان کے قدم زمین پر ٹک نہ سکتے تھے۔ جونہی انھیں ثنیۃ

الوداع کی پہاڑیاں نظر آئیں، ان کے دل سینوں میں رقص کرنے لگے۔ وہاں کی مجلسا دینے والی گرمی ایمان کے برفاب سے بادنیم محسوس ہونے لگی۔ سیدھے مسجد نبوی ﷺ میں گئے تو اس کی رونق نے آنکھوں کو خیرہ کر دیا۔ نہایت خشوع و خضوع سے تحیۃ المسجد ادا کر کے روضۃ الرسول ﷺ کی طرف چلے، بید کی طرح لرزتی کانپتی ٹانگوں پر کھڑے ہو کر درود کے لیے ہاتھ اٹھائے تو آنکھوں میں عقیدت و محبت کا دریا ٹھاٹھیں مارنے لگا۔

..... اور ایسا کیوں نہ ہوتا جبکہ حضرت رسول مقبول ﷺ فرما گئے ہیں کہ میرے بعد میرے ایسے بھی امتی ہوں گے جو خواہش کریں گے کہ کاش انھیں اپنے پیغمبر کا دیدار نصیب ہو جائے۔ اگرچہ ان کی خاطر ان کے اہل و عیال قربان ہو جائیں۔

الخضر وہ مدینہ کی زیارت سے آنکھیں روشن کرنے کے بعد واپس مکہ آئے اور طواف الوداع کیا۔ اس کے بعد انھیں حضرت عبداللہ بن مبارک نے جمع کر کے فرمایا: اب وطن واپسی کا مرحلہ درپیش ہے۔ لہذا اپنے اپنے اہل خانہ کے لیے تحائف اور ہدیہ جات کے متعلق کھل کر بتانا کیونکہ ہمارے پاس کافی رقم موجود ہے۔

سب نے اپنی اپنی پسند کی چیزیں بتائیں تو آپ ان کو لے کر مکہ کے بازاروں میں چلے گئے۔ حجاج کرام جس چیز کو ہاتھ لگاتے، آپ وہ چیز اس کے لیے خرید لیتے۔ جب تمام ساتھیوں نے جی بھر کر تحائف اکٹھے کر لیے تو واپسی کا سفر شروع ہوا۔ حضرت عبداللہ بن مبارک حسب سابق خدمات سرانجام دیتے رہے۔ چنانچہ مروزی حجاج کرام کا یہ قافلہ شہروں اور بستیوں، پہاڑوں اور میدانوں، سرسبز کھیتوں اور ندی نالوں کو عبور کرتا ہوا سرزمین مرو میں داخل ہوا۔ عزیز و اقارب، پڑوسیوں اور شہریوں کا جلوس مارے خوشیوں کے لوٹ پوٹ ہو رہا تھا۔

اہل ایمان کے ساتھ مخلوق الہی کا معاملہ ایسا ہی ہوتا ہے جیسا کہ قرآن میں ہے:

﴿ إِنَّ الَّذِينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا ﴾

[مریم]

محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

”بلاشبہ جو لوگ ایمان لائے اور انہوں نے نیک عمل کئے، اللہ ان کے مقدر میں محبت و مودت کر دے گا۔“

جس شہر اور بستی میں عبداللہ بن مبارکؓ کی آمد کی اطلاع ہوتی، وہاں کے باسی ان کی ایک جھلک دیکھنے کے لیے اٹھ آتے۔ رقبہ میں حضرت عبداللہ بن مبارکؓ کی آمد کی اطلاع جنگل کی آگ کی طرح پھیل گئی۔ پورا شہر ان کے استقبال کے لیے نکل کھڑا ہوا۔ خلیفہ المسلمین ہارون الرشید کی بیوی اپنے محل پر چڑھی تو اسے شہر کے گلی کو بچے لوگوں سے خالی نظر آئے۔ اس نے وجہ پوچھی تو بتایا گیا کہ آج عبداللہ بن مبارکؓ آ رہے ہیں۔ شہر کے مرد و زن خرد و کلاں ان کے استقبال کے لیے باہر گئے ہوئے ہیں۔ وہ حیران ہو کر کہنے لگی؛ لوگوں کے دلوں پر حکمرانی تو عبداللہ بن مبارکؓ کی چل رہی ہے۔ میرے خاوند کے لیے ڈنڈوں کے بغیر کوئی نکلنے کو تیار نہیں جبکہ ان کے لیے از خود پورا شہر خالی ہو گیا۔ اسی طرح اہل مروان کی ایک جھلک دیکھنے کے لیے بے تابانہ نکل آئے۔ اور پھر ضیوف الرحمن جو بیت اللہ کا تازہ دیدار کر کے آئے ہوں، ان کا استقبال کرنا باعث اجر و ثواب بھی ہے۔

الغرض ضیوف الرحمن کے خاندانوں نے انہیں اپنے بازوؤں میں لے کر سینوں سے چپکایا اور تین ماہ کے طویل فراق کی وجہ سے روتے ہوئے انہیں اپنے گھروں میں لے گئے۔ ہفتہ عشرہ کے اندر اندر حضرت عبداللہ بن مبارکؓ نے اپنے ساتھی حجاج کرام کی دعوت کی اور تناول طعام کے بعد انہیں بٹھا کر دوران سفر کسی کوتاہی کی معذرت کی جس پر سب حجاج کرام شرمناک کہنے لگے حضرت جی! معذرت کس بات کی؟ کاش نہ آپ کا شکریہ ادا کرنے کی کوئی سبیل نکل آئے جو آپ نے ہمیں آرام و سکون مہیا کیا۔ ہم تو اتنے آسان سفر حج کا تصور بھی نہیں کر سکتے تھے۔ اس کے بعد حضرت عبداللہ بن مبارکؓ نے اپنے گھر سے وہی صندوق منگوایا جس میں ان کی تھیلیاں رکھی ہوئی تھیں اور ان سے کہا: آپ کو وعدہ یاد ہے جو آپ نے میرے ساتھ کیا تھا؟

حجاج کرام: کون سا وعدہ جناب؟

عبداللہ بن مبارک: کہ آپ لوگ میرے کسی کام پر اعتراض نہ کریں گے۔
حجاج کرام: جی ہاں اور ہم اس پر قائم بھی رہے۔ سارے سفر میں آپ نے ہمیں
اعتراض کا موقعہ بھی نہیں دیا اور ہمیں خدمت میں حصہ نہ لے سکنے پر
شرمندگی بھی ہے۔

عبداللہ بن مبارک: صاحبو! ابھی آپ کے ایفائے عہد کا امتحان باقی ہے۔
حجاج کرام: حضرت وہ کیا ہے؟

عبداللہ بن مبارک: (غلام کو آواز دیتے ہوئے) اللہ کے بندے ادھر آ اور صندوق
کھول۔

حجاج کرام حیرت میں ڈوب گئے اور سوچنے لگے کہ پتہ نہیں کیا ہونے والا ہے۔ اس
نے صندوق کھولا اور تھیلیوں کی گٹھڑی نکال کر ان کے آگے رکھ دی۔ حضرت عبداللہ تھیلیوں
پر ننھی کی گئی پرچیوں پر نام پڑھ کر ایک ساتھی سے کہنے لگے: صاحب! یہ لو اپنی تھیلی۔ یہ
آپ ہی کی ہے نا! اسے کھولیں اور گن لیجئے ان شاء اللہ آپ کی رقم پوری ہوگی۔ اس کے
بعد سب ساتھیوں کے آگے ان کی تھیلیاں رکھ دیں اور انھیں گن لینے کا حکم دیا۔ حجاج کرام
حضرت عبداللہ بن مبارک کے اس عمل پر دنگ رہ گئے اور بیک زبان ہو کر بولے: حضرت
آپ نے یہ کیا کیا؟ آپ ہماری رقوم یہیں چھوڑ گئے تھے۔

عبداللہ بن مبارک: آپ کو اس پر کیا اعتراض ہے؟
حجاج کرام: ہم اعتراض نہیں کر رہے لیکن ہم نے یہ رقوم حج بیت اللہ کے لیے
عرصہ سے جمع کر رکھی تھیں اور آپ ہمیں واپس کر رہے ہیں۔ ہمارے
حج کیسے ہوئے اور خرچ کہاں سے کرتے رہے؟

عبداللہ بن مبارک: آپ اپنے حج اللہ کے مال سے کرتے رہے اور ان شاء اللہ آپ کو
پورا ثواب بھی ملے گا۔

حجاج کرام: ہماری تو ایک پائی بھی خرچ نہ ہوئی تو پورا ثواب کیسے ملے گا؟

عبداللہ بن مبارک: خلوص، حسن نیت اور حسن عمل کی بنا پر۔

عجاج کرام: حضرت! آپ نے ہمیں پہلے کیوں نہ بتایا کہ کھانے پینے اور تحائف خریدنے میں احتیاط سے کام لیتے۔ واللہ! ہم تو آج تک یہی سمجھتے رہے کہ آپ ہم پر ہمارا ہی پیسہ خرچ کر رہے ہیں اور باوجود یہ کہ ہمارے دلوں میں کھٹکا پیدا ہوتا تھا کہ ہمارا پیسہ اتنا تو نہ تھا جتنا خرچ ہو رہا ہے لیکن یہ سوچ کر خاموش ہو جاتے کہ شاید اکٹھا کھانے اور اکٹھا خرچ کرنے اور اکٹھا خریدنے کی برکت ہو۔

عبداللہ بن مبارک: بھائیو! اگر میں عمل پہلے بتا دیتا تو ممکن تھا کہ آپ مناسک حج میں وہ محنت نہ کرتے جو آپ نے اپنا پیسہ خرچ ہونے کے خیال سے کی۔ اب آپ کا حج بھی ہو گیا اور رقم بھی محفوظ رہی۔

عجاج کرام: حضرت! آپ یہ رقوم اپنے پاس رکھیے۔ اللہ تعالیٰ آپ کو حسن نیت کا اجر نصیب فرمائے گا اور عمل کا بھی۔ ہمیں یہ رقوم گھر لے جاتے ہوئے شرم آ رہی ہے۔

عبداللہ بن مبارک: اللہ تعالیٰ آپ کو بھی آپ کی نیت اور حسن عمل کا ثواب دے گا اور مجھے بھی اور رقوم کی واپسی کے بغیر وعدہ پورا نہ ہوگا۔ اللہ وعدہ پورا کیجئے۔ عجاج کرام اس منفرد جود و سخا اور اخلاص عمل پر دیوانہ وار شکر یہ ادا کرنے لگے اور اپنی اپنی رقوم لے کر گھروں کو لوٹ گئے۔

☆.....☆.....☆

گوہر نایاب کی بازیابی

یہ حسین و جمیل نوجوان ملک کے مشہور و معروف تاجر کا نور چشم تھا۔ اس کی دکان اس دریا کی طرح تھی جس میں سونے کی ندیاں گزر رہی ہوں۔ وسیع و عریض محل اپنی خوبصورتی میں جنت عدن کا منظر پیش کر رہا تھا۔ اس محل میں پچاس کنیریں موجود تھیں جو اپنی صفائی اور حسن میں گلشن کے رنگارنگ پھولوں کی طرح تھیں جنہیں شبنم کے قطروں نے دھو ڈالا ہوا یا اس گلدستے کی طرح تھیں جسے نئی نویلی دلہن کے جملہ عروسی میں رکھنا مقصود ہو۔ لیکن یہ خوب رو اور نوابی شان و شوکت رکھنے والا نوجوان، زندگی کے اصل اور پر لطف پہلو سے بے خبر تھا۔ ایک دن غلاموں اور کنیروں کے بازار میں اس کی نگاہ اچانک اس پری پیکر حور تمثال پر پڑی جس کا چہرہ بدر تمام کو شرماتا تھا اور سرگیں آنکھیں اپنی باریک باریک سیاہ پلکوں سے بڑے بڑے زاہدوں کو تڑپا رہی تھیں۔ گورے رخسار پر قدرتی گندھا ہوا سیاہ تل دیکھنے والوں کے دلوں کو متناطیس کی طرح کھینچ رہا تھا۔ اولوں جیسے صاف و شفاف دندان، نیلگوں آسمان پر چمکنے والے تاروں کی طرح جگمگا رہے تھے۔ یہ دراز گردن دلربا جب پھول کی نازک پتیوں جیسے لب کھول کر مسکراتی تو منہ سے بجلی کو نڈنے لگتی۔

جوں جوں یہ نوجوان اس حور کے انگ انگ پر نظر دوڑاتا ایک سے بڑھ کر ایک خوبی دیکھتا۔ یہ حور اس کی آنکھوں کے شیشے سے ہوتی ہوئی اس کے دل کی گہرائیوں میں اتر گئی۔ اس نے منہ مانگے دام یعنی پانچ صد طلائے دینار دے کر اسے خرید لیا۔ اسے گھر لے آیا۔ پھر وہ اسی کا ہو کر رہ گیا۔ اب اس کی صورت حال یہ تھی کہ دن بھر ایک گھڑی دکان پر بیٹھتا تو بے قرار ہو کر گھر آ جاتا۔

☆ اس قصے کا اصل قصص من التاريخ میں موجود ہے۔

اس کی غیرت گوارا نہ کرتی تھی کہ سورج بھی اس پر اپنی کرنیں ڈالے یا اسے باد نسیم کا جھونکا چھوئے۔ جونہی یہ دکان کھولتا جدائی کے تلخ لمحات اسے بے قرار کر دیتے۔ آتش محبت سینے میں مچلنے لگتی تو یہ دکان بند کر کے دلربا کے شیریں آبِ دہن سے آتش شوق بجھانے موجود ہوتا۔ حبیبہ کی محبت اس کا سرمایہ حیات اور زندگانی کا بھید بن گئی ورنہ اس نوجوان کو زندگی کی جنسی لذتوں کا پتہ ہی نہ تھا۔

اس سے پہلے یہ نوجوان شاعروں کی عشقیہ غزلوں اور بلیغ تشبیہات کو الفاظ بلا معنی سمجھتا تھا۔ اس کے نزدیک منظروں کی دلفریبی، راتوں کی چاندنی، صبح کی تروتازگی کوئی چیز نہ تھی۔ اس کے نزدیک شعراء کی غزلوں کی اہمیت تھی تو اتنی سی جتنی عجمی انسان کو عربی اشعار سے ہوتی ہے۔ وہ جانوروں کی طرح الفاظ تو سنتا ہے لیکن معانی سے بے خبر رہتا ہے۔ جب اسے عشق سے واسطہ پڑا تو جان گیا کہ ان الفاظ کے اندر وہ حقائق ہیں جو دلوں کو تڑپا دیتے ہیں اور کلیجے کو چیر کر رکھ دیتے ہیں۔

جوں جوں دن گزرتے گئے، جنون محبت بڑھتا گیا۔ تجارت کا برفاب محبت کی آج میں پکھلنے لگا۔ دکان بند رہنے لگی۔ جمع شدہ سیم وزر نکلنے لگا۔ سالہا سال کی جمع کی ہوئی دولت شبنم کے قطروں کی طرح بکھرنے لگی لیکن یہ نوجوان ذرا پروا نہ کرتا کیونکہ اسے ایسی حبیبہ مل گئی جس سے ایک گھڑی کا وصل کائنات کی دولت سے بدرجہا بڑھ کر تھا۔ یہ اپنے گاہکوں کو دکان پر کھڑے چھوڑ کر حور تمثال حبیبہ کا دیدار خریدنے چلا جاتا۔ جب کبھی نیک بخت سمجھاتی کہ جاؤ اور مال و دولت کی خبر کرو، تجارت کرو اور ثروت پچاؤ تو یہ کہتا:

مجھے سیم وزر اور دولت و ثروت سے کیا غرض؟ بس تو ہی میری ثروت اور تجارت ہے۔ وہ جب بھی بات کرنا چاہتی یہ نوجوان اس کے پھول کی پتیوں جیسے نازک ہونٹوں کا بوسہ لے کر خاموش کر دیتا۔

بالآخر تجارت ختم ہو گئی۔ سونے کا کنواں خشک ہو گیا۔ اثاثہ فروخت ہو گیا۔ کینریں (خادما میں) بک گئیں تو اس نے محل کے مرمریں پتھر فروخت کرنے شروع کر دیئے۔

جانے والے مال کا غم نہ گمشدہ خزانے کا افسوس! اسے حبیبہ کی محبت میں بھوک سے غذا اور پیاس سے سیرابی حاصل ہوتی۔ وحشت سے سکون اور سردی سے حرارت نصیب ہوتی۔ اس کے گورے چٹے رخساروں نے اسے پھولوں سے بے نیاز کر دیا۔

کیونکہ اسے محبوبہ کے موتیوں کے بدلے اولوں جیسے شفاف دندان، شراب اور شہد کے بدلے محبوبہ کا شیریں آب دہن مل گیا، اس کے ریشم جیسے نرم و نازک بدن کی ہوا، مشک ختن کا نعم البدل تھی۔ اس کی گوری اور چوڑی چھاتی میں اس کی دنیا آباد تھی۔ اس کے ہاں اندھیری رات کے وقت محبوبہ جیسی قندیل روشن رہتی تھی جو رات کو روشن دن میں بدل دیتی اور ویران محل کو جگمگادیتی تھی۔

☆.....☆.....☆

الغرض محبت کا فصل پک گیا اور برداشت کا وقت آ گیا لیکن خزاں یا بہار میں نہیں بلکہ شدید ترین سردی کے موسم میں آیا اور ان دنوں گھر میں فقر و فاقہ کے دن تھے۔ گھر بھر میں لے دے کر صرف ایک چٹائی رہ گئی تھی جس کے دھاگے ٹوٹ رہے تھے اور روئی کے ٹکڑے مٹی سے میلے ہو رہے تھے۔

اس بیچاری کو درد زہ شروع ہوا تو وہ اس چٹائی پر پچھاڑیں کھانے لگی۔ یہ نوجوان اپنی حبیبہ کے درد کو اپنی پسلیوں میں محسوس کر رہا تھا۔ اس کی ہر چیخ اس کے دل پر خنجر کی طرح پوست ہو رہی تھی لیکن بھلا کیا کر سکتا تھا۔ جب تکلیف ناقابل برداشت ہو گئی تو اس بیچاری نے کہا:

اے میرے محبوب! میں مر جاؤں گی۔ جا میرے لیے کچھ روغن، شہد اور آٹا لے آ اور جلدی کر۔ اگر دیر ہو گئی تو مجھے زندہ نہ پائے گا۔

☆.....☆.....☆

یہ گھر سے نکلا اور دیوانے کی طرح دوڑ دوڑ کر مطلوبہ اشیاء تلاش کرنے لگا۔ دکانیں اور بازار بند تھے۔ لوگ گھروں میں مزے کی نیند رہے تھے لیکن محبت کا متوالا پردیسیوں محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

کی طرح مارا مارا پھر رہا تھا۔ یہ دوڑتا ہوا بغداد کے پل پر جا پہنچا۔ اس کا اگر کوئی گھر تھا تو وہی جس سے نکل کر آیا تھا اور اگر کوئی غم خوار تھا تو وہی عورت جو درد سے مر رہی تھی۔ اس کے دل میں خطرناک وسوسے پیدا ہونے شروع ہو گئے۔ اسے اپنی محبوبہ کے خاتمے کے بعد آنے والی وحشت اور کاٹ کھانے والی تنہائی کا خوف لرزا رہا تھا۔

جب وسوسوں نے بھیانک منظر پیش کیا تو سوچنے لگا؛ اگر دجلہ میں چھلانگ لگا کر میں بھی زندگی کا خاتمہ کر لوں تو شاید اگلے جہاں میں اکٹھے ہو جائیں۔ دجلہ کا پانی رات کی سیاہ چادر اوڑھے رقص کر رہا تھا۔ چاروں طرف بخ بستہ خاموشی چھا چکی تھی۔ یہ چھلانگ لگانا ہی چاہتا ہے کہ اسے اپنی حبیبہ کا انتظار اور تکلیف یاد آئی۔ اپنی درماندگی اور ناچارگی نے اسے یہ دعا مانگنے پر مجبور کر دیا: ’اے اللہ میری حبیبہ اور جو کچھ اس کے پیٹ میں ہے وہ تیرے سپرد کرتا ہوں۔‘

اس کے بعد لمبے چوڑے خیالات برق رفتاری سے اس کے ذہن پر گزرنے لگے۔ یہ چھلانگ لگانے سے پہلے سوچنے لگا کہ اس بخ بستہ پانی میں موت جلدی آ جائے گی یا دیر سے۔ آیا مشکل سے دو چار ہونا پڑے گا یا نہیں۔ کیا اللہ خود کشی کرنے والوں کی جواب طلبی نہیں کرے گا اور حکم عدولی کرنے والوں کو سزا نہ دے گا؟ کیا اللہ تعالیٰ نے خود کشی حرام نہیں کی؟ کیا یہ جان اس کی ملکیت نہیں؟ جو اس نے بطور امانت بندے کو دے رکھی ہے۔ یہ جان نہ میری ہے نہ میں نے پیدا کی ہے پھر یاد آیا کہ میں نے جو اللہ تعالیٰ سے دعا کی ہے اور محبوبہ کو اس کے سپرد کیا ہے تو کیا وہ ایسے ہی رائیگاں جائے گی۔ مرنے کے بعد میں اللہ کو کیا جواب دوں گا۔ ایمان جاگ اٹھا اور یہ واپس مڑنے پر آمادہ ہو گیا لیکن مستقبل کے بھیانک خوف نے پھر پاؤں پکڑ لیے۔ یہ آنکھیں بند کر کے کوئی خطرناک فیصلہ کرنا ہی چاہتا تھا کہ ایک غیر محسوس قوت نے بازو پکڑ لیے اور یہ قوت دراصل دل مبوہ لینے والی وہ سریلی آواز تھی جو درد سے گونجتی ہوئی سنائی دی۔ یہ آواز آ بشاروں اور نہروں سے ہوتی ہوئی دجلہ پار کر رہی تھی۔ یہ آواز اس بات کی علامت تھی کہ رات ختم اور دن شروع ہو گیا ہے۔ یہ

موزن کی آواز تھی۔ جس کے انتظار میں چوپائے کھڑے اور پرندے بیٹھے رہتے ہیں۔ جسے سن کر بلبلیس چچھانے لگتی ہیں اور نمازی جاگ پڑتے ہیں۔ اللہ اکبر، اللہ اکبر..... لا الہ الا اللہ

اسے حی علی الصلوٰۃ۔ حی علی الفلاح کے الفاظ سن کر دنیا کی سعادت اور آخرت کی بزرگی نظر آئی۔ اس کے اعصاب میں قوت و توانائی دوڑنے لگی۔ وہ وہاں سے واپس گھر آ گیا۔ اس نے دیکھا کہ پڑوس کی عورتیں جمع تھیں جو اس کی آہ و بکا سن کر جمع ہو گئی تھیں۔ اس نے ان سے اپنی بیوی کی حالت دریافت کی۔ انہوں نے بتایا کہ یہ فوت ہو چکی ہے، حالانکہ وہ بے ہوش ہو کر سکتہ میں تھی۔ یہ فوتیگی کی اطلاع سن کر چیختا چلاتا، روتا پینتا، بال نوچتا، کپڑے پھاڑتا ہوا دیوانوں کی طرح جدھر منہ آیا ادھر چل پڑا۔

اس کے ہوش و حواس گم ہو گئے اور یہ بستوں اور شہروں میں گھومتا ہوا خراسان جا نکلا عرب لوگ مروت کی وجہ سے کھانا اور بستر مہیا کر دیتے لیکن یہ نہ پوچھتے کہ تو کون ہے اور کہاں جانا چاہتا ہے۔

کچھ عرصے کے بعد ہوش و حواس درست ہوئے تو کسی واقف کار نے اسے تجارت کے لیے پیسہ دے دیا۔ چنانچہ یہ تھوڑے ہی عرصے میں مالدار ہو گیا۔ گھر میں سونے چاندی کی ریل پیل ہو گئی۔ یہ اپنے گھر کے پتے پر پڑوسیوں کو خط لکھتا رہا۔ چنانچہ اس نے چھیاٹھ خط لکھے لیکن جواب ایک کا بھی نہ آیا۔

جس شخص نے ازدواجی زندگی کا حظ اٹھایا ہو اور بیوی کی محبت میں شیریں اوقات گزارے ہوں وہ بھلا کیونکر تنہائی کی زندگی بسر کر سکتا ہے۔ سونے اور چاندی کے درہم و دینار سے عمدہ کھانے، بہترین پوشاکیں، اعلیٰ سواریاں، بلند وبالاکوٹھیاں خریدی جاسکتی ہیں لیکن ہم مزاج، ہم خیال دردمند رفیقہ حیات کا ملنا قسمت پر موقوف ہوتا ہے۔

یہ نوجوان جب رات کو گھر کے دروازے بند کر لیتا تو شاندار ماضی کے پر لطف لمحات اور اپنی حبیبہ کے اوصاف کو یاد کر کے روتا۔ اسے اپنا بغدادی محل جو اپنی خستہ حالی کے

باوجود محض دربا کے دم خم سے گلشن نما تھا، اس محل سے بہت پیارا لگتا تھا جس میں سوائے سونے چاندی کے کوئی غم خوار نہیں تھا۔

اسے خراسان میں اٹھائیس سال بیت گئے۔ عمر کی بہار خزاں میں تبدیل ہونے لگی۔ یہ گھبرا گیا کہ اسے کہیں اس حال میں ہی موت نہ آجائے کہ وہ اپنی محبوبہ کی قبر بھی نہ دیکھ سکے۔ چنانچہ ایک رات یہ تصور وحشت ناک منظر بن کر سامنے آ گیا تو اس نے بغداد واپسی کا عزم بالجزم کر لیا۔

اس نے اٹھائیس سال کی کمائی ہوئی دولت بیس ہزار طلائی دیناروں میں فروخت کر دی اور عمدہ پوشاک اور کچھ سامان خرید کر ایک قافلے کے ساتھ بغداد کی طرف چل پڑا۔ دل میں بس ایک ہی آرزو تھی کہ بیوی کی قبر پر ایک شاندار عمارت بنائے اور وہیں کا ہو کر رہ جائے۔

لیکن راستہ میں قافلہ پر ڈاکو ٹوٹ پڑے۔ انہوں نے قافلہ والوں کو لوٹ کر قتل کر دیا۔ یہ رات کو مردوں کے درمیان سے اٹھ کر پیدل چلتا رہا اور سوچتا رہا کہ یہ دنیا دکھوں اور مصیبتوں کا گھر ہے۔ حبیبہ کی جدائی کا جانکاہ صدمہ دل سے اترا بھی نہ تھا کہ دوسرا صدمہ آن پڑا۔ یہ پھر خودکشی کا سوچنے لگا مگر ایمان چونک پڑا اور اس نے یاد کیا کہ میں نے اپنی حبیبہ اور اس کے جنین کو اللہ کے سپرد کیا تھا اور اللہ کے پاس امانتیں ضائع نہیں ہوتیں۔

کیا عجب کہ وہ امانت محفوظ ہی ہو۔ یہ انھی سوچوں میں گم چلتا ہوا دریا کے کنارے آ پہنچا۔ اتفاق سے وہاں ایک بحری جنگی جہاز گزر رہا تھا۔ اس نے جہاز کی طرف اشارہ کر کے آواز دی جہاز والوں نے اپنا رخ اس کی طرف کر دیا اور اسے اپنے ساتھ سوار کر لیا۔

اسلام کی خوبی یہ ہے کہ اس کے ماننے والے اپنے بھائیوں کو حقیر نہیں سمجھتے۔ خواہ وہ امیر ہوں یا غریب۔ انہوں نے اسے کھانا پیش کیا۔ یہ کھانا کھا کر سو گیا۔ جہاز دن بھر چلتا رہا۔ شام کے وقت یہ بیدار ہوا تو بغداد نظر آ رہا تھا۔ اسے بغداد اور دجلہ کا پرشکوہ منظر تعجب محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

میں ڈالنے لگا۔ دجلہ کی سطح پر چھوٹی چھوٹی کشتیاں اور جہاز مچھلیوں کی طرح ادھر سے ادھر جا رہے تھے۔ کجھوروں کے درخت باہم معاف کر رہے تھے۔ پانی کی موجیں رقص کر رہی تھیں۔ ان کا جہاز ان کشتیوں میں ایسے گزر رہا تھا جیسے کوئی جوان مرد حسینوں کی جمگھٹے سے گزر رہا ہو۔

امیر الحیش نے اسے بغداد کے اسی پل پر اتارا، جہاں یہ اٹھائیس سال قبل کھڑا چھلانگ لگانے کا سوچ رہا تھا۔ اس وقت اس کے دل کی کیفیت یہ ہو گئی کہ اب پھر سے روغن اور شہد خرید کر اپنی حبیبہ کو پیش کرے۔ لیکن فوراً متنبہ ہوا کہ یہ کوئی گھنٹوں کی بات نہیں بلکہ اٹھائیس سال کا عرصہ ہے۔ کتنے لوگ پیدا ہوئے اور کتنے فوت ہو گئے۔ یہ وہاں سے اپنے ویران گھر کو ڈھونڈنے چل پڑا۔ وہاں پہنچ کر کیا دیکھتا ہے کہ اس ویران گھر کی جگہ ایک عظیم الشان مکان تیار ہو چکا ہے اور اس کے گیٹ پر مسلح نوجوان چاک و چوبند کھڑے ہیں۔ یہ سوچنے لگا کہ میں نہ بھول گیا ہوں۔ واپس مڑاتا کہ پوچھ لے لیکن پوچھے تو کس سے؟ ناشا سا چہرے ہیں۔ جگہیں تبدیل ہو چکی ہیں۔ اس کو اپنی آخری آرزو بھی پوری ہوتی نظر نہ آئی وہ رجعت قہقری میں تھا کہ اچانک اس کی نگاہ قدیمی دکان پر پڑی۔ جس میں ایک نوجوان سبزی فروخت کر رہا تھا۔ یہ وہاں پہنچا تو اسے معلوم ہوا کہ اس نوجوان کا باپ عرصہ بیس سال سے فوت ہو چکا ہے اور یہ پر شکوہ محل امیر المومنین مامون الرشید کی دایہ کے بیٹے کا ہے جو آج کل مملکت اسلامیہ کا سیکرٹری خزانہ ہے۔ اس دکاندار نے مزید بتایا کہ اس نوجوان کا قصہ بھی عجیب ہے اس کا باپ نامور تاجر کا فرزند تھا۔ اس نے کثیر خریدی اور پھر اسی کا ہو کر رہ گیا۔ یہاں تک کہ سال بعد کنیز کو درد زہ شروع ہوا تو وہ اس کے لیے خورد و نوش کی اشیاء لینے گیا جو اسے کہیں سے بھی نہ ملیں اور نہ وہ خود ہی واپس آیا لیکن میرے والد نے اس کی کنیز طلب پوری کر دی تھی۔ انھی ایام میں امیر المومنین ہارون کے ہاں بچہ پیدا ہوا جو کسی دائی کا دودھ نہیں پیتا تھا۔ جونہی اسے اس کنیز کا دودھ پلایا گیا، اس نے فوراً پی لیا۔ اسی وقت اسے میز کنیز نے دیا اور وہ کنیز رضاعی باپ بنتی تھی۔ اس کا نام کنیز کا دودھ

پلائی رہی اور وہ نومولود آج کل امیر المؤمنین مامون کے نام سے مشہور ہے۔

یہ تفصیل سن کر اس آدمی کے گرد زمین گھومنے لگی اور بیٹھا ریشلک اور امیدیں مختلف صورتوں میں اس کے دل پر برق رفتاری سے گزرنے لگیں۔ اس نے سبزی فروش سے پوچھا کہ ام الولد کہاں ہے؟

اس سوال کے جواب کا انتظار اس پر عرصہ قیامت کی طرح گزرنے لگا۔ جواب سننے کے لیے بے تابی کا یہ عالم تھا کہ وہ گویا کوئی ملزم ہے جسے عدالت سے قتل یا برأت کا حکم سنایا جانا ہو۔

سبزی فروش نے بتایا کہ وہ کچھ عرصہ اپنے بیٹے کے ہمراہ امیر المؤمنین کے گھر جاتی رہی لیکن آج کل اس سامنے والے محل میں رہ رہی ہے۔ البتہ اس وقت سے آج تک اس کی آنکھوں سے آنسو تھمنے میں نہیں آرہے۔

یہ اسے چھوڑ کر جلدی جلدی محل کی طرف بڑھنے لگا۔ ساری تھکاؤٹیں دور ہو گئیں۔ جوانی کی یادیں سینے میں رقص کرنے لگیں۔ یہ حمد الہی کے ترانے گاتا ہوا چل رہا تھا اور سوچ رہا تھا کہ سبحان اللہ! میں جس محبوبہ کی قبر کے پاس دفن ہونے کے لیے آیا تھا وہ ابھی تک اس انتظار میں ہے کہ محبوب آئے اور وہ اسے عطر اور سینے میں بھری ہوئی محبت پیش کرے اور وہ جنین جو موت کے دروازے پر کھڑا تھا آج وہ مملکت اسلامیہ کا امین بیت المال یعنی سیکرٹری خزانہ بن چکا ہے۔

دروازے پر جا کھڑا ہوا تو گھر کے نوجوان مالک نے پوچھا: صاحب کیا تلاش کرتے ہو؟

اس کا دل دھڑکنے لگا اور سانس تیز ہو گئی۔ آنکھیں آنسو برسائے لگیں۔ بات کرنے کا یارانہ تھا۔ بس اتنا ہی کہا: ”میں تیرا باپ ہوں!“

نوجوان نے تردد کے عالم میں کہا: میرے پیچھے پیچھے آؤ۔ یہ اس کے پیچھے پیچھے چل پڑا۔ دونوں یکے بعد دیگرے کئی صحنوں سے گزرتے ہوئے حرم تک پہنچ گئے۔

نو جوان نے اسے پردے کے پیچھے کھڑا کیا اور خود اندر چلا گیا تاکہ اپنی ماں سے اس کے متعلق پوچھ لے۔ اس کے دل نے گواہی دی کہ اندر میری حبیبہ ہی ہے۔ اس نے آواز دی تو وہ آواز پہچان کر برق رفتاری سے پردے سے باہر آئی اور اسے زندہ سلامت دیکھ کر خوشی کے آنسو بہانے لگی۔ چاہتی تھی کہ فوراً اس کے سینے سے چمٹ جائے لیکن نو جوان بیٹے کی موجودگی میں حیا کی وجہ سے ایسا نہ کر سکی۔

سبھدار نو جوان یہ دیکھ کر بغیر کچھ کہے سنے باہر چلا گیا تاکہ اس کے والدین جی بھر کر اپنی پرانی یادیں تازہ کر لیں۔

☆.....☆.....☆

رحم دل فاتحین

ماریٹ مضبوط اعصاب والی خوبرو اور نوجوان عورت تھی۔ حوادث عالم سے اس کا دل قطعاً نہ گھبراتا تھا اور نہ وہ خوف اور گھبراہٹ کے نام سے ہی واقف تھی۔ لیکن حطین کے معرکے سے یورپین نوجوانوں کے دل دہل گئے اور ان کی امیدیں خاک میں مل گئیں۔ اس خوفناک معرکے نے جنگجو یورپیوں کو چکی کے پاٹوں میں پسے والے دانوں کی طرح پیس کر رکھ دیا اور دنیا بھر کے سو ماؤں کو یوں چکرا دیا کہ انھیں پاؤں پر ٹھہرنے کی سکت نہ رہی۔ ان حالات میں حسین عورتوں کا ثابت قدم رہنا کیسے ممکن ہوتا۔

ماریٹ کا شوہر بیت المقدس سے مسلمانوں کو ہٹانے کے لیے نکلا تھا لیکن شام تک واپس نہ آیا اور نہ یہ ہی پتہ چلا کہ اس پر کیا گزری؟ چنانچہ وہ گھبراہٹ کے عالم میں گھر کی چار دیواری میں گھومنے لگی۔ اسے اپنے خاوند کے متعلق خوفناک خطرات چین سے بیٹھنے نہ دیتے تھے۔ کبھی وہ اپنے شیرخوار بچے کو سینے سے چمنا کر بوس و کنار کرتی اور کبھی اس سے میٹھی میٹھی باتیں کرتی اور کبھی اپنے خاوند کی ہلاکت کے خطرے سے اس کا دل دہل جاتا۔ بچے کی تیشی کا تصور اسے خوفزدہ کر دیتا اور وہ آنسو بہانے لگتی، جسے دیکھ کر بچہ بھی رونے لگتا۔



ماریٹ کا خاوند اپنی قوم کا نامی گرامی شہسوار اور بڑا بہادر انسان تھا۔ اس کے سامنے اطالویوں، انگریزوں، جرمنوں کی نہایت خوبصورت دوشیزائیں موجود تھیں لیکن وہ سب کی سب بیت المقدس کی اس عورت کے مقابلے میں ہیچ تھیں، جس کا حسن و جمال چاند کو شرماتا

☆ اس واقعہ کا آغاز بھی قصص من التاريخ مؤلفہ ططاوی ہی ہے۔

رہا تھا۔ جب دونوں کی آنکھیں ایک دوسرے سے چار ہوئیں تو دونوں ہی ایک دوسرے کے دل میں اتر گئے اور رشتہ ازدواج میں منسلک ہو گئے۔ پھر جنت نظیر گھر میں بنی خوشی رہنے لگے۔

لیکن وہ مذہبی طور پر ایسا کٹر انسان تھا کہ صلیب کی محبت کو اپنی طبعی محبت پر ترجیح دیتا اور خواہش مند رہتا کہ صلیبوں کا پرچم سر بلند رہے۔ چنانچہ جہاں کہیں صلیب و ہلال کا معرکہ رونما ہوتا، یہ سب سے پہلے پہنچتا اور بیوی کی محبت مذہب کی محبت کے آڑے نہ آتی۔

دروازہ کھٹکا تو ماریٹ کا دل دھڑکنے لگا۔ وہ موہوم خطرہ موت اور خوشخبری کے درمیان تصوراتی کشمکش میں مبتلا ہو گئی۔ اس نے ڈرتے ڈرتے دروازہ کھولا تو اس کا خاندان صحیح سلامت اندر داخل ہوا۔ اس نے ماریٹ کو بازوؤں میں لے کر سینے سے لگا لیا اور فتح کی خوشخبری دینے لگا۔ وہ بتانے لگا کہ یسوع مسیحؑ نے اپنے منکروں کو واپس دھکیل دیا ہے اور وہ سر پر پاؤں رکھ کر یوں بھاگے کہ چھپنے کو جگہ نہ ملی۔ ماریٹ کے اس وطن میں ہمیشہ مسیحیت کا پرچم ہی لہرائے گا۔

ماریٹ کا شاک تو اس منظر کو دیکھتی جب ہمارے نوجوان شہر کی فیصلوں سے دشمنوں پر پتھر پھینک رہے تھے! کاش کہ القدس کے باقی ماندہ نوجوان موجود ہوتے تو انھیں بھی پتہ چلتا کہ جنگ کس طرح لڑی جاتی ہے۔ صلیب کیوں نہ مقدس رہے گی؟ مسیحیت کا جھنڈا کیوں نہ سر بلند رہے گا؟

☆.....☆.....☆

میاں بیوی جشن منانے کے لیے گرجا گھر کی طرف رواں دواں ہوئے۔ راستے میں ماریٹ کا شوہر مسلمانوں کی وحشت اور درندگی کے افسانے سنانے لگا کہ یہ لوگ دشمنوں کا خون پی لیتے اور گوشت کھا جاتے ہیں۔ ان کا بادشاہ صلاح الدین ایوبی بڑا خونخوار اور ظالم حکمران ہے۔ اس کے علاوہ وہ سب کچھ بیان کرنے لگا جو ان کے مذہبی پیشواؤں اور

پادریوں نے مسلمانوں کے خلاف پھیلا رکھا تھا۔

جوں جوں ماریٹ کے کانوں میں یہ داستاںیں پہنچتیں، اس کا دل بیٹھنے لگتا۔ وہ اپنے بچے کو سینے سے لگا کر بھینچتی اور دعا مانگتی کہ خداوند یسوع مسیح اسے اور اس کے باپ کو ان درندوں سے پناہ میں رکھے۔

جشن فتح منانے کے بعد واپس گھر لوٹے تو ماریٹ کے تصور میں دنیائے کائنات صلیب کے سامنے سرنگوں ہو گئی اور حالات و واقعات نے مسیحیت کی خواہشات کے مطابق اس کے حق میں فیصلہ دے دیا۔ وہ عالم تصور میں دیکھنے لگی کہ مساجد کے مینار، زمین بوس ہیں اور عیسائیت کا پرچم لہرا رہا ہے۔ وہ سمجھنے لگی کہ آج کے بعد کسی مسجد کے مینار سے اذان کی آواز نہ سنی جاسکے گی اور اب میرا خاوند صلیبی افواج کا اعلیٰ کمانڈر بن جائے گا۔ انھی حسین تصورات میں اسے نیند آ جاتی ہے لیکن چند لمحات میں تصورات کے عالی شان محلات یوں ریزہ ریزہ ہو گئے، جیسے طاقتور شاہین کے پر سے چڑیا کا کمزور گھونسلا ریزہ ریزہ ہو جاتا ہے۔ اس کے کانوں میں مردوں اور عورتوں، بچوں اور بوڑھوں کی چیخیں پڑ رہی ہیں۔ وہ دہشت زدہ ہو کر بستر سے اچھلی اور بیٹے کو اٹھا کر خاوند کے بستر کی طرف لپکی لیکن وہ موجود نہ تھا۔ یہ گھر سے نکلی اور لوگوں سے اصل صورت حال پوچھنے لگی۔ انہوں نے بتایا کہ صلاح الدین آیا ہے اور اس نے القدس کا چکر لگا کر جبل زیتون پر بڑا ڈاڈالا ہے اور شہر پر اتنا زور دار حملہ کیا ہے کہ سیسہ پلائی ہوئی فصیل کی بنیادیں ہل گئیں اور اس کی افواج قاہرہ نے توپوں اور منجنیقوں سے یوں گولہ باری کی ہے کہ گویا آگ کا لاوا اوپر سے نیچے کی طرف آ رہا ہے۔ یوں محسوس ہوتا ہے کہ شیاطین بھی اس کے ساتھ حملہ میں شریک ہیں۔

☆.....☆.....☆

ماریٹ پر اعتماد تھی کہ ہمارا دفاع مضبوط ہے۔ ساٹھ ہزار جنگجو جوان اس شہر کی حفاظت پر مامور ہیں یہ ملک مکمل صدی سے ہمارے کنٹرول میں ہے۔ ہماری افواج کی قیادت سینٹ پال کر رہا ہے جو مذہبی جوش و خروش سے دشمن کے سامنے نبرد آزما ہے۔ لیکن

صورت حال مایوس کن ہوگئی اور دل خوف سے دہلنے لگا۔ ہر خبر پہلی سے بھی خطرناک معلوم ہوتی اور اطلاع ملتی کہ دفاع کے حصار منہدم ہوتے جا رہے ہیں۔ کچھ وقت گزرنے کے بعد اطلاع ملی کہ القدس کے درو دیوار پر سفید پرچم لہرا رہے ہیں اور صلیبیوں نے مسلمان سپہ سالار کے سامنے سر اطاعت خم کر دیا ہے اور مسلمانوں سے معاہدہ کر لیا ہے کہ ان میں جو کوئی یہاں رہنا چاہے، اسے سلطان صلاح الدین کا محکوم بن کر رہنا ہوگا۔ اسے مسلمانوں کے مساوی حقوق حاصل ہوں گے اور جو کوئی جانا چاہتا ہے وہ معاہدے کے مطابق دینار دے کر نکل سکتا ہے۔

چنانچہ جو لوگ القدس سے جانا چاہتے تھے وہ مردوں، عورتوں اور بچوں کی طرف سے دس دس، پانچ پانچ اور دو دو دینار ادا کر کے جانے لگے۔ لیکن مارٹن اپنے بچے کو سینے سے لگا کر خاوند کی تلاش میں نکل پڑی۔ رات کا اندھیرا چھا چکا تھا۔ یہ شہر کی تفصیل کے ارد گرد گھومنے لگی۔ اسے اسلامی افواج اس شان سے داخل ہوتی نظر آئیں کہ روشن قدیلیں ان کے ہاتھوں میں تھیں اور وہ فتح کا طبل بجا رہے تھے۔ یہ اپنے بچے کو لے کر میدان جنگ میں چلی گئی، جہاں صلیبی پرچموں میں لپٹی لاشوں کے ڈھیر لگے ہوئے تھے۔ یہ گلی سڑی لاشوں اور ان کے بکھرے ہوئے اعضاء سے دہشت زدہ ہو کر واپس جانا چاہتی تھی کہ خاوند کی محبت غالب آگئی اور یہ آگے بڑھ کر اسے تلاش کرنے لگی۔ دوسرے لوگ بھی اپنے اپنے سو رماؤں اور جنگجو مردوں کی لاشیں تلاش کر رہے تھے لیکن اندھیرے میں پہچاننا مشکل ہو رہا تھا اور پھر لاشیں بھی گل سڑ چکی تھیں۔ اس کی سمجھ میں نہیں آ رہا تھا کہ کیا کرے۔

یسوع اور کنواری مریم کے منکروں کی فتح کوئی کم درجہ کی مصیبت نہ تھی، جس نے صلیبی حکومت کے قیام و دوام کے خواب چکنا چور کر دیئے تھے اور اس پر خاوند کی گمشدگی دہرا عذاب بن گئی۔ اسے مختلف قسم کے دوسوسوں نے گھیر لیا۔ وہ سوچنے لگی کہ پتہ نہیں اس کے خوبصورت بدن کے ساتھ کیا گزری اور اس کے ستاروں کی طرح چمکنے والے دانتوں کا کیا بنا؟ وہ کون سا آسمان ہے جو اسے سایہ کئے ہوئے ہے اور کون سی وہ زمین ہے جو اسے

سموئے ہوئے ہے۔ جوں جوں یاد کرتی اس کا دل پسچ جاتا اور وہ آنکھیں بند کر کے تصورات کی آگ پر آنسوؤں کے قطرے بہا دیتی۔ غم کی وجہ سے اس کا دل پکھل رہا تھا اور جو چیز بے حد پریشان کر رہی تھی وہ یہ کہ اس مصیبت میں کوئی دلاسا دینے والا نہیں مل رہا تھا جو اس پر نظرِ شفقت ڈالے کیونکہ اس رات ہر ایک اپنے اپنے غم میں ڈوبا ہوا تھا اور نفسا نفسی کا عالم طاری تھا۔

وہ سوچنے لگی کہ صد (۱۰۰) سالہ صلیبی اقتدار کس طرح سمندر کی جھاگ ثابت ہوا جو آنا فنا ختم ہو گیا اور وہ معرکہ جس کی ابتداء فتح و کامرانی اور محبت و وصال سے شروع ہوئی تھی کیونکر نامرادی اور شکست میں بدل گیا۔ جس ملک کو حاصل کرنے کے لیے پورا یورپ زور لگا رہا تھا، کس طرح ایک امیر کے ہاتھوں قبضہ سے نکل گیا۔ جب ایک مسلمان امیر تمام مسیحی حکمرانوں پر اتنا بھاری ثابت ہوا تو اس وقت کیا حال ہو گا جب تمام مسلمان سلاطین اکٹھے ہو جائیں گے۔

وہ سوچنے لگی کہ ایک چھوٹی سی مملکت کا یہ حال ہے تو اس وقت کس طرح کوئی طاقت مسلمانوں کے سامنے ٹھہر سکتی تھی۔ جب چین سے فرانس تک ایک ہی خلافت قائم تھی۔ یہ مختلف لوگوں سے اپنے خاوند کے متعلق دریافت کرتی لیکن کوئی بھی جواب نہ دیتا۔ ایک کریم النفس ملا بھی تو اس نے صرف اتنا کہا کہ میں نہیں جانتا۔ چاند آہستہ آہستہ بادلوں میں آنکھ چھولی کرتا ہوا کرہ ارضی پر روشنی ڈالنے لگا۔ اس نے دیکھا کہ ٹوٹی ہوئی تلواروں اور تیروں کے درمیان زرہوں میں ڈھکی ہوئی لاشیں خاک و خون میں بکھری پڑی ہیں اور جن چہروں سے القدس کی سرزمین پر رونق تھی، وہ آج پہچانے نہیں جا رہے۔ یہ اپنے خاوند کو تلاش کرتی ہوئی ایک بوڑھے کے پاس سے گزری جو اس کے خاوند کا جاننے والا تھا۔ اس نے اس کا ہاتھ تھام کر اسے میدان سے نکالا اور اپنے ساتھ گھر لے جانے لگا۔ اس نے آہستہ سے پوچھا: ابا جان! آپ نے کہیں میرا خاوند دیکھا ہے؟

اس نے مایوس کن خبر دینے کی بجائے ادھر ادھر کی باتیں بتائیں تاکہ یہ مزید خوف محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

زده نہ ہو۔ اس نے پھر سوال کیا:

ابا جان! اب یہ فاتحین ہمارے ساتھ کیا سلوک کریں گے؟ کیا وہ میرے بچے کو میرے سامنے کھا جائیں گے؟

اس نے جواب دیا:

تمہیں کس نے یہ جھوٹی باتیں بتائیں۔ مسلمان بڑے معزز اور رحم دل لوگ ہیں۔ ان کا بادشاہ صلاح الدین تمام حکمرانوں سے بڑھ کر رحم دل ہے۔ پھر وہ مسلمانوں کے کریمانہ اوصاف بیان کرنے لگا تو یہ منہ کھولتی رہ گئی۔ اس نے پھر بتایا کہ اگر وہ ہمیں ذبح بھی کر دیتے تو زیادتی نہ ہوتی بلکہ عین انصاف ہوتا کیونکہ ایک صدی پیشتر جب ہم یہاں داخل ہوئے تھے تو ہم نے مسلمانوں کو ان کے گھروں، گلیوں اور مسجدوں میں ذبح کیا تھا۔ اس دن ہم نے ستر ہزار (۷۰۰۰۰) بے گناہ مسلمان بچوں، عورتوں اور بوزھوں کو قتل کیا تھا۔ یہاں تک کہ وہ ہم سے بچنے کے لیے فصیلوں سے زمین پر چھلانگیں لگا رہے تھے۔ اس دن ہماری درندگی پر کسی نے انکار نہ کیا اور نہ کسی کا دل پسچا۔

☆.....☆.....☆

صبح ہوئی تو ماریٹ کو یوں محسوس ہوا کہ اس کا جگر جل رہا ہے اور جدائی کا خنجر اس کی پسلیوں کو چھید رہا ہے اور کوئی گتھی سلجھ نہیں رہی۔ وہ گھبرا کر اپنی پڑوسنوں کے پاس چلی گئی جو بھیا تک صورت حال کا غور سے مشاہدہ کر رہی تھیں کہ اچانک القدس نعرہ تکبیر سے گونجنے لگا مسلمانوں اور عیسائیوں کے گروہ اکٹھے ہو گئے۔ مسلمان نعرہ تکبیر لگاتے اور یہ روتے اور دادیلا کرتے۔ تمام عورتوں نے دیکھا کہ ایک نوجوان قبة الصخرة پر چڑھا اور اس صلیب کو اتارنے لگا جو ایک صدی سے صحرا پر نصب تھی اور گمان تھا کہ قیامت تک رہے گی۔

ان کے پاس مسلمانوں کے حسن سلوک کی وہ خبریں پہنچیں جن پر یقین کی بجائے تعجب آ رہا تھا کہ مسلمانوں نے کسی کو تکلیف نہیں دی اور نہ کسی کے مال کو ہاتھ لگایا ہے بلکہ جو عیسائی شہر سے جانا چاہتے ہیں وہ معاہدے کے مطابق دینا ادا کر کے جا رہے ہیں بلکہ محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

اپنا پسندیدہ مال بھی اٹھا رہے ہیں اور مسلمان فاتحین، عیسائی مفتوحوں سے ان کا زائد از ضرورت سامان قیمتاً خرید رہے ہیں اور عیسائی امن و سلامتی سے آ جا رہے ہیں اور یہ بھی معلوم ہوا کہ جنگ کے دہنی مسلمان حالت امن میں بڑے متمدن اور باوقار لوگ ہیں۔ ان میں سوائے امن و سلامتی اور صلح و آشتی کے کچھ نظر نہیں آ رہا اور یہ کہ مسلمانوں نے نصاریٰ کی بدعات کے خاتمے کے علاوہ کسی چیز کو ہاتھ نہیں لگایا اور مسلمانوں نے نور الدین شہید کا منبر حرم میں رکھ کر اس پر خطبہ دیا۔

ان کو یعنی شاہد نے بتایا کہ میں بلا روک ٹوک مسلمانوں کے اجتماع میں شریک ہوا۔ وہ سب کے سب بغیر کسی امتیاز کے مسجد کے صحن میں بیٹھے تھے۔ مجھے ان کے سکون، وقار اور اللہ تعالیٰ کے سامنے خشوع و خضوع نے تعجب میں ڈال دیا کہ یہ لوگ جو میدان جنگ میں سرکش شیطان معلوم ہوتے تھے، مسجد میں کس طرح خدا رسیدہ راہب بن گئے ہیں اور ان کے خطیب نے جو خطبہ دیا ہے، مجھے یوں لگتا ہے کہ اگر یہ خطبہ ریگستان کے ٹیلے سن لیں تو حرکت کرنے لگیں اور تبدیل ہو کر شہسوار بن جائیں اور زمین پھاڑ کر رکھ دیں۔ اگر گرم سم پتھرن لیں تو ان میں زندگی سراپت کر جائے۔ مجھے یقین ہو گیا کہ یہ لوگ جب تک ایسے مسلمان رہیں گے، انھیں پوری دنیا مل کر بھی شکست نہیں دے سکتی۔

کیونکہ ان کے قلوب میں ایمان کی قوت موجود ہے جو تمام قوتوں سے بھاری ہے۔ ان کو کوئی چیز ڈرا نہیں سکتی کیونکہ لوگ موت سے ڈرتے ہیں اور یہ مسلمان موت (شہادت) کو محبوب سمجھتے ہیں۔ ہماری قوم کو س ملک پر قبضے کا خیال دل سے نکال دینا چاہیے کیونکہ اس قوم کا ہر فرد ہی صلاح الدین ایوبی ہے اور بہادری میں اپنی مثال آپ ہے۔ لہذا ہمیں بلا فائدہ جانیں ضائع نہیں کرنی چاہئیں۔



ماریٹ نے اپنی قوم کے ایک گروہ کو دیکھا جو اسلام کے عادلانہ اور مساویانہ قانون میں رہنے کو ترجیح دے رہا ہے اور دوسرا فریق کوچ پر اصرار کر رہا ہے۔ اس نے کوچ کرنے

والے فریق کے ساتھ جانا پسند کیا کیونکہ وہ نہیں چاہتی تھی کہ اس شہر میں گزرے ہوئے پر لطف لمحات اسے تڑپاتے رہیں۔

ماریٹ نے اس شہر کو الوداع کہا جو اسے تمام کرہ ارضی سے پیارا تھا جو کبھی اس کی قوم کے قبضہ میں تھا اور آج دشمن کے قبضہ میں۔ اور اب وہ اس شہر میں وہ اپنے محبوب خاوند کو گم کر کے جا رہی ہے۔ جونہی خاوند کی یاد آئی تو سوچنے لگی پتہ نہیں کہ وہ بیچارہ کس وحشی درندہ کی خوراک بنا ہے یا کون سے پرندے کا پیٹ، اس کی قبر بنا ہے۔ پرانی یادوں نے اسے ایسا ستایا کہ وہ بلند آواز سے رونے لگی۔ اسے دیکھ کر باقی عورتیں بھی رونے لگیں، جن کے خاوند، یا عزیز و اقارب قتل، یا قید ہو چکے تھے۔

ان لمحات میں انھیں ایک فوجی دستے نے روک لیا اور ایک جگہ چلنے کو کہا۔ وہ مارے خوف و دہشت کے اس طرف چلے گئیں۔ جب وہ ایک فوجی دستے کے پاس پہنچیں تو انھیں ایک بزرگ صورت شہسوار نظر آیا۔ یہ نہایت اطمینان سے اسے دیکھنے لگیں۔ جب ان کے کانوں میں یہ آواز پڑی کہ یہی سلطان صلاح الدین ہے تو ان کے دل پسلیوں میں چلے گئے۔ ماریٹ نظریں چرا کر کن اکھیوں سے اس کی طرف دیکھنے لگی۔ اس کے چہرے پر نور، ہیبت اور رعب و جلال کے سوا کچھ نظر نہ آیا۔ جب یہ اس کے پاس پہنچیں تو اس نے پوچھا: کیوں روتی جا رہی تھیں؟ ایک عورت نے بتایا کہ ہمارے عزیز و اقارب آپ کی قید میں ہیں اور ہمارے خاوند..... یہ کہہ کر وہ پھوٹ پھوٹ کر رونے لگیں۔ ان کے ساتھ ہی نرم دل فاتح بھی رونے لگا اور اس نے ان کے قیدی چھوڑنے کا حکم دے دیا۔ انھیں حسب ضرورت مال و اسباب اور سامان خور و نوش اور سواریاں دے کر روانہ کر دیا۔

☆.....☆.....☆

جب ماریٹ نے اپنے محبوب خاوند کو صحیح سلامت دیکھا تو سب مصیبتیں اور تھکاوٹیں دور ہو گئیں۔ بد بختی اور شکست کے صدمات بھول گئے۔ خوشی سے آنکھوں میں آنسو بھر آئے۔ وہ لوگوں کے سامنے ہی اپنے خاوند سے لپٹ گئی۔ اسے یہ خیال بھی نہ آیا کہ لوگ

کیا کہیں گے۔

صلاح الدین کے غنود کرم نے ہر مردوزن کو اس کے عزیزوں کے ساتھ ملا دیا۔ اب یہ سارے مل کر طرابلس کی طرف روانہ ہو گئے۔ یہ لوگ راستے پر چل نہیں رہے تھے بلکہ راستہ ان کو لیکر چلنے لگا۔ اب ان کے سینوں میں خوشی اور ناامیدی، میدان جنگ کی شکست اور قیدیوں کی رہائی میں کامیابی، فاتحین سے بغض اور ان کی نیکی کے شکرے جیسے جذبات کا تلاطم برپا تھا۔

ماریٹ کے دل میں اس حسن سلوک کے اعتراف کا داعیہ پیدا ہوا اور اسے اس محسن سلطان میں وہ مردت اور شرافت نظر آئی جو اپنی قوم کے مردوں میں مفقود تھی۔ وہ چاہتی تھی کہ اس سے محبت کرنے لگے لیکن مذہبی تعصب آڑے آیا۔ وہ اس عظیم انسان کی کمزوریاں تلاش کرنے لگی کہ اسے کوئی خامی نظر آجائے جو بغض کا جواز بن جائے۔ پھر وہ سلطان صلاح الدین اور اپنے روحانی پیشوا پاپائے اعظم کے کردار کا موازنہ کرنے لگی جو گرجاؤں کے خزانے خالی کر کے تمام سونا چاندی اپنے ساتھ لے جا رہا تھا اور اس کے پاس اتنا اثاثہ اور اتنے درہم و دینار تھے کہ قافلہ کے ہر مردوزن اس سے گزر اوقات کر سکتے تھے لیکن وہ کسی ضعیف مرد و عورت کو ایک پائی بھی نہ دے رہا تھا جس سے وہ اس سے ایک دن کا کھانا خرید سکیں۔

وہ یاد کرنے لگی کہ صلاح الدین نے باوجود معاہدے کے عیسائیوں کو اپنا مال و اسباب اٹھا کر لے جانے کی اجازت دے دی تھی۔ پھر وہ اپنی قوم کی وعدہ خلافیاں، معاہدوں کی بے حرمتی یاد کرنے لگی اور آرزو کرنے لگی کہ کاش وہ مسلمان ہوتی۔

سینوں میں موجزن ہونے والے جذبات کی لہریں عجیب و غریب منظر پیش کر رہی تھیں۔ جن میں ماؤں کی مامتا اور ان کا ایثار بھی تھا۔ اغنیاء کی دولت اور ان کی سنگدلی بھی تھی۔ صبر بھی تھا اور آہ و فغاں بھی، سچائی بھی تھی اور جھوٹی نمود بھی۔ اس میں یسوع مسیح کے نائب اور خلیفہ پوپ اعظم کی زاہدانہ زندگی کا بھانڈا بھی پھوٹ رہا تھا، جو مال تو اس لیے جمع

کرتا کہ غرباء و مساکین کی مدد کرے لیکن وہ اکیلا ہی کھاتا چاہا تھا۔ لقمہ و دق صحرا میں چلتا ہوا یہ قافلہ بے سر و سامانی کی حالت میں طرابلس پہنچا۔ کئی ساتھی بھوک اور پیاس سے زندگی کی بازی ہار چکے تھے۔

☆.....☆.....☆

جب یہ قافلہ طرابلس کے مین گیٹ پر پہنچا تو عیسائی امیر نے دروازہ بند کروا دیا تاکہ آنے والے اندر داخل نہ ہو سکیں۔ پھر اس نے قافلے کو لوٹنے کے لیے ڈاکو بھیج دیئے جن کے مقابلے کے لیے قافلہ کے جوان نکلے تاکہ اپنا مال و اسباب بچا سکیں۔ لیکن ڈاکوؤں نے ان کو قتل کر دیا مقتولوں میں ماریٹ کا شوہر بھی تھا۔

☆.....☆.....☆

باقی بچا کھچا قافلہ واپس بیابان میں یوں پھرنے لگا جیسے سمندر کی لہروں میں کشتی پھرتی ہے۔ اکثر لوگ تو واپس ارض اسلام میں لوٹ آئے اور امن و سلامتی اور آزادی سے رہنے لگے اور کچھ لوگ انطاکیہ کی طرف روانہ ہو گئے۔

ماریٹ بھی گم سم ان کے ساتھ چلتی پھرتی رہی۔ اس کا شعور جواب دے گیا۔ جب وہ انطاکیہ پہنچے تو انطاکیہ والوں نے انھیں بھگا دیا۔ پھر وہ واپس ارض اسلام میں آ گئے۔ اس یقین کے ساتھ کہ اس دنیا میں امت محمدیہ کے علاوہ کوئی شریف اور نبیل قوم نہ ہوگی۔ البتہ ماریٹ تھک ہار کر اپنی جگہ پر لیٹ گئی کیونکہ اس کے ہاتھ پاؤں تھکاوٹ کی وجہ سے پھول چکے تھے اور چلنے کی طاقت نہ رہی تھی۔ تھوڑی دیر بعد انطاکیہ سے اس کا ہم مذہب عیسائی نوجوان آیا اور اس سے غم خواری کرتا ہوا اپنے خیمے میں لے گیا جو ساحل سمندر پر واقع تھا۔ یہ وہاں پہنچتے ہی تھکاوٹ کی وجہ سے لیٹ گئی۔

تھوڑی دیر بعد اسے اپنے ارد گرد ہونے والے شور و شغب نے اسے جگا دیا۔ اس نے سنا کہ ایک آدمی اپنے ساتھی سے کہہ رہا ہے:

ہم تھے اس عورت کے پاس اکیلا نہیں چھوڑیں گے۔ یہ خوبصورت عورت ہمیں ملی
محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

ہے۔ پہلا جواب دیتا ہے: ”یہ میرا شکار ہے، میں نے اسے شکار کیا ہے۔“ وہ سمجھ گئی کہ اختلاف میرے متعلق ہی ہے اور میری عزت و آبرو پر جھگڑا ہو رہا ہے۔ وہ اپنے ماضی کو یاد کرتی ہے کہ ایک تو خاندان مارا گیا، ساتھی تتر بتر ہو گئے اور آج عزت بھی برباد ہونے کو ہے۔ وہ غضبناک لہجے میں بولی:

”افسوس اہل یورپ! کیا یہ ہے تمہارا دین؟ اور یہ ہے تمہاری انسانیت؟ اور یہ ہے تمہاری شرافت اور مروّت؟“

وہ دونوں تہقیب لگا کر ہنستے ہیں۔ اس کا غصہ بھڑک اٹھتا ہے اور چلا کر کہتی ہے:

میں تم سے کس زبان میں گفتگو کرزن؟ کیا میں تمہیں دین کی زبان میں فہمائش کروں۔ جبکہ تم ملحد اور کافر ہو۔ کیا میں تمہیں انسانیت کی زبان میں سمجھاؤں جبکہ تم درندے ہو، جنہوں نے بنی آدم کی کھال پہنی ہوئی ہے یا مروّت اور شرافت کی زبان میں خطاب کروں جبکہ تم اس کی حدود کو پامال کر چکے ہو اور وہ تمہارے اندر نظر نہیں آ رہی! تم پر ہلاکت ٹوٹ پڑے، تمہیں شرم نہیں آتی کہ یہ مسلمان تمہارے دشمن ہو کر بھی تمہاری عورتوں کی آبرو پر ڈاکہ نہیں ڈالتے اور شفقت و مہربانی سے پیش آتے ہیں اور تمہاری عزتوں کے تم سے زیادہ محافظ ہیں وہ تم سے زیادہ شرافت اور فضیلت والے ہیں۔ وہ یسوع مسیح کی ہدایات پر تم سے بدرجہا بڑھ کر عمل کرنے والے ہیں۔

اللہ کی قسم! تم میں نہ تو شرم و حیاء نام کی کوئی چیز ہے اور نہ شرافت و مروّت ہی کا مادہ ہے! نہ تم مسیح کے امتی ہو نہ محمد (ﷺ) کے! بلکہ تم شیطان کے چیلے ہو اور محمد (ﷺ) کے امتی، مسیح اور محمد (ﷺ) دونوں کے امتی ہیں۔ وہ شرافت اور بزرگی کے پیکر اور انسانیت کا نچوڑ ہیں۔ تم ان پر کبھی غالب نہیں آ سکتے، مستقبل ان کا ہے۔ فتح و نصرت ان کا مقدر ہے۔ تم ان سے ارض مقدس نہیں لے سکتے۔ وہ تم سے یسوع کے زیادہ وفادار ہیں۔ ان میں انسانیت کوٹ کوٹ کر بھری ہوئی ہے اور تم! تم پر لعنت ہو۔ بربادی اور رسوائی تمہارا مقدر ہے۔

وہ دونوں پہلے سے زیادہ ہنسنا شروع کر دیتے ہیں۔ یہ چاروں طرف نظر دوڑاتی ہے کہ شاید کوئی مددگار مل جائے۔ مگر کہاں؟ جس شہر میں مسلمان نہ ہو، وہاں عزت کی پاسبانی کیونکر ہو سکتی ہے۔ وہ دونوں سرخ آنکھوں کے ساتھ اس پر جھپٹنے والے تھے کہ اس نے اپنے بچے کو سمندر میں پھینک کر خود بھی چھلانگ لگا دی۔ خاموش سمندر سے پانی کے دو جھل ابھرے جن میں مظلومہ کے سینے سے نکلی ہوئی سرخ لعنت نمودار ہوئی اور ان ظالم سامراجیوں پر پڑ گئی۔ وقت گزر گیا اور گزر رہا ہے لیکن سفاکیوں اور درندگیوں کی سیاہی عیسائی سامراج کے چہرے پر جیسی تھی ویسی اب بھی ہے دھل نہیں رہی۔ (گوانتانامو بے اور ابو غریب جیسی جیلوں میں اب بھی اس کے مظاہرے دیکھے جا رہے ہیں۔)

☆.....☆.....☆

دیانت داری کا صلہ

یہ ۲۳۰ھ کا واقعہ ہے کہ رمضان المبارک کے پہلے دن فجر کی اذان حرم کے میناروں سے بلند ہو کر جبل ابوقبیس اور قعقعان کی چوٹیوں کو چھوتی ہوئی باد نسیم کے جھونکوں کے ساتھ کعبۃ اللہ کے پردوں سے لپٹ رہی تھی اور اللہ کے مخلص بندوں کے دلوں پر تجلیات کی بارش برسا رہی تھی۔ کعبۃ اللہ کے گرد مومنوں کی صفیں نماز کے لیے درست ہو رہی تھیں۔ ان خوش نصیبوں کی آنکھیں براہ راست بیت اللہ کے جمال سے منور ہو رہی تھیں۔ جبکہ دیگر نمازیوں کی صفیں بیت اللہ شریف کی طرف متوجہ تو تھیں لیکن دور دراز مسافت کی وجہ سے، صرف دلوں کی آنکھوں سے اس کا دیدار کر رہی تھیں، دور کے ان نمازیوں کی یہ صفیں بلند و بالا پہاڑوں اور سمندری جزیروں، شہروں اور بستیوں، صحراؤں اور وادیوں، کہساروں کی چوٹیوں اور محلات اور جھونپڑیوں، قید خانوں اور مرغزاروں، لقم و دق ریگستانوں اور برفانی پہاڑوں کے پیچھے کھڑی تھیں وہ اس وقت تک مسلسل کھڑی ہوتی رہیں گی جب تک اس خطہ ارضی پر مسلمان آباد رہیں گے۔

اہل مکہ یہ اذان سن کر بیت اللہ کی طرف چل پڑے اور ایک چھیالیس سالہ بزرگ کے سوا شاید ہی کوئی نمازی ہو جو گھر میں بیٹھا رہ گیا ہو۔ انہوں نے شیریں اور ترش، سرد اور گرم، خشک اور تر، انواع و اقسام کے عمدہ کھانوں سے پیٹ بھر کر نماز شروع کر دی۔ لیکن یہ بزرگ بھوک کی وجہ سے نماز میں کھڑا ہونے سے قاصر بھی تھا۔ اس بیچارے نے کچھ کھائے پیئے بغیر روزہ رکھ لیا تھا۔ اس کی گزشتہ رات بھی فاقہ سے گزری تھی اور دن بھی بھوک پیاس سے گزرا تھا۔ جب اس نے نماز مکمل کر لی تو آپک کونے میں شکستہ دل اور

☆ ماخذ مخطوطة المكتبة العربية دمشق مروية عن الطبري بالسند المتصل

غمگین ہو کر بیٹھ گیا۔ اسے بذات خود ایک فاقہ کشی اتنا دکھ نہ تھا کیونکہ عرصہ دراز کی تنگدستی نے اسے مصائب برداشت کرنے کا خوگر بنا دیا تھا۔ اسے کوئی غم کھائے جا رہا تھا، تو وہ بھوکے تنگی چار بیٹیوں، دو بہنوں، ایک بوڑھی ساس اور مسکین بیوی کا غم تھا۔ جن کا یہ واحد کفیل اور ذمہ دار تھا۔

اگر اس کی جگہ کوئی دوسرا آدمی ہوتا تو مالداروں کی شاہ خرچیوں کو دیکھ کر دنیا پہ لپچاتا اور لوگوں سے حسد کرتا.....

لیکن یہ بوڑھا بزرگ ایک مثالی مومن تھا۔ اس بات پر پختہ یقین رکھتا تھا کہ اللہ رب کائنات نے اپنی قدرت کاملہ اور حکمت بالغہ سے رزق تقسیم کر رکھا ہے۔ کسی کا اس میں کچھ اختیار نہیں۔ لوگ نہ رزق دے سکتے ہیں اور نہ روک سکتے ہیں اور جو کچھ میرے مقدر میں ہے وہ مل کر ہی رہے گا۔ اگرچہ میں کمزور ہی سہی اور جو کچھ دوسروں کے مقدر میں ہے وہ مجھے ہرگز نہیں مل سکتا۔ اگرچہ لاکھ جتن کر لوں کیونکہ وہ تقدیر کا قلم لکھ کر فارغ ہو چکا اور صحیفے خشک ہو چکے ہیں۔ اس نے ٹھنڈی سانس بھری اور کہا۔ الحمد للہ علی کل حال

کھڑا ہوا اور قیص اتار کر پکارنے لگا۔ لبا بہ..... لبا بہ!
یہ سن کر ایک عورت آئی جس کا تن پیوند لگے ہوئے میلے کچیلے کپڑوں سے ڈھکا ہوا تھا۔ اس نے قیص اتار کر اسے دے دی اور پھٹا پرانا کپڑا اپنے اوپر لپیٹ لیا۔
عورت نے کہا:

ابو غیاث آج تیسرا دن ہے ہم نے کھانا تک نہیں دیکھا اور یہ دن گرمی اور روزے کا ہے۔ تو اور میں تو صبر کر لیں گے مگر یہ بچیاں اور بوڑھی عورت تو صبر سے قاصر ہے۔ انھیں بھوک نے نڈھال کر رکھا ہے۔ اللہ کا نام لے کر نکلو۔ شاید اللہ کچھ درہم یا روٹی کے چند نکلے دے دے جس سے ہم روزہ افطار کر سکیں۔
ابو غیاث نے کہا ان شاء اللہ ضرور جاؤں گا۔



آفتاب طلوع ہو کر ذرا بلند ہوا تو بوڑھا بزرگ گھر سے نکلا اور مکے کی گلیوں میں گھومنے پھرنے لگا کہ شاید کہیں مزدوری مل جائے۔ تمام لوگ گرمی کی وجہ سے گھروں کو لوٹ چکے تھے۔ مزدوری تلاش کرتے کرتے گرمی شدید تر ہوتی چلی گئی۔ اس کی ٹانگیں جواب دے گئیں اور آنکھیں پتھرا گئیں۔ گزشتہ رات اور دن کے فاقے، نیز بغیر کھائے پیئے روزے کی وجہ سے پیٹ میں بھوک کی آگ لگی ہوئی تھی۔ یہ مکہ کی نشیبی وادی میں جا کر دیوار سے ٹیک لگا کر بیٹھ گیا۔ اس کی بڑی تمنا یہ تھی کہ اسے ایمان کی حالت میں موت آجائے تاکہ وہ اس قید حیات سے رہائی پا جائے اور ہمیشہ کی زندگانی سے فائدہ اٹھائے۔ وہ انھی سوچوں میں گم سم مٹی کرید رہا تھا کہ اچانک اس کا ہاتھ ایک نرم و ملائم چیز سے چھو گیا اسے کچھ یوں محسوس ہوا کہ جیسے سانپ کی دم ہے۔ اس نے تعوذ پڑھا اور ہاتھ کھینچ لیا۔ پھر دل میں خواہش پیدا ہوئی کہ کاش یہ سانپ مجھے ڈس لے اور میں مصائب سے آزاد ہو جاؤں لیکن معاً خیال آیا کہ مومن کے لیے کہاں جائز ہے کہ موت کی تمنا کرے۔ خودکشی تو اسلام میں حرام ہے بلکہ مومن کو چاہیے کہ یوں کہا کرے: ((اَللّٰهُمَّ اَحْيِنِيْ اِنْ كَانَتْ الْحَيٰةُ خَيْرًا لِّيْ وَتَوَلَّيْنِيْ اِنْ كَانَتْ الْمَوْتُ خَيْرًا لِّيْ)) چنانچہ اس نے اللہ سے معافی مانگی اور دوبارہ اس چیز کو غور سے دیکھنے لگا۔ اسے بڑا تعجب ہوا کہ یہ بے حس و حرکت پڑی ہے۔ اسے پاؤں کی ٹھوک بھی لگائی لیکن وہ چیز جوں کی توں پڑی رہی۔ اس نے ہاتھ سے مٹی ہٹا کر اسے پکڑا تو ہسیانی☆ نکلی جو سونے سے بھری ہوئی تھی۔ اسے دیکھ کر بھوک اور پیاس ختم ہو گئی اور اعصاب میں نئی قوت پیدا ہو گئی، بلکہ جوانی لوٹ آئی۔ سوچنے لگا کہ میں کتنا خوش نصیب ہوں؟ یہ مال اپنے گھر والوں کے ہاتھوں میں تھاؤں گا تو وہ کس قدر خوش ہوں گے؟ وہ اس وقت حسین اور روشن مستقبل کی امید میں خوشی سے دیوانہ ہو رہا تھا۔

☆.....☆.....☆

اچانک ایمانی حس بیدار ہوئی۔ دل میں القاء ہوا کہ یہ مال تیرا نہیں بلکہ لفظ (گمشدہ) ہے۔ سال بھر اعلان کرنے کے بعد اس صورت میں حلال ہوگا جب اصل مالک محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

نہ ملے۔ جب سال کی مدت اور اپنے رات کے کھانے کا تصور کیا تو قومی جواب دے گئے ”کہ کیا خبر سال بھر زندہ بھی رہوں گا یا نہیں؟ اور یہ بھوکی، نگئی بیٹیاں کیا کھائیں گی، کیا پہنیں گی؟“ خواہش پیدا ہوئی کہ تھیلی کو واپس اسی جگہ رکھ آئے اور آزمائش میں نہ پڑے لیکن بذات خود دانا عالم مومن تھا، جانتا تھا کہ اگر گمشدہ مال کو دیکھ کر ہاتھ نہ لگایا جائے تو کوئی ذمہ داری نہیں۔ اگر اسے پکڑ کر دوبارہ رکھ دیا جائے تو ذمہ داری رکھنے والے پر ہوگی۔ اس قسم کے تفکرات دماغ میں ٹکرانے لگے۔ اسے محسوس ہوا کہ کنپٹی کی ہڈیاں چور ہو رہی ہیں۔ ایک طرف یہ خیال اٹھتا کہ دبار کھو، اللہ کا دیا ہوا رزق ہے اس کے ذریعے بھوکی نگئی بیوی اور بیٹیوں کا پیٹ بھر دو اور ان کا تن ڈھا کھو۔ اگر طاقت ہوئی تو پھر دے دینا ورنہ چند دینار کم بھی واپس کئے تو کیا فرق پڑے گا۔

دوسری طرف یہ خیال پیدا ہوا کہ صبر کر! اے بھلے آدمی! امانت میں خیانت کا ارتکاب نہ کر، قبر کے کنارے بیٹھ کر، مالک کی نافرمانی کا سوچتا ہے۔ چنانچہ پھر وہ اصل مالک کے ملنے تک ہسیانی گھر رکھنے چلا گیا۔ چوروں کی طرح گھر میں داخل ہوا تو اس کی بیوی نے دیکھ لیا اور پوچھا:

ابو غیاث کیسے آئے ہو اور کیا لائے ہو؟

جواب دیا: کچھ نہیں!

بوڑھا بزرگ ہسیانی کی خبر چھپانا چاہتا تھا جبکہ اس نے آج تک اپنی بیوی سے کوئی خبر چھپائی نہ تھی۔ بیوی نے کہا: واللہ آپ کے پاس کچھ ضرور ہے لیکن ہے کیا؟ بتا دو نا۔ وہ بوڑھا بزرگ ڈرا کہ لبا بہ کہیں کسی وہم میں مبتلا نہ ہو جائے۔ اسے سارا قصہ سنا دیا۔ وہ عورت دین دار ضرور تھی لیکن ابو غیاث کی طرح صبر اور حوصلے والی نہ تھی۔ کہنے لگی:

جاؤ اور کچھ خرید لاؤ کیونکہ ہم لاچار ہیں اور لاچار مسلمان پر مردار بھی حلال ہے!

ابو غیاث نے کہا: نہیں ہرگز نہیں۔ اگر تو نے اسے ہاتھ لگایا کسی کو خردی تو تجھے طلاق ہے۔

محکم دلائل سے مزین و متنوع ومنفرد موضوعات پر مشتمل مفت آن لائن مکتبہ سے نقل

پڑاتا کہ اصل مالک سے مل کر حلال طریقے سے کوئی درہم حاصل کر سکے۔ وہ حرم کی طرف چل دیا۔ حرم میں ایک نوجوان محمد بن جعفر طبری زیر تعلیم تھا۔ طبری بیان کرتا ہے کہ میں نے ایک خراسانی کو یہ اعلان کرتے ہوئے سنا:

”اے حاجیوں کی جماعت میری ہزار دینار سے بھری ہوئی تھیلی کہیں گم ہو گئی ہے جو کوئی اسے واپس کرے اللہ اسے دگنا ثواب دے گا۔“

ایک بوڑھا بزرگ اٹھا جو محمد بن جعفر کے موالی میں سے تھا، کہنے لگا:

اے خراسان کے رہنے والے نوجوان! ہمارا ملک پسماندہ ہے، حالات ابتر ہیں۔ شاید آپ کی ہمیانی کسی خوف خدا رکھنے والے انسان کو مل گئی ہو؟ آپ اس کے لیے انعام کا اعلان کر دیں۔ جسے لے کر وہ باقی واپس کر دے۔

نوجوان خراسانی نے پوچھا ہاں بھئی کتنا انعام؟

ابوغیاث نے کہا سو دینار یعنی دسواں حصہ!

نہ بھئی نہ۔ ایسا نہیں ہو سکتا۔ میں معاملہ اللہ پر چھوڑتا ہوں۔ دونوں جدا ہو کر اپنی اپنی منزل پر چلے گئے۔

طبری کہتے ہیں: میرے دل میں آیا کہ وہ ہمیانی ضرور اسی شیخ کو ملی ہوگی۔ میں اس کے پیچھے پیچھے چلے گا۔ وہ بوڑھا ایک خستہ حال مکان میں داخل ہوا اور یوں گویا ہوا:

لبابہ کہاں ہے؟

حاضر ہوں ابو غیاث! لبابہ بولی

میں نے ایک شخص کو اس ہمیانی کی تلاش میں پھرتے ہوئے دیکھا ہے۔ میں نے اسے یہ بھی کہا کہ تو اس کے واپس کرنے والے کے لیے سو (۱۰۰) دینار انعام کا اعلان کر دے لیکن وہ نہیں مانتا۔ اب ہمیں کیا کرنا چاہئے۔ میرا ارادہ تو ہمیانی واپس کرنے کا ہے۔

لبابہ نے کہا ابو غیاث! ہمیں تیرے ساتھ پچاس سال فقر و فاقہ میں گزارنے پڑے ہیں۔ تیری چار بیٹیاں، دو بہنیں، ایک ساس اور آٹھویں میں ہوں۔ ابو غیاث! اللہ بڑا

مہربان ہے۔ اس کی شان اس امر سے بلند ہے کہ ایسے آدمی کو عذاب کرے جو ان کا واحد کفیل ہو۔ تو نے نہ تو چوری کی ہے نہ ڈاکہ ڈالا ہے۔ یہ مال تو اللہ نے تیرے سامنے رکھا ہے تو اسے کیوں ٹھکرا رہا ہے۔ کیا اللہ تجھ سے ان عورتوں کے متعلق سوال نہ کرے گا؟

طبری کہتے ہیں کہ میں نے بوڑھے کے چہرے کو بغور دیکھا تو معلوم ہوا کہ اس کا دل ان بھوکے تنگی بیٹیوں اور مسکین ام لباہہ پر آنسو بہا رہا ہے، کیونکہ فاقوں کی بدولت ان کا چمڑا ہڈیوں پر خشک ہو رہا تھا اور وہ دیمک خوردہ لکڑی کی طرح کھوکھلے بدن میں سانس لے رہی تھیں۔

اسکے دل میں آیا کہ کچھ دینا خرچ کر لوں، لیکن فوراً یاد آیا کہ پچاس سال صبر سے گزار دیئے اور آج جبکہ ناگئیں قبر میں لٹکی ہوئی ہیں تو پچاس سال کے صبر کو ایک دن کی لذت پر کیوں قربان کروں اور پھر اللہ تعالیٰ میرے اہل عیال پر رحم کرے گا، دل کو حوصلہ دے کر بولا:

میں ایسا نہیں کروں گا، چھبیس سال بعد اپنی لاش کو قبر میں نہیں جلاؤں گا۔
 طبری کہتے ہیں کہ اسکے بعد میاں بیوی خاموش ہو گئے اور میں واپس چلا گیا۔
 مغرب کی اذان ہوئی تو بوڑھا بزرگ دن بھر کے کمائے ہوئے چند ٹکڑوں پر اہل د عیال سمیت افطار کرنے بیٹھ گیا۔ باقی لوگ انواع و اقسام کے عمدہ عمدہ کھانوں سے مزے لے رہے تھے اور اس بات کا ذرا احساس نہ تھا کہ رمضان المبارک ایثار اور سخاوت کا مہینہ ہے اور اللہ نے بھوکا پیاسا رکھنے کے لیے روزے فرض نہیں کئے تھے بلکہ اس لیے کہ مسلمان وقتی اور اختیاری بھوک کے ذریعے محسوس کریں کہ دنیا میں ایسے لوگ بھی ہیں، جو بھوک پر مجبور ہیں۔ ان کی حالت پر غور کر کے، اپنے اوپر اللہ کے بے پایاں احسان یاد کریں۔ جو لوگ عمدہ عمدہ کھانوں سے پیٹ بھر کر مست ہو جاتے ہیں اور ان کے ہمسائے بھوک سے سیدھے کھڑے بھی نہ ہو سکیں تو ایسے لوگوں کا کوئی ایمان اور کوئی روزہ قبول نہیں اور نہ یہ لوگ روزے کی حقیقت ہی سمجھ سکتے ہیں۔ فرمان رسول ﷺ ہے:

((مَا آمَنَ بِيْ مِنْ بَاتٍ شُبْعَانٌ وَجَارُهُ جَانِعٌ اِلَى جَنْبٍ وَهُوَ يَعْلَمُ))

”وہ آدمی مجھ پر ایمان نہیں لایا جس نے سیر ہو کر رات گزاری اور اس کا پڑوسی اس کے پڑوس میں بھوکا لیٹا رہا اور وہ اس کے فاقہ سے خبردار بھی تھا۔“

عادت احساس کو کمزور کر دیتی ہے۔ جب انسان حیوانوں کی طرح بلا نافعہ نعمتیں کھاتا رہے تو اسے نعمتوں کی قدر نہیں رہتی۔ اللہ تعالیٰ نے مسلمانوں پر روزے اس لیے فرض کئے ہیں کہ وہ محدود وقت کی محرومی کی کڑواہٹ سے امیری کی مٹھاس کی قدر کریں اور دن کی بھوک اور پیاس سے روٹی کے لقمے اور پانی کے گھونٹ کی قیمت معلوم کریں اور تمام عمر اللہ تعالیٰ کے احسان کو نہ بھولیں۔ اگرچہ وہ عام ہی کیوں نہ ہوں۔ حضرت ابراہیم حربیؒ ہر روز روٹی کا ایک لقمہ بچا کر رکھتے اور ہفتے بعد وہ نکلڑے خود کھا لیتے اور روٹی صدقہ کر دیتے تھے۔

بوڑھا بزرگ یہی سوچتا رہا اور مسلمانوں کی حالت پر کڑھتا رہا پھر کہتا اللہ تعالیٰ ہی نیکی کا الہام کرنے والا اور روزی تقسیم کرنے والا ہے۔ اس نے رات بھی فاقہ میں گزاری اور کھجوریں اور نکلڑے بوڑھی ساس اور بچیوں میں تقسیم کر دیئے۔

☆.....☆.....☆

طبری کہتے ہیں کہ اگلے دن خراسانی حرم میں پھر وہی صدا لگا رہا تھا کہ کوئی میری ہزار دینار والی ہمیانی واپس کر دے تو اللہ تعالیٰ اسے دگنا اجر دے گا!

بوڑھا بزرگ اس کی خدمت میں عرض کرنے لگا: اے نوجوان! میں نے تجھے کہا تھا کہ ہمارا ملک بے آب و گیاہ ہے، وسائل زندگی کم ہیں۔ شاید وہ ہمیانی کسی خوف خدا رکھنے والے کو مل جائے، تو انعام کے لالچ میں واپس کر دے۔ چلو سو دینار نہ سہی تو دس دینار ہی کا اعلان کر دے۔

اس نے کہا ہرگز نہیں بلکہ میرا اور ہمیانی اٹھانے والے کا فیصلہ قیامت کو اللہ تعالیٰ کے سامنے ہوگا۔ اس کے بعد دونوں پھر جدا ہو گئے۔

☆.....☆.....☆

تیسرا دن ہوا تو خراسانی نوجوان پھر حرم میں وہی صدا لگا رہا تھا اور وہی بوڑھا بزرگ کھڑا ہوا اور کہنے لگا! اے نوجوان! تو نے سو دینار دینے کا اعلان کرنے سے انکار کر دیا، پھر دس دینار انعام سے بھی انکار کر دیا، تو آج ایک دینار کا ہی اعلان کر دے۔ شاید کہ ہمیانی اٹھانے والا، اس حلال دینار کے لالچ میں واپس کر دے اور نصف دینار سے کھانا خرید لے اور نصف دینار سے مشک خرید کر اس سے حاجیوں کو اجرت پر پانی پلایا کرے۔ خراسانی نے کہا نہیں بلکہ میں اس قضیے کا فیصلہ اللہ تعالیٰ پر چھوڑتا ہوں۔

بوڑھے بزرگ کی امید کا آخری سہارا بھی ختم ہو گیا اور سوچنے لگا کہ ابھی تو ہزار دینار ہاتھ میں ہیں۔ سارا نہ سہی تو ایک دینار ہی رکھ لوں کہ بھوکے ننگے پیٹوں کا سامان کر لوں لیکن دینی جذبہ موجزن ہوا اور وہ یوم الحساب کے خیال سے ڈر گیا۔ سوچا کہ پچاس سال کے صبر کو ایک دن کی لذت پر قربان کر دینا سراسر گھانا نہیں تو اور کیا ہے؟ کیونکہ تمام عمر کی لذتیں آخر کار جہنم کے ایک جھونکے سے بھول جائیں گی اور ساری عمر کی محرومیاں جنت کے ایک دیدار سے کافور ہو جائیں گی۔ حدیث میں آیا ہے کہ ((مَنْ تَرَكَ شَيْئًا عَوَضَهُ اللَّهُ خَيْرًا مِنْهُ)) یعنی جس نے اللہ کے ڈر سے کوئی ناجائز کام چھوڑ دیا ہو، اللہ تعالیٰ اس کے بدلے حلال چیز کئی گنا زیادہ عطا کرے گا۔

اب ابوالغیاث نے خراسانی نوجوان سے کہا: ”آؤ اور اپنی ہمیانی لے جاؤ۔“ طبری کہتے ہیں کہ میں نے ان کے پیچھے پیچھے چلنا شروع کر دیا۔ جب دونوں گھر کے دروازے پر پہنچے تو شیخ اندر داخل ہو گیا۔ تھوڑی دیر کے بعد باہر آیا اور خراسانی نوجوان کو اندر لے گیا۔ میں بھی ان کے ساتھ اندر چلا گیا۔ شیخ نے اندر جا کر محفوظ جگہ سے ہمیانی نکالی اور نوجوان سے کہا کیا تیری ہمیانی یہی ہے؟

نوجوان نے کہا: ”ہاں۔“

پھر بوڑھے بزرگ نے ہمیانی کا سر کھول کر دینار دامن میں لٹے اور گنے توپورے محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

ہزار نکلے پھر کہا یہ تیرے ہیں۔

لبابہ اور اس کی بیٹیاں یہ منظر دروازے کے سوراخ سے دیکھ رہی تھیں جیسے بھوکا دیگ کی طرف دیکھتا ہے اور صرف چند لقموں کی تمنا کرتا ہے۔

خراسانی نے دیناروں والی تھیلی کندھے پر رکھ لی اور اسکے اوپر چادر اوڑھ کر چل دیا۔

لبابہ نے یہ منظر دیکھا تو یوں چکرائی جیسے کسی عورت کا اکلوتا بیٹا گم ہو گیا ہو۔ اس کی بیٹیوں کی باچھیں کھلی کی کھلی رہ گئیں۔

چند لمحوں بعد شیخ نے آہٹ سنی تو نظر اٹھا کر دیکھا کہ نوجوان واپس لوٹ آیا ہے۔ اگر یہ بوڑھا بزرگ اس سے روگردانی کر لیتا تو یہ بڑی بات نہ تھی کیونکہ اس نے ان بھوکے ننگے مسکینوں کو دیکھ کر ایک دینار تک نہ دیا کہ وہ اپنی بھوک دور کر سکیں۔ لیکن یہ بوڑھا بڑا بردبار اور حوصلے والا شخص تھا فوراً بولا بیٹے کیسے آنا ہوا؟

خراسانی نوجوان نے جواب دیا:

اے میرے بزرگ! میرا باپ جب فوت ہوا تو اس کے پاس تین ہزار دینار تھے۔ اس نے مجھے وصیت کی تھی کہ میری سواری بیچ کر حج کا خرچ بنا لینا اور ہزار دینار اس شخص کو دے دینا جو بہت زیادہ غریب ہو۔ چنانچہ میں نے اپنے وطن خراسان سے مکہ تک کسی کو تجھ سے زیادہ غریب نہ پایا۔ لویہ دینار اللہ ان میں تمہارے لیے برکت کرے۔

طبری کہتے ہیں کہ وہ نوجوان ہسانی رکھ کر واپس چلا گیا۔ یہ منظر دیکھنے کے بعد میں بھی واپس جا رہا تھا کہ مجھے کسی نے پیچھے سے آواز دی۔ میں نے پیچھے مڑ کر دیکھا تو وہی بزرگ میرے پیچھے دوڑ رہا تھا۔ اس نے مجھے اپنی طرف بلا کر کہا: تجھے ہمارے معاملے کی خبر ہوگئی ہے اور میں نے احمد بن یونس یربوعی سے سنا اور انہوں نے نافع سے، انہوں نے حضرت عبداللہ بن عمرؓ سے سنا کہ رسول مقبول ﷺ نے حضرت عمرؓ اور حضرت علیؓ سے فرمایا تھا: ”جب کوئی ہدیہ بن مانگے اور بلا طمع آئے تو اسے واپس نہ لو ناؤ ورنہ اللہ کے ناشکرے بن

جاؤ گے۔“ آؤ ہدیہ میں سب حاضرین شریک ہوتے ہیں۔ چلو میرے ساتھ چلو۔

☆.....☆.....☆

طبری کہتے ہیں کہ میں اس کے ساتھ چلنے لگا۔ اس بزرگ نے مجھے راستے میں کہا۔
بھئی تو بڑا مبارک ہے۔ میں نے عمر بھر ایسا مال نہیں دیکھا تھا اور نہ دیکھنے کی امید تھی۔ تم
میری یہ قمیص دیکھ رہے ہو۔ میں اس میں قیام الیل کرتا ہوں، پھر فجر کی نماز ادا کر کے اتار
دیتا ہوں، تاکہ میری بیوی اور بچیاں اور بہنیں باری باری اس میں نماز ادا کر سکیں۔ پھر میں
پہن کر ظہر اور عصر کے درمیان مزدوری کر کے چند کھجوریں اور روٹی کے ٹکڑے خرید کر گھر
لوٹتا ہوں۔

جب ہم گھر پہنچے تو بزرگ نے بلند آواز میں پکارا: لبابہ اور فلاں فلاں!
اس بزرگ کی آواز سن کر اس کی بہنیں، ساس اور بیٹیاں اکٹھی ہو گئیں۔ اس نے ان
سب کو دائرے میں بٹھا کر مجھے بائیں جانب بٹھالیا اور ہم سب سے کہا اپنے اپنے دامن
پھیلاؤ۔ چنانچہ میں نے تو قمیص دامن پھیلا دیا لیکن باقی سب نے ہاتھ پھیلائے کیونکہ ان
کی قمیصیں پھٹی ہوئی تھیں، وہ ایک ایک دینار ہر ایک کے ہاتھ پر رکھتا جاتا اور دسواں دینار
مجھے دیتا رہا۔ یہاں تک کہ ہمیانی خالی ہو گئی اور ہم سب کو سو سو دینار ملے۔

☆.....☆.....☆

مغرب کی اذان ہوئی تو اس بزرگ کے اہل خانہ بھی عمدہ عمدہ کھانوں کے ارد گرد بیٹھ
گئے۔ بوڑھے بزرگ نے اپنی بیوی لبابہ سے کہا:
لبابہ! دیکھ لیا تو نے، اللہ صبر کرنے والوں کا اجر ضائع نہیں کرتا۔ ہم نے اپنے آپ کو
حرام کے ایک دینار سے بچایا تو اللہ تعالیٰ نے ہم کو حلال کے ذریعے سے ہزار دینار عطا
کئے۔

یہ بزرگ چند لقمے کھا کر اٹھ کھڑا ہوا اور باہر جانے لگا تو لبابہ نے کہا: ”کہاں جا رہے
ہو ابو غیاث؟“

”میں کسی فقیر روزہ دار کو تلاش کرنے جا رہا ہوں تاکہ اسے اپنے ساتھ کھانے میں شریک کر لوں۔“ یہ کہہ کر بزرگ دروازے سے باہر نکل گئے۔

طبری کہتے ہیں مجھے اللہ تعالیٰ نے ان سے بڑا نفع دیا۔ ان سے میں اپنی خوراک حاصل کرتا رہا۔ سولہ سال بعد مکہ آیا تو معلوم ہوا کہ وہ لڑکیاں شہزادوں سے بیاہ دی گئی ہیں اور شیخ چند ماہ بعد فوت ہو گیا تھا۔ میں ان کے خاوندوں اور بچوں کے پاس جاتا اور انھیں ہمیانی والا قصہ سناتا۔ وہ بڑی دلچسپی سے سنتے اور میری بڑی عزت کرتے۔ پھر چالیس سال بعد پتہ چلا کہ ان میں سے اب کوئی بھی زندہ نہیں ہے۔ رہے نام اللہ کا۔ اللہ تعالیٰ سب پر رحم فرمائے! آمین!

☆.....☆.....☆

بے مثال وفاداری

انسپیکٹر جنرل پولیس عباس بیان کرتے ہیں کہ ایک روز میں امیر المومنین مامون الرشید کے ایوان خاص میں داخل ہوا تو انہوں نے پکارا: عباس!
(میں نے کہا) بلیک یا امیر المومنین۔

”اسے لے جاؤ اور علی الصبح میرے دربار میں پیش کرنا۔“

کیا دیکھتا ہوں کہ ایک شخص بیڑیوں، ہتھکڑیوں اور زنجیروں سے جکڑا ہوا بے حس و حرکت پڑا ہے۔ چنانچہ میں نے ماتحت پولیس ملازمین کو اسے حراست میں رکھنے کا حکم دیا۔ وہ اسے اٹھا کر حوالات کی طرف چلنے لگے۔ معاً مجھے خیال آیا کہ امیر المومنین نے جس غیظ و غضب اور سختی سے اسے حراست میں رکھنے اور علی الصبح پیش کرنے کا حکم دیا ہے، اس کا تقاضا یہ ہے کہ میں اسے پولیس ملازمین کے سپرد کرنے کی بجائے گھر میں اپنی نگرانی میں رکھوں۔ چنانچہ میرے حکم کے مطابق ملازمین اسے میرے گھر میں نظر بند کر کے چلے گئے۔ پہررات گزرنے کے بعد میں نے اسے بلایا اور اس سے پوچھا: تو کون ہے؟ تیرا نام کیا ہے؟ تو کہاں لگا رہنے والا ہے اور تیرا قصور کیا ہے؟

قیدی: میں دمشق کا رہنے والا ہوں۔

عباس: اللہ رب العزت دمشق اور اس کے اندر رہنے والوں کو خیریت سے رکھے۔ تم کون سے قبیلے اور کس گھرانے سے تعلق رکھتے ہو؟

قیدی: تم کس کس قبیلے اور کون کون سے گھرانے کو جانتے ہو؟

عباس: تو فلاں قبیلے کے فلاں آدمی کو جانتا ہے؟

قیدی: جب تک آپ مجھے اس آدمی سے اپنی دلچسپی کا سبب نہ بتائیں گے اس وقت تک میں آپ کو اس کے متعلق کچھ نہیں بتاؤں گا۔

عباس: اس آدمی سے میری دلچسپی کا سبب سنو۔ میں کسی دور میں گورنر دمشق کا افسر تھا۔ وہاں کے لوگوں نے گورنر کے خلاف بغاوت کر دی۔ معاملے کی سنگینی دیکھ کر گورنر دمشق پتھرے میں لٹک کر قلعے سے اترا اور اپنے ساتھیوں سمیت فرار ہونے میں کامیاب ہو گیا۔ ان فرار ہونے والوں میں میں بھی تھا۔ مجھے پکڑنے کے لیے میرے پیچھے لوگوں کا جتھا مسلسل دوڑ رہا تھا۔ البتہ میں انتہائی تیز رفتاری سے دوڑتا ہوا، ان کی دسترس سے باہر ہو کر، ان کی آنکھوں سے اوجھل ہو گیا۔ اسی دوران میں اس آدمی کے گھر کے سامنے سے گزرا تو اس سے درخواست کی:

”میری مدد فرمائیے اللہ آپ کی مدد فرمائے گا۔“

اس نے مجھے اپنے محل نما مکان میں داخل ہونے کا حکم دیا۔ جب میں داخل ہوا، تو اس کی بیوی نے مجھے فوراً مقصورہ (میاں بیوی کا خاص حجرہ) میں داخل ہونے کا اشارہ کیا۔ اسی دوران مجھے مکان کے گیٹ پر لوگوں کا شور و غل سنائی دیا، جو مالک مکان سے کہہ رہے تھے کہ واللہ وہ شخص تیرے گھر میں داخل ہوا ہے۔ اس نے کہا تلاشی لے لو۔ چنانچہ لوگ اندر داخل ہو گئے اور انہوں نے مقصورہ کے علاوہ باقی گھر کا کونہ کونہ چھان مارا۔ پھر وہ آپس میں مشورہ کر کے کہنے لگے کہ وہ اس مقصورہ میں ہوگا۔ تو مارے خوف کے میری ٹانگیں کپکپانے اور دل پھڑپھڑانے لگا۔ اس کی بیوی نے کہ جو میرے پاس کھڑی تھی، جرات کی اور انھیں سخت ستا رہا۔ جس کی وجہ سے انھیں اندر داخل ہونے کی جرات نہ ہوئی اور وہ باہر نکل گئے۔ مجھ پر ایسا خوف اور وحشت طاری ہو رہی تھی کہ میری ٹانگیں میرا بوجھ برداشت کرنے سے جواب دے گئیں۔ وہ آدمی باہر دروازے پر کھڑا ہو گیا اور اس کی بیوی مجھے حوصلہ دینے لگی: ”ڈرو نہیں، آرام سے بیٹھ جاؤ۔ اللہ تعالیٰ نے آپ کو ان کے شر سے محفوظ کر لیا ہے۔ اب آپ امن و سکون سے رہیں۔“ جس پر میں نے ان کو ڈھیروں

دعائیں دیں۔

اس کے بعد وہ اللہ کا بندہ مجھ پر مسلسل لطف و کرم اور محبت و موذت کے یادگار موتی برساتا رہا یہاں تک کہ اس نے میرے اندر سے بیگانگی کا احساس ختم کر دیا۔ اس نے مجھے اپنے محل میں ایک الگ مکان دے دیا۔ ضروریات زندگی اتنی وافر مقدار میں مہیا کیں اور صبح و شام میری ایسی خبر گیری کی کہ میں تمام دکھ بھول گیا۔ چنانچہ میں نے اس کے ہاں زندگی کے بہترین چار ماہ گزارنے کے بعد اس سے ان لفظوں میں اجازت طلب کی:

”اب فتنہ دب گیا ہے اور شہر پرسکون ہے۔ میں اپنے غلاموں کا اتا پتہ کر لوں۔“

چنانچہ اس نے واپس آنے کا وعدہ لے کر اجازت دے دی۔ میں شہر گیا اور غلاموں کا پتہ نہ پا کر واپس آ گیا۔ اس دوران میری بے مثال اور انتھک خدمت کرنے کے باوجود اس نے نہ میرا نام پوچھا، نہ پتہ، نہ عہدہ، بلکہ وہ مجھے میری کنیت سے بلاتا رہا۔

ایک روز میں نے اس سے بغداد جانے کی اجازت مانگی تو اس نے بخوشی اجازت دینے سے قبل مجھ سے کہا کہ میں بغداد جانے والے قافلے کا پتہ کر آؤں اور جس روز وہ روانہ ہو، اس روز آپ کو الوداع کہوں۔ پھر میں نے اس سے عہد کیا کہ اتنی مدت کے حسن سلوک اور ہمدردی کی بنا پر میں تیرے ساتھ عہد کرتا ہوں، کہ زندگی بھر آپ کے اس احسان کو نہ بھولوں گا اور حسب طاقت اس کا بہترین صلہ دوں گا۔

اس کے بعد اللہ کے اس نیک بندے نے اپنے غلام کو سفر کے لیے گھوڑا تیار کرنے کا حکم دیا اور خود سامان سفر تیار کرنے میں لگ گیا۔ میں نے سمجھا کہ وہ خود کہیں جانے کا پروگرام بنا رہا ہے لیکن سارے دن کی دوڑ دھوپ کے بعد وہ رات کو بمشکل سویا ہوگا اور علی الصبح مجھے خبر دی کہ آج قافلہ بغداد روانہ ہونے والا ہے۔ اٹھو اور تیار کرو۔ میں نہیں چاہتا کہ آپ اکیلے جائیں۔ اس دن نہ تو میرے پاس سواری تھی نہ زادراہ۔ میں اسی سوچ میں تھا کہ وہ شریف انسان میرے لیے اعلیٰ اور نفیس ملبوسات اور نئے جو توں کا جوڑا لایا۔ تلوار اور پیٹی لاکر میری کمر سے باندھ دی، پھر اعلیٰ نسل کے خچر پر دو بھرے ہوئے بکس رکھ کر ان

پر بستر بچھا دیا۔ مجھے گھوڑے پر سوار کر کے ایک غلام بھی ساتھ دیا کہ وہ سواری ان کے گا اور راہ میں خدمت بجالائے گا۔ وہ اور اس کی بیوی چند فرلانگ مجھے الوداع کہنے کے لیے میرے ساتھ چلے اور مجھ سے میری خدمت میں کسی بھی قسم کا قصور معاف کرانے لگے۔ سچ پوچھو تو اس وقت میرا دل رونے لگا، آنکھوں سے آنسو بہنے لگے، میں نے ڈبڈباتی آنکھوں سے انھیں واپس بھیجا اور کئی دنوں کا سفر طے کرنے کے بعد بغداد پہنچا اور امیر المومنین کی خدمت کی بنا پر اس کا پتہ لینے سے قاصر رہا۔ میں اس لیے پوچھ رہا ہوں کہ شاید میں اس احسان کا بدلہ دے سکوں۔

قیدی: اللہ رب العزت نے تجھے اس حسن سلوک کا بدلہ دینے کا سنہری موقعہ عطا کیا ہے۔

عباس: وہ کیسے؟

قیدی: اللہ کے نیک بندے وہ شخص میں ہی تھا اور میرے اس حال نے تجھ پر میری شناخت اوجھل کر دی ہے۔

یہ سن کر عباس کا دل قابو سے باہر ہو گیا۔ وہ دیوانہ وار اٹھا اور بیڑیوں سمیت اسے اٹھا کر سینے سے لگا کر اس کے سر کو بوسے دینے لگا اور پوچھا: آپ اس نوبت تک کیسے پہنچے؟

قیدی: دمشق میں تمہارے دور جیسا فتنہ برپا ہوا اور اس کا الزام میرے سر دھر دیا گیا۔ گرفتار کر کے اس قدر تشدد کیا گیا کہ مجھے زندگی کی امید نہ رہی۔ پھر مجھے زنجیروں میں جکڑ کر یہاں امیر المومنین کے دربار میں پہنچا دیا گیا۔ ان کے ہاں میرا جرم اس قدر بھیا تک ہے کہ وہ لامحالہ مجھے قتل کرادیں گے۔ جس حال میں میری گرفتاری عمل میں آئی۔ ان نے مجھے وصیت کرنے کا بھی موقعہ نہ دیا۔ میرے پیچھے میرا غلام آیا ہوا ہے اور وہ بغداد میں میرے ملنے والوں کے گھر میں موجود ہے، تاکہ وہ میرے گھر والوں کو میرا انجام بتا سکے۔ اگر آپ اس احسان کا بدلہ دینا چاہتے ہیں تو اسے بلائیے، تاکہ میں موت سے پہلے اسے وصیت کر

محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

سکوں۔ اگر آپ نے ایسا کر دیا تو عہد وفا پورا ہو گیا۔

عباس: اللہ خیر کرے گا!

پھر عباس نے راتوں رات لوہار کو طلب کر کے اس کے ہاتھ پاؤں سے زنجیر، طوق اور بیڑیاں کٹوائیں۔ گھر کے حمام میں غسل کرایا اور اسے عمدہ لباس پہنا کر اس کے غلام کو بلوایا۔ جب غلام گھر میں داخل ہوا تو دمشق آقا اپنے غلام کو دیکھ کر رونے لگا اور وصیت کر دی۔ پھر عباس نے اپنے نائب کو بلا کر ہدیے لانے اور گھوڑا تیار کرنے کا حکم دیا تاکہ اسے انبار تک چھوڑ آئے۔

قیدی: عباس! دیکھو امیر المومنین کے ہاں میرا جرم نہایت بھیانک ہے۔ اگر میں فرار ہو بھی گیا تو وہ مجھے اپنے لاؤ لشکر کے ذریعے پکڑ لیں گے اور قتل کر دیں گے۔

عباس: تم نجات پاؤ اور مجھے اپنے کام کی تدبیر کرنے دو۔

قیدی: واللہ! میں بغداد سے باہر نہیں جاؤں گا اور مسلسل تیری خبر رکھوں گا۔ اگر معاملہ کٹھن ہوا تو میں حاضر ہو جاؤں گا۔

عباس: چلو اگر تمہارا ارادہ یہی ہے تو بغداد کے فلاں محلے میں ٹھہرو۔ اگر میں سلامت رہ گیا تو خبر کر دوں گا ورنہ خود قتل ہو کر آپ کے احسان کا بدلہ چکا سکوں گا۔

پھر عباس نے اپنے متعلق سوچنا شروع کیا اور اس نتیجے پر پہنچا کہ موت یقینی ہے کفن تیار کر لیا جائے اور غسل کر کے حنوط لگایا جائے۔ چنانچہ اس نے طلوع فجر سے پہلے غسل کیا اور حنوط لگا کر کفن تیار کر لیا۔ نماز فجر سے فارغ ہوتے ہی امیر المومنین کا حکم آیا کہ آدمی کو لے کر ایوان شاہی پہنچو۔ جب عباس وہاں پہنچا تو امیر المومنین نے پوچھا: عباس! مجرم کہاں ہے؟

عباس کی خاموشی پر انہوں نے کہا:

افسوس تجھ پر، اگر تو نے کہا کہ وہ فرار ہو گیا ہے، تو تیرا سر قلم کرادوں گا۔

عباس: نہیں امیر المومنین وہ فرار ہرگز نہیں ہوا، بلکہ آپ تھوڑی دیر کے لیے میرا اور اس

کا قصہ سن لیجئے اور پھر جوجی میں آئے کر گزرئیے۔

اس کے بعد انسپکٹر جنرل عباس نے اپنی اور اس کی مکمل روداد سنائی اور عرض کیا اگر آپ مجھ سے درگزر فرمائیں تو میں نے اس محسن سے حق و فادا کر دیا۔ اگر آپ مجھے اس پاداش میں قتل کرنا چاہتے ہیں تو میں غسل کر کے حنوط استعمال کر چکا ہوں اور میرا کفن میری بغل میں ہے۔

مامون: اللہ تجھے تیرے احسان کی جزا نہ دے، تیرا احسان بھلا کب اس کے درجے کو پا سکتا ہے، کیونکہ تو نے پہچاننے کے بعد احسان کیا اور اس نے بغیر جانے پہچانے تجھ پر احسان کیا۔ مجھے پہلے کیوں نہ بتایا کہ تیری طرف سے میں خود اس کے احسان کا بدلہ دیتا۔

عباس: امیر المومنین وہ ابھی دار الحکومت بغداد میں موجود ہے تاکہ میرے معاملے کی خبر رکھے۔ اگر مجھے جان کا خطرہ درپیش ہو تو وہ میری جگہ پیش ہو کر اپنی گردن کٹوا دے۔

مامون: یہ اس کا تجھ پر دوسرا احسان ہے جو پہلے سے بھی بڑا ہے۔ جا اور اسے میرے پاس لاتا کہ تیرے اوپر ہونے والے احسان کا صلہ میں خود ادا کروں۔

چنانچہ عباس اس کے پاس گیا اور خوشخبری سنائی کہ آپ کا خوف دور ہونا چاہئے۔ امیر المومنین نے یوں کہہ کر آپ کو طلب کیا ہے۔ اس نے کہا: الحمد للہ! شکر ہے ار ذات کا جس کے سوا تنگیوں اور مشکلات کو کوئی دور نہیں کر سکتا۔ وہی حمد کے لائق ہے۔ پھر وہ سوار ہو کر امیر المومنین کے سامنے پیش ہوا تو انہوں نے اپنے پاس بٹھا کر گفتگو کی اور ار کے ساتھ مل کر کھانا کھایا۔ پھر اسے دمشق کی گورنری پر متعین کرنا چاہا جسے اس نے شکر یہ کے ساتھ نامنظور کیا۔ اس کو خلعت فاخرہ دے کر الوداع کیا گیا اور ہارون الرشید نے دمشق کے گورنر کو اس سے حسن سلوک کا حکم دیا۔



سہم مسموم

تزکیہ و احسان کی منازل طے کرنے والا خوبرواندسی نوجوان، عالم شباب میں ہی قدسیوں کی آنکھوں کا تارا بن گیا۔ یہ نوجوان ظاہری علوم یعنی قرأت و تجوید، صرف و نحو، تفسیر و حدیث، بیان و معانی میں نادرہ روزگار تھا، تو باطنی علوم یعنی اخلاص و توکل، زہد و ورع، عبادت و ریاضت میں بھی بے مثال انسان تھا۔

ہزاروں تشنگان علوم و معارف اس کے آستانہ علم و فضل پر حاضری دیتے اور سیراب ہو کر جاتے اور اگلے روز پھر آ جاتے۔ نہ اس کا چشمہ علم خشک ہوتا، نہ ان کی پیاس بجھتی، وہ علوم و معارف کے جام پیتے رہے اور یہ پلاتا رہا۔ لوگوں کو معرفت الہی کے جام ہائے شیریں پلانے والا یہی عابد و زاہد نوجوان اپنے کسی کام کی غرض سے کسی جگہ جانے کو تیار ہوا، تو سینکڑوں علماء و طلباء اسے الوداع کرنے کے لیے چند فرلانگ ساتھ ساتھ چلے اور خیر و عافیت کی دعائیں دے کر واپس لوٹ گئے۔

البتہ چند شاگرد اور مریدین ساتھ روانہ ہو گئے۔ جن میں حضرت شبلی بھی تھے۔ استاد اور شاگردوں کا یہ مختصر سا قافلہ سنگلاخ پہاڑوں اور بے آب و گیاہ میدانوں، بستیوں اور شہروں کے دلفریب مناظر دیکھتا ہوا، ایک ایسی بستی میں پہنچ گیا جہاں مختلف مذاہب کے لوگ آباد تھے۔ یہ لوگ وضو کے لیے ایک کنوئیں پر گئے جہاں چند عیسائی دوشیزائیں پانی بھرنے آئی ہوئی تھیں۔ ان میں ایک حور تمثال، پندرہ بیس برس کے سن و سال، اپنی ہم جولیوں میں یوں نظر پڑی جیسے ستاروں میں چودھویں کا چاند دمک رہا ہو۔

جونہی اندسی نوجوان کی نگاہ اس غارت گردین و ایمان کے کاکل مٹکیں اور صبح جبیں پر

☆ اس قصے کا اصل المستطرف من کل فن مستطرف میں ہے۔

پڑی، وہ شیشہ آنکھ کے ذریعے اس کے دل میں اتر گئی۔ یہ یوں بیٹھ گئے جیسے ان کے پاؤں میں بیڑیاں لگ گئی ہوں۔ نہ وضو یاد رہا نہ نماز۔ نہ اپنی خبر اور نہ اپنے ساتھیوں ہی کی۔ یہ بے خودی کے عالم میں اس سرو قد کی چاند کی سی جبیں دیکھتے اور کبھی گردن بلوریں اور کبھی ساعد سیمیں اور کبھی پنچہ نگاریں اور کبھی اولوں جیسے دانت اور کبھی سینہ بے کینہ۔

جوں جوں نظر دوڑاتے، ایک سے بڑھ کر ایک وصف حسن و جمال نظر آتا، جو آتش شوق کو سلگانے لگتا اور یہ کھانا پینا بھی بھول گئے۔

هَيْنًا لِارْبَابِ النَّعِيمِ نَعِيمُهَا
وَلِلْعَاشِقِ الْمُسْكِينِ مَا يَنْجَرِعُ

آنحضرت رسول مقبول ﷺ کا فرمان ہے:

((النَّظْرَةُ الْأُولَى لَكَ وَالثَّانِيَةُ عَلَيْكَ.))

لیکن یہ پہلی ہی نظر میں اس کے تیرنگاہ کا شکار ہو گئے۔ اس کے غمزہ ابرو نے انھیں تڑپا کر رکھ دیا اور دل نقد ہار بیٹھے۔ ساتھیوں نے دیکھا کہ اندکی نوجوان محدث کی نگاہیں اس پری پیکر نازنین کا پیچھا کر رہی ہیں، تھوڑی دیر بعد وہ سرو قامت، خرام رفتار اپنی سہیلیوں کے ساتھ گھر کو روانہ ہونے لگی اور یہ نوجوان محدث ماہی بے آب کی طرح تڑپنے لگا۔

حالانکہ یہی وہ نوجوان تھا، جو اپنے وعظوں اور تقریروں کے ذریعے بڑے بڑے سنگ دل ڈاکوؤں اور سفاک مجرموں کو تڑپا دیتا تھا۔ آج خود ناوک مٹرگاں کے سامنے ثابت قدم نہ رہ سکا اور ایسا ہونا ہی تھا۔ کیونکہ تلوار سے گھائل ہونے والا انسان تو پھر بھی تڑپ اور پھڑک سکتا ہے، لیکن حسیناؤں کے غمزہ ابرو کا مارا ہوا پانی بھی نہیں مانگتا، نہ شرم سے کسی کو اپنا روگ ہی بتا سکتا ہے اور اس کا علاج سوائے محبوب کے کسی کے پاس نہیں ہوتا۔ چنانچہ یہ نوجوان محدث اپنی آنکھوں کی پتلیوں میں جلوہ افروز ہونے والی خوبرو دوشیزہ کا اتا پتہ پوچھنے لگا۔

پتہ چلا کہ وہ اس گاؤں کے بیسائی سردار کی نوجوان لڑکی ہے جو سہیلیوں کے ہمراہ پانی لے کر گھر چلی گئی ہے۔ ”شیخ در فانوس شد و پروانہ سرگردان بماند“ شاگردوں نے بہتیرا ہلایا جلایا، لیکن یہ بے حس و حرکت بیٹھا رہا، کیونکہ اسے وہ آگ لگ گئی تھی جو ”لگائے نہ لگے اور بجھائے نہ بجھے“ نماز کا وقت گزرتا جا رہا تھا۔ ساتھیوں نے وضو کا پانی لا کر دیا اور خود بھی وضو کر کے نماز ادا کی، پھر اس کی طرف متوجہ ہوئے۔ اسے اس کے منصب اور مقام سے آگاہ کیا اور بدنامی سے ڈرایا، لیکن نوجوان محدث ٹس سے مس نہ ہوا۔ سب کچھ سننے کے بعد شاگردوں اور مریدوں کو جواب دیا کہ عزیزو! میں آپ کو کیا بتاؤں کہ مجھے کیا ہو گیا ہے بس مجھے میرے حال پر چھوڑ دو۔ تمہارے جتن یہاں کام نہیں آسکتے۔

چنانچہ شاگردوں اور مریدوں نے اپنے استاذ کی فہمائش پر اپنی توانائیاں صرف کرنے کے بعد واپس لوٹنے کا عزم کر لیا، تاکہ اپنی راہ تنگنے والوں کو اپنے استاذ پر پڑنے والے ڈاکے سے آگاہ کر سکیں۔ جب اہل بغداد کو اپنے اعلیٰ سیرت والے خوب صورت نوجوان استاذ کی متاع ایمان، عشق کے ہاتھوں لٹنے کی اطلاع ملی تو وہ دل پکڑ کر بیٹھ گئے۔ ان کی ٹانگیں ان کا بوجھ اٹھانے سے جواب دینے لگیں۔

☆.....☆.....☆

ابلیس ملعون کی یہ عادت ہے کہ وہ پہلے تو گناہ کے کاموں کو خوشمنا بنا کر پیش کرتا ہے اور جب کبھی کوئی صاحب دین و ایمان مرد یا عورت اس کے جال میں پھنس جائے تو ایسی چیخ لگاتا ہے کہ چھپ کر گناہ کرنے والے کے گناہ کی شہرت اخبارات و جرائد، ریڈیو اور ٹیلی ویژن کے ذریعے پہاڑوں کی غاروں اور چوٹیوں، میدانی شہروں اور بستیوں میں پہنچا دیتا ہے۔ نتیجہ یہ نکلتا ہے کہ وہ مرد یا عورت کسی کو منہ دکھانے کے قابل نہیں رہتے، بلکہ کتنے گناہ گاروں کو وطن سے بے وطن ہونا پڑتا ہے اور عزیزوں، رشتہ داروں سے بیگانگی کا سامنا کرنا پڑتا ہے۔

ان حالات میں نیکوں پر قیامت برپا ہو جاتی ہے اور بروں کی عید بن جاتی ہے۔ وہ محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

اپنی اور سارے جہاں کی برائیوں سے آنکھیں بند کر کے نیکو کاروں کے پیچھے پڑ جاتے ہیں اور انھیں عدالتوں میں رسوا کرتے ہیں۔

ابو عبد اللہ اندلسی کی خبر، علماء و صلحاء پر بجلی بن کر گری اور وہ سوء قضاء اور شامت اعداء سے ڈرنے لگے۔ نوجوان استاذ کی ہدایت کی دعائیں کرنے لگے۔ غرضیکہ درس گاہوں کے اساتذہ و طلباء اور خانقاہوں کے درویش و صلحاء اپنے استاذ کی صورت حال کا چشم دید مشاہدہ کرنے کے لیے نکل کھڑے ہوئے۔ چلتے چلتے بالآخر اس گاؤں میں پہنچ گئے، جہاں عشق کا سانپ نوجوان محدث کے ایمان کو ڈس گیا تھا۔ وہاں سے اپنے استاذ کے متعلق پوچھا تو انہوں نے جواب دیا کہ وہ ادھر جنگل میں سوروں کا ریوڑ چرا رہے ہیں۔ یہ سنتے ہی یہ حواس باختہ ہو گئے اور اس انہونی پر سر پینے لگے۔ گاؤں والوں وجہ پوچھی تو انہوں نے بتایا کہ آپ کے استاد کو ہمارے سردار کی نوجوان دو شیزہ سے عشق ہو گیا ہے۔ اس نے لڑکی کے باپ سے شادی کی درخواست کی جو اس نے اس شرط پر قبول کر لی کہ ”مذہب اسلام ترک کر کے عیسائی بننا ہوگا اور تین سال ان کے سوروں کی گلہ بانی کرنا ہوگی۔“ گاؤں والوں نے بتایا کہ آپ کے استاد جو نوجوان دو شیزہ کی محبت میں پگھلے جا رہے تھے، انہوں نے یہ شرط قبول کر لی ہے اور جنگل میں عصا لے کر اس کے سوروں کی گلہ بانی کر رہے ہیں۔ چنانچہ حضرت شبلی اور ان کے رفقاء روتے ہوئے جنگل کی طرف چلنے لگے، جہاں ان کے استاذ سورا چرا رہے تھے۔ انہوں نے دور سے اپنے استاذ کے سر پر صلیب کے نشان والی ٹوپی اور کمر میں زنار بندھی دیکھی تو سمجھ گئے کہ لوگوں نے سچ بتایا ہے۔ جب وہ اپنے شیخ کے پاس پہنچے تو اس نے آنکھ اٹھا کر بھی نہ دیکھا۔

شبلی: السلام علیکم

ابو عبد اللہ: (سر جھکائے دبی زبان میں) وعلیکم السلام۔

شبلی: استاذ محترم! باوجود علم و فضل کے یہ کیا ہو گیا؟

ابو عبد اللہ: مجھے خود معلوم نہیں کہ میرے ساتھ کیا ہوا؟

شبلی: آپ تو ساتوں قراءتوں سے قرآن پڑھتے تھے، کیا وہ یاد بھی ہے یا نہیں؟
ابو عبداللہ: ﴿ وَمَنْ يُبَدِّلِ الْكُفْرَ بِالْإِيمَانِ فَقَدْ ضَلَّ سَوَاءَ السَّبِيلِ ﴾ [سورۃ
البقرہ: ۱۰۸] جو کوئی ایمان کے بدلے کفر کو (اختیار کر) لے (وہ سیدھی راہ سے
بھٹک گیا)

شبلی: اور وہ تیس ہزار احادیث، جو مع اسناد یاد تھیں، ان کا کیا بنا؟
ابو عبداللہ: صرف ایک حدیث یاد رہ گئی ہے۔

شبلی: وہ کون سی حدیث ہے؟

ابو عبداللہ: ((مَنْ بَدَّلَ دِينَهُ فَأَقْتُلُوهُ)) (اپنا دین بدلنے والے کو قتل کر دو)
واقعی جنون عشق، انسان کو اپنی عزت و آبرو، مرتبہ و مقام اور انجام کار سے اندھا کر
دیتا ہے۔ نوجوان استاذ اس روایت کے ذریعے اشارے دے رہا تھا کہ اب اس راہ میں
قتل ہونا منظور ہے لیکن واپسی منظور نہیں۔ سب دعائیں اور دوائیں دے چکے، لیکن یہ سب
کچھ اس بیماری کا علاج نہیں۔ ان کا علاج بزبان شاعریوں تھا:

بِكَلِّ صُبْحٍ وَ بِكَلِّ إِشْرَاقِ
تُبْكِيكَ عَيْنِي بِدَمْعِ فِرَاقِ
لَسَعَتْ حَيَّةَ الْهَوَى كَبِدِي
فَلَا طَيْبَ لَهَا وَلَا رَاقِ
إِلَّا الْحَبِيبَ الَّذِي شُعِفْتُ
بِهِ فَهُوَ رُقِيَّتِي وَ نَزِيَّاقِ

”طلوع آفتاب سے قبل اور بعد، میری آنکھیں تیری جدائی میں روتی رہتی
ہیں۔ عشق کا سانپ میرے جگر کو یوں ڈس گیا ہے، کہ اس کا کوئی طیب اور دم
کرنے والا نہیں۔ البتہ اس کا دم اور تریاق وہ محبوب ہی ہے، جس سے مجھے
عشق ہو گیا ہے۔ اگر وہ مل جائے تو بس شفاء ہی شفاء ہے۔“

چنانچہ ابو عبد اللہ اندلسی تمام دن سوروں کی گلہ بانی کرتے اور رات کو محبوب کی یاد میں تڑپتے رہتے۔ ادھر محبوبہ بھی اندلسی نوجوان کے اس حال سے بے خبر نہ تھی۔ وہ چاہتی تھی کہ اُڑ کر اس کے پاس پہنچ جائے لیکن حیا دار معاشرے میں ایسا کرنا قبیح ترین برائی ہے۔ دونوں ایک دوسرے کی تمنا اور آرزو میں ماہی بے آب کی طرح تڑپتے رہے۔

الغرض شبلی اور ان کے رفقاء اپنے استاذ کو بے بس جان کر واپس روانہ ہو گئے۔ ساری راہ اللہ سے دعائیں کرتے رہے کہ یا مقلب القلوب ہمارے استاذ کو ایمان و ہدایت نصیب فرما۔ ابھی وہ راستے ہی میں تھے کہ ان کی دعائیں رنگ لائیں اور انھیں اپنے سامنے نہر سے ایک شخص نہا کر نکلتا دکھائی دیا اور وہ بلند آواز میں پڑھ رہا تھا اَشْهَدُ اَنْ لَا اِلَهَ اِلَّا اللهُ وَاَشْهَدُ اَنْ مُحَمَّدٌ رَسُوْلُ اللهِ۔ یہ سن کر ان کے دل میں سرور و شادمانی کی لہر موجزن ہوئی کیونکہ وہ شخص ان کا استاذ ابو عبد اللہ ہی تھا۔ جسے وہ سوروں کی گلہ بانی کرتے دیکھ آئے تھے، یہ ان سے گلے مل کر بخوشی رو دیئے اور متاع ایمان کے واپس لوٹنے پر مبارکبیں دینے لگے۔ اس کے بعد ابو عبد اللہ اندلسی نے پاکیزہ اور ستھرے کپڑوں کا مطالبہ کیا تا کہ نماز ادا کر سکیں جو انھیں مہیا کر دیئے گئے۔ پھر انہوں نے نہایت خشوع و خضوع سے نماز ادا کی اور شبلی اپنے رفقاء کے ساتھ پیچھے بیٹھ کر اللہ کا شکر ادا کرتے رہے۔ جب استاذ محترم نماز سے فارغ ہوئے تو شاگردوں نے ان سے متاع ایمان لٹنے کا سبب پوچھا۔ ابو عبد اللہ یوں گویا ہوئے:

عزیزو! واقعہ کچھ یوں ہے کہ جب ہم اس علاقے میں داخل ہوئے تو ہم نے بہت سے لوگوں کو بتلائے کفر و شرک دیکھا۔ کوئی سورج کی پرستش کر رہا تھا اور کوئی آگ پر ماتھا ٹیک رہا تھا اور کوئی صلیب کی پرستش کر رہا تھا۔ یہ منظر دیکھ کر میرے دل میں اپنی توحید پرستی پر تکبر پیدا ہوا اور تکبر اللہ تعالیٰ کو پسند نہ آیا۔ مجھے غیب سے آواز آئی ”تکبر کس بنا پر کرتا ہے؟“ کیا ایمان و توحید پرستی کوئی تمہارا ذاتی کمال ہے؟ اگر ہماری توفیق شامل حال نہ ہو تو تم بھی ویسے ہو جاؤ گے۔ اس کے بعد مجھ پر ابلیس کا مسموم تیر چل گیا۔ اس خوب رو و شیرہ محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

پر جو نہی میری نظر پڑی، یوں محسوس ہوا جیسے میرے قلب سے کوئی طائر خوش رنگ اڑ گیا ہے۔ اس کے بعد مجھے نہیں معلوم کہ جنون عشق میں مجھ سے کیا سرزد ہوتا رہا۔ حضرت رسول مقبول ﷺ کا ارشاد ہے:

((النَّظْرُ سَهْمٌ مِنْ سِهَامِ إِبْلِيسَ فَمَنْ تَرَكَهُ لِلَّهِ عَوَّضَهُ اللَّهُ إِيْمَانًا يَجِدُ حَلَاوَتَهُ فِي قَلْبِهِ))

”(غیر محرم عورتوں کو) دیکھنا ابلیس کے تیروں میں سے ایک تیر ہے۔ جو شخص

اللہ کے خوف سے ایسا کرنے سے باز رہا، تو اللہ اسے ایسا ایمان عطا فرمائے گا

جس کی حلاوت وہ اپنے دل میں پائے گا۔“

اندلسی محدث پر اللہ کی جو تقدیر وارد ہوئی، تو اس کا سبب بھی غیر محرم کے چہرے پر نظر گاڑنا ہی تھا۔ چنانچہ اس زہریلے تیر کی وجہ سے اندلسی محدث عشق کے اندھے کنویں میں گر پڑا، پھر توفیق الہی شامل حال ہوئی تو ایمان کی دولت لوٹ آئی۔ بہر حال جب وہ اپنے ساتھیوں کے ہمراہ وطن مالوف کو روانہ ہوا تو بغداد میں شادیاں بچ گئے۔ ویران عبادت گاہیں اور مدرسے از سر نو آباد ہو گئے۔

بعض مصنفین اپنی کتب میں ذکر کرتے ہیں، کہ جب عیسائی دوشیزہ کو ان کے واپس لوٹنے کا پتہ چلا تو وہ کوشش بسیار کے بعد اپنے محبوب کو تلاش کرنے میں کامیاب ہو گئی۔ لیکن اب نوجوان محدث کی وہ حالت نہ رہی تھی، بلکہ انہوں نے اس دوشیزہ کو مسلمان کر کے جنت میں ملنے کے وعدہ پر راضی کر لیا۔ بالآخر وہ بھی اللہ کی ہو کر رہ گئی۔

☆.....☆.....☆

بے مثال سخاوت

فقر و فاقہ اور تنگدستی کا مارا ہوا یہ شخص امید اور مایوسی کے عالم میں حضرت عبداللہ بن عامر قریشی امویؓ کی طرف اپنے قدموں کو یوں کھینچ کھینچ کر اٹھا رہا تھا، جیسے کسی ملزم کو تختہ دار کی طرف لے جایا جا رہا ہو۔ اس کا دل دھڑک رہا تھا، کندھے لرز رہے تھے اور پیشانی عرق آلود تھی کیونکہ نہیں جانتا تھا کہ وہ کامیاب لوٹے گا، یا ناکام۔ اس کا رنگ فق تھا اور چہرہ یوں نظر آ رہا تھا جیسے اس سے خون نچوڑ لیا گیا ہو، لیکن بیچارہ مرتا کیا نہ کرتا۔ بیماری نے بدن سے قوت کسب کسب کر لی تھی اور گھر میں علاج معالجے کے لیے ایک درہم بھی موجود نہ تھا۔ جوں توں کر کے کسی طبیب کے پاس گیا۔ اس نے نبض دیکھ کر، دوا فراہم کر کے اسے گائے کے دودھ سے تناول کرنے کی ہدایت کر دی۔ یہ بیچارہ تو نان جوئیں کا محتاج تھا، دودھ کہاں سے خریدتا۔ خود داری اور عزت نفس کی بنا پر کسی کے سامنے دست سوال دراز کرنے کو پہاڑ اٹھانے سے بھی گراں اور دشوار سمجھتا تھا۔ پھر شرفاء کے لیے اس سے بڑھ کر اور کوئی مصیبت نہیں ہو سکتی۔ اسی لیے وہ کہا کرتے ہیں:

لَنَقُلُّ الصَّخْرَةَ مِنْ قُلَلِ الْجِبَالِ
أَحَبُّ إِلَيَّ مِنْ مِثْلِ الرِّجَالِ
يَقُولُ النَّاسُ كَسُبُّ فِيهِ عَارٌ
وَكَكُلُّ الْعَارِ فِي ذَلِّ السُّؤَالِ

”پہاڑوں کی چوٹیوں سے بھاری چٹان کو لے آنا، میرے نزدیک لوگوں کے احسانات اٹھانے سے زیادہ اچھا ہے۔ لوگ کہتے ہیں: کمائی میں عار ہے، جبکہ

ہر عار والا کام مانگنے والی ذلت میں شامل ہے۔ (یعنی اس سے بڑا ذلت والا کوئی کام نہیں۔)

تاہم شریعت مطہرہ میں، اس حالت سے دوچار شخص کے لیے، دست سوال دراز کرنے کی اجازت ہے۔ اگر اس حال میں بھی کوئی مسلمان دست سوال دراز نہ کرے اور بھوکا مر جائے تو جہاں اس کے ہم مذہب گنہگار ہوں گے، وہاں مرنے والا بھی خود کش متصور ہوگا۔ چنانچہ یہ ناتواں اور ناچار شخص بستر سے اٹھا اور کھڑا ہو کر اس سوچ میں ڈوب گیا، کہ جاؤں تو کس کے پاس؟ کیونکہ بخیل اور کنجوس مالدار کے سامنے آدمی اپنے چہرے کی آبرو بھی ضائع کر آتا ہے اور وصول بھی کچھ نہیں ہوتا۔

کنجوس اور بخیل مالداروں کا معاملہ بھی بڑا عجیب ہوتا ہے، وہ خوش دلی سے مریضوں اور محتاجوں کو تو پانی کا گھونٹ بھی نہیں پلاتے اور نہ کسی مسکین کو لقمہ تک کھلاتے ہیں۔ مگر کنپٹی پر پستول رکھنے والے چور اور ڈاکو کے سامنے تجوریاں کھول دیتے ہیں۔ ان سے شکرے کی بجائے تھپڑ کھا کر خدا کا شکر بجالاتے ہیں، کہ جان بچ گئی ہے۔

اس شخص نے اللہ کو یاد کیا اور نجیب الطرفین صحابی عبداللہ بن عامر امویؓ کے گھر کی طرف چل پڑا، کیونکہ ان کی حصلت جو دو سخا مشہور تھی۔ امید تھی کہ وہ چہرے کے آبرو کو رایگاں نہ جانے دے گا۔

جی ہاں، حضرت عبداللہ بن عامر امویؓ یقیناً سخی اور کریم انسان تھے اور علم و کرم میں مشہور تھے۔ کیوں نہ ہوتے، جب یہ تین سال کے تھے تو حضرت رسول مقبول ﷺ نے ان کے منہ میں اپنا مبارک لعاب دہن ڈالا تھا اور یہ غٹ غٹ کر کے نوش کر گئے تھے اور انھیں دیکھ کر حضرت رسول مقبول ﷺ نے فرمایا تھا:

اے عبشمیو! تمہارا یہ بچہ اپنی شکل و شباہت میں، تمہاری نسبت ہم ہاشمیوں کے زیادہ مشابہ ہے۔ میں امید کرتا ہوں کہ اسے سیرابی و شادابی عطا کی جائے گی اور یقیناً ایسا ہی ہوا۔

یہ عیسیٰ فیاض، جو ماں کی طرف سے ہاشمی اور باپ کی طرف سے اموی تھا، جہاں کہیں نجر زمین آباد کرتا، قدرت خداوندی سے بارشیں اس طرف رخ کر لیتیں اور زمین سے پانی کے چشمے ابلنے لگتے۔ وہاں ہریالی ہی ہریالی ہو جاتی۔ ان کے موشیوں کے ریوڑ وہاں دن رات چکتیرہتے تھے۔ چنانچہ یہ لاغر اور بیمار شخص اپنی لاٹھی کے سہارے ان کی طرف چلنے لگا۔ جب ان کی خدمت میں پیش ہوا تو بمشکل اتنا کہہ سکا:

”میں بیمار ہوں اور طبیب نے مجھے دوائی دیکر ہدایت کی ہے، کہ اسے گائے کے دودھ سے تناول کیا جائے۔ چند دن کے لیے گائے کے دودھ کا سوال ہے۔“

جب حضرت عبداللہ بن عامر امویؓ نے یہ سنا، تو ان کا دل پہنچ گیا۔ وہ اپنے آپ کو کونسنے لگے کہ اے عبداللہ تو نے اس کے سوال کرنے سے قبل، اس کی حاجت کا اندازہ کیوں نہ لگایا اور یوں گویا ہوئے

”اے شخص! اس وادی میں میری سات سو (۷۰۰) گائیں پر رہیں۔ میں نے اللہ کے نام پر تجھے بہہ کر دیں۔“

مریض نے یہ الفاظ سنے، تو اس کی آدھی بیماری وہیں دور ہو گئی اور خوشی کی وجہ سے اس کا پڑمرده دل زندہ ہو گیا۔ چہرے پر بشاشت گردش کرنے لگی۔ لیکن بعد میں یہ سوچ کر کہ یہ کیسے ہو سکتا ہے کہ دودھ کی بوند بوند کو ترسنے والا، یکدم سات سو گائیوں کا مالک بن جائے۔ اس کی امیدوں پر اس پڑگئی۔ مگر یہ اس کی خام خیالی تھی۔ حضرت عبداللہ بن عامر کوئی کہہ مکرئی کرنے والے نہ تھے اور نہ ہی سستی شہرت کے حریص۔ بلکہ یہ تو حضرت نبی کریم علیہ الصلوٰۃ والسلام کے لعاب مبارک کی ادنیٰ سی کرامت تھی کہ وہ بلا دھڑک اس طرح کی بخششیں کرتے تھے اور اپنے مستقبل کی ذرہ برابر پروا نہ کرتے تھے۔ انہوں نے اپنے پڑوسی حضرت خالد بن عقبہ کا مکان نوے ہزار درہم یعنی کم و بیش پینتالیس لاکھ روپے میں خرید لیا، تو شام کو اس مکان سے خالد کے بیوی بچوں کے رونے کی آواز آئی۔ کیونکہ

جس گھر میں انسان کی نسلیں زندگیاں بسر کر چکی ہوں وہ اس کے باسیوں کو یوں پیارے لگتے ہیں جیسے شہد کی مکھیوں کو ان کا چھتہ اور بچوں کو ان کی مہربان ماں پیاری لگتی ہے۔ خالد بن عقبہ کو مالی مجبوریوں نے یہ مکان بیچنے پر مجبور کر دیا تھا، ورنہ وہ اسے بیچنے کا تصور بھی نہیں کر سکتے تھے۔

جب حضرت عبداللہ بن عامر امویؓ نے ان کے رونے کی آواز سنی، تو اپنے غلام کے ذریعے اس کا سبب معلوم کیا۔ اس نے بتایا کہ وہ اپنا آبائی مکان فروخت ہونے پر رورہے ہیں۔

یہ سن کر آپ نے فرمایا: جاؤ اور انھیں خوش خبری سنا دو کہ مکان بھی ان کا رہا اور پینتالیس لاکھ روپے بھی۔ نہ میں مکان لوں گا، نہ پینتالیس لاکھ روپیہ۔ یہ سن کر خالد بن عقبہ کے گھر والوں میں مسرت کی لہر دوڑ گئی اور جو ابھی ابھی رورو کر برا حال کر رہے تھے، وہ مارے خوشی کے لوٹ پوٹ ہونے لگے۔

عبداللہ بن عامرؓ کی اس طرح کی فیاضانہ بخشیشوں نے اس غریب اور مریض شخص کو حوصلہ دیا۔ وہ اٹھا اور سات سو گائیوں کا ریوڑ ہانک کر لے گیا۔

زیاد الاعجم انھی کے متعلق کہا کرتا تھا:

أَخُ لَكَ لِاتْرَاهُ الدَّهْرُ إِلَّا	عَلَى الْعِلَالِ بِسَامَا جَوَادَا
أَخُ لَكَ مَمَوْدَتُهُ بِمَزَقِي	إِذَا مَاعَادَا فَفَرُّ أَخِيهِ بَعَادَا
سَأَلْنَاهُ الْجَزِيلَ فَمَا تَلَكُ	وَأَعْطَى فَوْقَ مُنْبِتِنَا وَزَادَا
وَأَحْسَنَ ثُمَّ أَحْسَنَ ثُمَّ عُدْنَا	فَأَحْسَنَ ثُمَّ عُدْتُ لَهُ فَعَادَا
مِرَارًا مَا رَجَعْتُ إِلَيْهِ إِلَّا	تَبَسَّمَ ضَاحِكًا وَتَنَى الْوَسَادَا

(۱) ”وہ تیرا بھائی ہے جسے زمانہ آفات میں بھی خندہ رُو اور سخی و فیاض دیکھتا ہے۔“

(۲) ”وہ تیرا ایسا بھائی ہے جس کی دوستی پارہ پارہ نہیں ہو سکتی جب کبھی اس کے بھائی کی طرف تنگدستی رُخ کرے تو وہ سخی انسان بھی اپنے اس بھائی کی طرف رُخ کر

لیتا ہے۔“

(۳) ”ہم نے اس سے مالی صلے کا سوال کیا تو اس نے ذرہ برابر توقف نہ کیا اور

ہماری توقعات سے بڑھ کر دیا۔“

(۴) اس نے پے در پے احسان کیے، پھر بھی ہم اس کی طرف لوٹے تو اس نے

احسان کیا، چنانچہ میں پھر اس کے سامنے آیا تو اس نے پھر بھی احسان کا ہی اور

ذرہ برابر بھی ملال نہ کیا۔“

(۵) ”میں کئی مرتبہ اس کی طرف آیا تو وہ مسکرا کر ہی ملا اور میرے لیے گول تکیہ بچھا

دیا۔“

☆.....☆.....☆

جنون علم

محمد بن سعید: ہوٹل والے! اللہ کا خوف کر۔ کہیں اس صالح انسان کو مار نہ ڈالنا اور اس کا خون اپنے سر نہ لینا۔ اسے اپنے ہوٹل سے نہ نکالنا۔ یہ بیچارہ علم کی پیاس بجھانے کے لیے تلامذہ خیز سمندروں اور لٹق و دق صحراؤں کو عبور کر کے مغرب کی طرف سے مشرق کی طرف آیا ہے۔

ہوٹل والا: کیا یہ شخص (جہی بن مغلہ) مغرب سے مشرق کی طرف آیا ہے؟

محمد بن سعید: ہاں کیا خیال ہے کہ میں کسی اور کا نام لے رہا ہوں؟ دیکھئے میں پہلی دفعہ آپ سے کسی کام کے سلسلے میں آیا ہوں۔ اس سے پہلے کبھی نہیں آیا۔ مجھے خالی نہ لوٹانا۔ یہ عظیم رتبے والا شخص ہے۔ علم حدیث حاصل کرنے اور سنن رسول ﷺ روایت کرنے آیا ہوا ہے۔ کیا ہم اسے سرراہ مرنے کے لیے چھوڑ دیں؟

ہوٹل والا: میں کیا کروں؟ میں نے اسے دو سال سے اپنے ہاسٹل میں رکھا ہے، نہ اس سے کرایہ لیتا ہوں، نہ اسے کسی چیز کی کمی آنے دیتا ہوں اور نہ اس کی نافرمانی ہی کرتا ہوں۔ کیا مجھے اس کا یہی صلہ ملے گا کہ یہ پردیسی یہیں مر جائے اور ہوٹل سے سیدھا قبرستان کی طرف جائے۔ لوگ میرے ہوٹل کو منٹوس سلجھنا شروع کر دیں اور پھر کبھی یہاں آنے کا نام نہ لیں۔ اس طرح تو میں کنگال ہو جاؤں گا! یہ مریض انسان ہے۔ اسے مختلف بیماریوں نے لاغر کر دیا ہے۔ اسے بخار نے اٹھنے کے قابل نہیں چھوڑا۔

☆ یہ قصہ طبقات حنابلہ میں ہے، لیکن ہمارا ماخذ قصص التاريخ ہے۔

طبیعوں کے کشتے عاجز آ گئے ہیں اور یہ آج یا کل ختم ہونے کو ہے۔ مجھ پر رحم کرو اور مجھے اس سے بچاؤ۔ مجھے اس کی ضرورت نہیں ہے۔ اللہ گواہ ہے کہ مجھ سے بھول ہو گئی جو میں نے اسے یہ فلیٹ کرایہ پر دے دیا تھا۔

محمد بن سعید: شریف آدمی! ذرا ہاتھ ہونارکھ۔ اگر تجھے اس نعمت کی قدر و قیمت کا اندازہ ہو جائے تو، ساری رات اللہ تبارک و تعالیٰ کا شکر ادا کرنے میں گزار دے۔ تو جانتا ہی نہیں کہ اللہ تعالیٰ نے کتنی بڑی نعمت تیرے ہوشل میں بھیج دی اور کتنا ثواب تیرے نامہ اعمال میں لکھ دیا ہے۔ تو اللہ تعالیٰ کی خوشنودی حاصل کرنے کی نیت سے اس کی خدمت کر، میں امید کرتا ہوں کہ اللہ تعالیٰ تجھے اس کے بدلے جنت عطا فرمائے گا۔

ہوشل والا: صاحب! آپ میری پریشانی کا اندازہ نہیں کر رہے، اگر آپ کو اندازہ ہو جائے تو واللہ مجھے ہرگز ملامت نہ کریں۔ یہ شخص روزانہ پھٹی پرانی گودی پہن کر، ہاتھ میں لاشی اور کاسہ گدائی لے لیتا ہے۔ لوگوں سے بھیک مانگنے چلا جاتا ہے اور شام کو واپس آتا ہے..... ہنستے کیوں ہو ابن سعید؟ میں کوئی مذاق کر رہا ہوں۔

محمد بن سعید: نہیں نہیں، لیکن تجھے اصل حقیقت کا علم ہی نہیں۔

ہوشل والا: کونسی حقیقت؟

محمد بن سعید: یہ آدمی اندلس کے پارک اور باغات، چشمے اور نہریں، محلات اور کوٹھیاں، مال و دولت اور جاہ و حشمت، دوست احباب اور خویش واقارب کو خیر باد کہہ کر، سمندروں اور دریاؤں کی تلاطم خیز موجوں پر سوار ہو کر، خشکی پر اترا اور لق و دق صحراؤں اور وسیع و عریض بیابانوں میں پیدل چلتا ہوا بغداد آ پہنچا۔ اسے نہ تو مال و دولت کی حرص تھی نہ جاہ و حشمت کی۔ کسی دوست کی ملاقات سے غرض تھی، نہ کسی عورت سے نکاح کی۔ بلکہ اس نے صرف

اور صرف ابو عبد اللہ احمد بن حنبلؒ کو دیکھنے اور ان سے علم حدیث حاصل کرنے کے لیے یہ تکلیفیں اٹھائیں۔

جب ہوشل کے مالک نے ابو عبد اللہ کا نام سنا تو اس کا دل مسرت سے جھومنے لگا۔ اس کی خوابیدہ عقیدت بیدار ہو گئی۔ اس گداگر نما شائقِ علم کی ابو عبد اللہ کے ساتھ محبت کی وجہ سے اس کا کینہ دور ہو گیا۔ اس نے نہایت شیریں اور نرم لہجے میں پوچھا۔
ہوشل والا: اچھا آپ فرما رہے ہیں کہ یہ شخص اندلس سے امام ابو عبد اللہ احمد بن حنبلؒ کی ملاقات کرنے آیا ہوا ہے؟

محمد بن سعید: جی ہاں!

ہوشل والا: واہ! اس شخص کو دنیا و آخرت کی خوشیاں مبارک ہوں! کیا اس نے ان سے ملاقات کر لی تھی؟ ذرا بتائیے کہ اس نے کس طرح ملاقات کی؟

محمد بن سعید: وہ تیرے ہوشل میں آیا اور اپنا ساز و سامان رکھ کر ابو عبد اللہ کا پتہ پوچھنے لگا۔ ان دنوں سخت گیری کی وجہ سے کوئی شخص ابو عبد اللہ احمد بن حنبلؒ کا نام بتانے کی جرأت نہیں کرتا تھا۔ جو شخص یہ جسارت کر بیٹھتا، اسے خلیفہ المسلمین کے جاسوس پکڑ لیتے اور عبرتِ ناک سزا دیتے۔ اسے اس طرح کی بدسلوکی کی اطلاع سے، اس قدر صدمہ لاحق ہوا کہ بیان سے باہر ہے۔ چنانچہ یہ رصافہ کی جامع مسجد میں چلا گیا اور محدثین سے روایات سننے لگا۔ اس شوق میں اس نے بہت سے حلقوں سے خوشہ چینی کی۔ جب یہ ہمارے حلقے میں آیا تو میں پہلا شخص تھا جس نے اسے مسافر اور غریب الدیار سمجھ کر سلام کیا۔ اس سے خیر و عافیت پوچھی تو اس نے مجھ سے پوچھا: یہ بزرگ کون ہیں؟

میں نے جواب دیا: یحییٰ بن معین!

اور یحییٰ بن معین سے کوئی طالب علم بھلا کس طرح بے خبر رہ سکتا تھا! چنانچہ یہ انھیں

رجال حدیث پر جرح و تعدیل میں مصروف دیکھ کر تھوڑی دیر ٹھہرا رہا۔ جب حلقے میں ایک آدمی کی جگہ خالی ہوئی، تو وہاں جا کر کھڑا ہو گیا اور عرض کرنے لگا:

”اے ابو زکریا! اللہ تبارک و تعالیٰ آپ پر فضل و کرم فرمائے۔ میں غریب

الدیار ہوں اور ایک سوال پوچھنا چاہتا ہوں۔ لہذا مجھے جواب سے محروم نہ

رکھیے گا۔“

شیخ نے فرمایا: پوچھیے!

چنانچہ اس نے جس جس محدث سے ملاقات کی تھی، ان کے متعلق شیخ سے پوچھنا شروع کیا تو شیخ نے بعض کی توثیق کی اور بعض پر جرح کی۔

چنانچہ اس نے ہشام بن عمار کے متعلق پوچھا۔ اس نے ان سے بہت سی روایات کا سماع کیا تھا۔ شیخ نے جواب دیا:

ابوالولید ہشام بن عمار، دمشق کے پیش امام، وہ ثقہ سے بھی اوفق ہیں۔ اگر ان کی چادر کے نیچے کبر بھی ہوتا تو انہیں نقصان نہ دیتا، کیونکہ وہ خیر و فضل میں لاثانی انسان ہیں۔

یہ سن کر حلقے والے چیخ اٹھے؛ اللہ آپ پر رحم فرمائے اتنی تعدیل ہی کافی ہے۔ اپنا سوال بدلے، تو اس نے اپنے قدموں پر کھڑے کھڑے یہ سوال کر دیا کہ مجھے صرف ایک آدمی، احمد بن حنبل کے متعلق بتائیے کہ وہ کیسے انسان ہیں؟

یہ سن کر اہل حلقہ پر سناٹا طاری ہو گیا اور شیخ پر بھی سختہ نمایاں ہونے لگا، ابو زکریا نے

تجب سے اس کی طرف دیکھا۔ گویا وہ کہنا چاہتے ہوں کیا احمد کے متعلق جی کوئی پوچھنے والا ہے؟ کیا تو اس کا نام لینے کی جرأت کر رہا ہے؟ گویا شیخ پر خوف طاری ہوا چاہتا تھا۔ مگر ان

کا ایمان غالب آ گیا۔ انہوں نے سلطان کے غیظ و غضب کو پس پشت ڈال کر فرمایا: ”

بھائی تیرا ملک کونسا ہے؟ ہم آپ کو احمد بن حنبل کا حال بیان کرتے ہیں۔“ شیخ لمحہ بھر

خاموش ہوا اور پھر بڑی جرأت سے بولا: ”وہ مسلمانوں کے امام، ان سے بہتر اور افضل

انسان ہیں۔“ یہ سن کر لوگوں کی آنکھیں کھلی کی کھلی رہ گئیں۔ وہ اس بات سے خوف زدہ ہو

گئے کہ مبادا انھیں سلطان وقت کے جلا دیکر لے جائیں۔

☆.....☆.....☆

اس کے بعد یہ مسافر لوگوں سے ابو عبداللہ کا گھر پوچھنے لگے، تو کچھ لوگ ڈر کی وجہ سے کئی کترا گئے، کہ کہیں یہ بادشاہ کا جاسوس نہ ہو اور ہم مارے جائیں۔ کچھ لوگ چند قدم ساتھ چل کر واپس لوٹ جاتے، اس طرح پوچھتے پوچھتے یہ ان کے گھر تک پہنچ گیا۔ ہوشل والا یہ سن کر حیرت میں ڈوب گیا اور پوچھنے لگا: ”اس نے ان پر مصائب و آلام کے دنوں میں ملاقات کی؟“

جی ہاں! جب اس نے دروازہ کھٹکھٹایا تو ابو عبداللہ نے دروازہ کھول دیا۔ اس نے کہا: ”میں غریب الدیار (مسافر) ہوں اور بڑی دور سے آیا ہوں“ ابو عبداللہ نے فرمایا: ”خوش آمدید! کہاں سے آئے ہو؟“

”جی اندلس سے آیا ہوں۔“

فرمایا: ”افریقہ سے؟“

”نہیں جی، اس سے بھی دور دراز مقام سے، افریقہ جا کر تو میں سمندر کا سفر شروع کرتا ہوں اور اسے عبور کر کے اپنے وطن پہنچتا ہوں۔“

”اچھا یہ تو خاصا دور دراز مقام ہوا، مجھ سے کیا کام ہے؟“

آپ سے حدیث سننا اور روایت کرنا چاہتا ہوں۔

فرمایا: ”جس طرح آپ نے دیکھا اور سنا کہ میں کسی سے ملاقات نہیں کر سکتا اور جو کوئی مجھ سے ملاقات کرے اسے پکڑ لیا جاتا ہے۔ آپ میرے پاس آئے ہیں، تو مجھے آپ کی سلامتی کا خطرہ ہے۔“

عرض کی: ”آپ سے علم حدیث حاصل کرنے میں مجھے کسی عذاب اور دکھ کی پروا نہیں۔“

فرمایا: ”اگر انہوں نے آپ کو روک دیا تو؟“

عرض کیا: میں ایک حیلے سے آ جایا کروں گا۔ وہ یہ کہ میں گداگر کے روپ میں آ کر

صدائے گویا کروں گا: **الْأَجْرُ بِرَحْمَتِ اللَّهِ.....** ”مجھے خیرات دو اللہ آپ پر رحم فرمائے گا۔“ آپ دروازہ کھول کر مجھے احادیث سنا کر واپس چلے جایا کرنا۔

فرمایا: اچھا لیکن اس کا حلقہ والوں کو پتہ نہ چلے۔

عرض کی: بالکل پتہ نہ چلنے دوں گا۔

چنانچہ یہ روزانہ ایسا ہی کرتا تھا اور تو سمجھتا تھا کہ یہ لوگوں سے بھیک مانگنے جاتا ہے۔

ہوسٹل والے کے دل میں اس کی عظمت بڑھ گئی۔ گویا اس کے فلیٹ میں کوئی وزیر یا

بادشاہ رہتا ہو۔

اس نے محبت بھرے انداز میں دہرا کر پوچھا: اچھا تو پھر یہ امام ابو عبد اللہ احمد بن

حنبل کا شاگرد ہونا!

جی ہاں، اور یہ اسی طرح علم حدیث حاصل کرتا رہا یہاں تک کہ امام احمد کی آزمائش

ختم ہو گئی اور ان سے پابندیاں اٹھالی گئیں۔ واثق کا بیٹا متوکل علی اللہ حکمران بن گیا۔ اس

نے اہل السنہ کا مذہب حقہ زندہ کیا اور بدعات کی کمر توڑ دی۔ امام احمد بن حنبل کو اللہ تعالیٰ

نے صبر کا بدلہ عطا فرمایا اور ان کے ذریعے اپنے دین اسلام کی اس طرح حفاظت فرمائی

جس طرح ارتداد کے موقع پر حضرت ابو بکر صدیقؓ کی مدد فرمائی تھی۔ آج الحمد للہ وہ اس

امت کے مقتدی اور پیشوا ہیں۔

وہ اس مسافر کی عظمت سے کما حقہ آگاہ ہیں۔ فرماتے ہیں کہ (یہ انسان حقیقی طالب علم ہے)

ہوسٹل کا مالک کہنے لگا: جزا لک اللہ یا بن سعید خیرا

آپ نے اس انسان کا تعارف کرا کر مجھ پر احسان فرمایا، آؤ اس کے پاس چلیں اور

اس کی تیمارداری کریں۔

حضرت جہی بن مخلد اس وقت اپنے کمرے میں وطن سے دوری اور پردیس میں بیماری

کے صدمے سے نڈھال پڑے ہوئے تھے۔ جب کبھی ہوش میں آتے تو اپنے ارد گرد بکھری

ہوئی کتابوں سے دل بہلا لیتے اور جب بیماری کا غلبہ ہوتا تو کانپتے کراہتے ہوئے چٹائی پر

لیٹ جاتے۔ چنانچہ یہ دونوں ان کے پاس گئے اور ان کی خیر و عافیت دریافت کرنے لگے۔ ابھی یہ تیمارداری کر رہے تھے کہ ہوسٹل کے باہر عوام الناس کے قدموں کی چاپ سنائی دینے لگی اور غلغلہ بلند ہونے لگا کہ وہ تشریف لے آئے۔ وہ تشریف لے آئے۔ انہوں نے باہر نکل کر دیکھا تو حدنگاہ تک بازار لوگوں سے کچھ کھچ بھرا ہوا ہے۔ دوکاندار اور خریدار جلوں کے پیچھے پیچھے کشاں کشاں چلے آ رہے ہیں۔ جب انہوں نے شاہراہ عام کے دونوں راستوں کے استقبالی ہجوم سے اس عظیم الشان جلوس کا سبب پوچھا، تو انہوں نے بتایا کہ امام ابو عبد اللہ احمد بن حنبل اس ہوسٹل میں کسی بیمار مسافر کی مزاج پرسی کرنے تشریف لا رہے ہیں۔ یہ سن کر ہوسٹل کے مالک پر شادی مرگ طاری ہونے لگی۔ زہے قسمت! آج میرے ہوسٹل میں وہ ہستی تشریف لا رہی ہے، جس کے دیدار کو حکمرانوں کی آنکھیں ترستی رہ جاتی ہیں۔ وہ مارے خوشی کے کبھی ادھر جاتا، کبھی ادھر اس کے دل میں مسرت و شادمانی کی موجیں اٹھنے لگیں اور وہ وفور شوق سے اپنی جگہ قرار نہیں پکڑ رہا تھا۔ جب امام ابو عبد اللہ کمرے میں داخل ہوئے تو ہجوم پر سکون ہو کر بیٹھ گیا، سینکڑوں طلباء حدیث نے قرطاسیں اور دو اتیس کھول لیں اور کان لگا کر بیٹھ گئے۔ آپ نے مزاج پرسی کے بعد فرمایا:

((يَا أَبَا عَبْدِ الرَّحْمَنِ أَبَشِّرْ بِثَوَابِ اللَّهِ ، أَعْلَاكَ اللَّهُ إِلَى الْعَافِيَةِ وَ مَسَّحَ عَنْكَ بِيَمِينِهِ الشَّافِيَةَ.))

طلبائے حدیث نے ان الفاظ کو اپنے رجسٹروں میں لکھ لیا، اور واپس چلے گئے۔ اس دن سے یہ ہوسٹل، ائمہ اور طلبائے حدیث کے ٹھہرنے کی جگہ قرار پایا۔ دن بھر ہزاروں افراد یہیں خورد و نوش کرتے اور یہیں قیام کرتے۔ ہوسٹل کے مالک کے گھر میں مال و دولت کی ریل پیل ہو گئی اور امام بقی بن مخلد اندلسی کو اللہ تعالیٰ نے صحت و شفا عطا فرمائی اور وہ اپنے وطن کو علم سے روشن کرنے لگ گئے۔

☆.....☆.....☆

ثریٰ سے ثریا تک

ایک مرتبہ خلیفہ المسلمین ہارون الرشید کی خدمت میں پستہ بادام کا فالودہ پیش کیا گیا جو انہوں نے نوش فرمایا۔ فالودہ اس قدر خوش ذائقہ اور شریں تھا کہ ہارون الرشید کی طبیعت باغ باغ ہو گئی۔ جی میں آیا؛ کیوں نہ ہو کہ ایسا لذیذ اور مفرح مشروب، ذہن و فطین عالم کی خدمت میں پیش کیا جائے۔

ہارون الرشید علماء و ادباء کا بڑا قدر دان تھا۔ اس نے اپنے بیٹوں کی تربیت بھی اس طرح کی تھی کہ وہ علمائے کرام کے جوتے اٹھانے پر فخر محسوس کرتے تھے۔ وہ خود بھی علمائے کرام کی دعوتیں کرتا، اپنے ہاتھ سے ان کے ہاتھوں پر پانی انڈیل کر ان کے ہاتھ دھلواتا تھا۔ چنانچہ اس نے اپنے دور کے مشہور فقہیہ قاضی ابو یوسف یعقوب بن ابراہیم کو دعوت طعام دی اور ان کی خدمت میں وہی مشروب پیش کر کے اسے نوش کرنے کی درخواست کی۔ جب قاضی صاحب نے اس قدر جانفرا اور خوشگوار مشروب نوش کیا تو ان کا دل مسرت سے لبریز ہو گیا۔ انہوں نے اس مشروب کے متعلق تعریفی کلمات ارشاد فرمائے۔

خلیفہ المسلمین نے انھیں بتایا کہ یہ پستہ بادام کا فالودہ ہے اور خاص طور پر میرے لیے تیار کیا گیا ہے۔ آئندہ یہ فالودہ میرے لیے تو ہفتہ میں ایک مرتبہ اور آپ کے لیے روزانہ تیار کیا جائے گا۔

قاضی ابو یوسف یعقوب بن ابراہیم نے یہ بات سنی تو کھلکھلا کر ہنس دیے۔ جب خلیفہ المسلمین نے اس طرح بے ساختہ ہنسنے کی وجہ دریافت کی تو انہوں نے بتایا کہ دراصل مجھے یہ جان کر کہ یہ پستہ بادام کا فالودہ ہے، اپنے استاذ محترم کی بات یاد آگئی، جسے اللہ تعالیٰ

نے سچ کر دکھایا ہے۔

بات یہ ہے کہ میرے بچپن میں میرے والد ماجد کی وفات اور گھر میں ناداری کی وجہ سے فاقوں تک کی نوبت پہنچنے لگی۔ میری والدہ نے اس صورت حال سے نبرد آزما ہونے کے لیے مجھے ایک دھوبی کے ہاں مزدوری کے لیے بھیج دیا۔ چنانچہ میں روزانہ دھوبی کے ہاں مزدوری کے لیے چلا جاتا۔ راستہ میں امام ابوحنیفہ رحمہ اللہ کے پاس طلباء کو حصول علم میں مشغول دیکھتا تو میں بھی کبھی کبھار ان کی مجلس میں بیٹھ کر درس سننے لگتا۔ مجھے ان کے درس سے لطف حاصل ہوتا تھا۔ چنانچہ میں نے اپنے کام میں ناغہ کرنا اور ادھر درس میں بیٹھنا شروع کر دیا۔ جب میری والدہ کو اس بات کی اطلاع ہوتی تو وہ مجھے وہاں لینے آ جاتی اور مجھے کام پر جانے کی ہدایت کرتی تاکہ گھر کا دال دلہ چلتا رہے۔ جب امام ابوحنیفہؒ نے یہ صورت حال دیکھی تو میری والدہ کو سمجھایا کہ بچے کو پڑھنے دو اور جس طرح ہو سکے صبر شکر کے ساتھ گزارا کرو لیکن اس نے اپنی ناداری اور گھر میں فاقہ کشی کا عذر پیش کیا اور گزارش کی کہ آپ مہربانی فرمائیں اور میرے بیٹے کو میرے ساتھ جانے کی اجازت دیں تاکہ یہ دھوبی کی مزدوری کر کے پیٹ پالنے کا سامان کر سکے۔ چنانچہ میں اسکے ساتھ چلا گیا اور سارا دن دھوبی کے ہاں مزدوری کرتا رہا۔ اگلے روز پھر درس میں آ کر بیٹھ گیا۔ امام ابوحنیفہؒ نے مجھے دیکھ کر اپنے پاس بلایا اور چپکے سے حکم دیا کہ تو روزانہ یہاں پڑھنے آ جایا کر ہم تجھے روزانہ مزدوری جتنی رقم دے دیا کریں گے جس سے تمہارے گھر کا خرچہ چلتا رہے گا۔

چنانچہ چند روز ایسا ہوا تو وہ دھوبی سیدھا ہمارے گھر پہنچا اور میری والدہ سے کہنے لگا۔ بی بی آپ کا بچہ کام پر نہیں آ رہا، اگر میں نے کوئی دوسرا بچہ کام پر رکھ لیا تو ناراض نہ

ہونا۔

یہ سن کر میری والدہ پھر حضرت امام ابوحنیفہ رحمہ اللہ کے پاس گئی اور دھوبی کی بات سنا کر مجھے اپنے ساتھ لے جانے کی اجازت طلب کرنے لگی۔ انہوں نے فرمایا:

بی بی! اس بچے کو علم حاصل کرنے دے ان شاء اللہ کسی دن اسی علم کی بدولت اللہ محکم ذلائل و براہین سے مزین متنوع و منفرد کتب پر مشتمل مفت آن لائن مکتبہ

تعالیٰ تیرے بچے کو پستہ بادام کا فالودہ پلائے گا۔

چنانچہ میری والدہ یہ بات سن کر بادل خواستہ واپس گھر آگئی اور سوچنے لگی کہ ہماری قسمت میں پستہ بادام کا فالودہ کہاں یہ تو امام صاحب کی محض طفل تسلی ہے۔

اس کے بعد حضرت الامام نے ہمیں گزارا الائنس دیکر پڑھانا شروع کر دیا اور آج اللہ تعالیٰ نے ان کی بات پوری کر دکھائی۔

قاضی ابو یوسف یعقوب بن ابراہیم بچپن میں نادار ضرور تھے لیکن بلا کے ذہین و فطین۔ ان کی اسی خوبی کو حضرت امام ابو حنیفہ نے اپنی فراست مومنانہ سے بھانپ لیا تھا اور لائق شاگرد کی ایسی تربیت کی کہ وہ اس دور کی سب سے بڑی سلطنت اسلامیہ کے چیف جسٹس اور قاضی القضاة کے عہدے پر فائز ہو گئے۔ کوئی شخص خواہ کتنا ہی بلا کا ذہین ہو جب تک اساتذہ کا احترام نہ کرے اور ان کی بتائی ہوئی باتوں پر عمل نہ کرے وہ کسی بھی منصب اور عہدے پر نہیں پہنچ سکتا۔

حضرت امام مالک رحمہ اللہ تعالیٰ آداب کا بہت خیال رکھا کرتے تھے درس حدیث کے لیے بیٹھنے سے پہلے غسل کرتے اور اجلے دھلے کپڑے پہن کر خوشبو استعمال کرتے اور درس حدیث میں اس شان سے بیٹھتے کہ سبحان اللہ:

ایک مرتہ انکو دوران درس بچھو نے ساٹھ مرتبہ کاٹا لیکن یہ حدیث کے احترام میں نہایت سکون اور اطمینان سے تکلیف برداشت کرتے رہے اور درس حدیث ختم کر کے طلباء سے کہا کہ میری قمیض سے بچھو نکالو اس نے مجھے کاٹ لیا ہے۔

آپ نے صرف طلباء کو ہی نہیں بلکہ ہارون الرشید کو بھی علم اور اہل علم کا احترام سکھایا تھا: حضرت عبدالرحمن بن قاسم مالکی فرماتے ہیں کہ: میں بیس سال تک امام مالک کے پاس رہا۔ دو سال علم سیکھا اور اٹھارہ سال ادب سیکھتا رہا بعد میں جب ادب کی قدر و قیمت سے آگاہ ہوا تو خواہش پیدا ہوئی کہ کاش میں وہ دو سال بھی ادب سیکھنے پر صرف کر دیتا۔

اس دور میں ائمہ دین محض علم پڑھا کر مدرسہ سے فارغ نہ کرتے تھے بلکہ طلباء کو ادب

بھی سکھاتے تھے۔ ان کے سکھائے ہوئے ادب کی وجہ سے ان کے شاگرد تحت الثریٰ سے ثریا تک جا پہنچتے تھے۔

چنانچہ حضرت امام ابوحنیفہؒ نے قاضی ابو یوسف یعقوب بن ابراہیم کوئی کو چند آداب سکھائے اور انھیں ان پر کار بند رہنے کی ہدایت کی۔ انہوں نے ان پر عمل کیا تو چیف جسٹس کے عہدے پر فائز ہو گئے اور عزت و آبرو سے زندگی بسر کرتے رہے

وہ آداب یہ ہیں:

۱۔ عام لوگوں کے سامنے گفتگو نہ کرنا الا یہ کہ وہ تجھ سے از خود کوئی بات پوچھیں (تو اس بات کا جواب دے دینا)

۲۔ نوخیز لڑکوں سے گپ شپ نہ کرنا، کیونکہ وہ فتنہ کا دروازہ ہیں۔ نہ سیر سپاٹے اور گھومنے پھرنے کے لیے بازار کا رخ کرنا۔

۳۔ اپنے سے بڑی عمر کے ان پڑھ لوگوں میں شامل ہو کر راستے میں نہ چلنا کیونکہ اگر تو ان کے پیچھے چلا تو تیرے علم کی توہین ہوگی اور آگے بڑھا تو تجھے بے ادب سمجھا جائے گا کیونکہ وہ عمر میں تجھ سے بڑے ہوں گے اور حضرت رسول کریم صلی اللہ علیہ وسلم نے فرمایا ہے کہ: ”جو ہمارے چھوٹوں پر رحم نہ کرے اور بڑوں کی عزت نہ کرے وہ ہم میں سے نہیں۔“

۴۔ کثرت سے نہ ہنسنا، کیونکہ اس طرح دل مردہ ہو جاتا ہے۔

۵۔ راہ چلتے وقت دائیں بائیں نہ جھانکنا بلکہ زمین پر نظر رکھنا۔ (الا یہ کہ مجبوراً دیکھنا پڑ جائے)

۶۔ کسی کے سامنے اپنی تنگ دستی کا اظہار نہ کرنا اور حتی الوسع بے نیازی اور قلت رغبت اور قلت حرص کا اظہار کرنا۔

۷۔ کنجوسی اور بخل سے بچنا کیونکہ اس سے مُرُوۃٓث (مردانگی) ختم ہو جاتی ہے۔ طمع خور اور کڈاب بھی نہ بننا (اور نہ جاسوس، چغٹل خور، دھوکے باز اور پردہ در بننا)

۸۔ اس دنیا کو حقیر سمجھنا جو اہل علم کے ہاں حقیر ہے۔ جائز کاموں میں روپے پیسے کے معاملے میں کنجوسی نہ دکھانا۔

۹۔ باہمت انسان بننا کیونکہ کم ہمت انسان کی کوئی وقعت نہیں ہوتی اور وہ لوگوں کی نگاہوں میں گر جاتا ہے۔

۱۰۔ جو مسلمان تجھ سے مشورہ کرے تو اللہ کی خوشنودگی پر نظر رکھ کر اسے صحیح مشورہ دینا۔

۱۱۔ لوگوں کے راز افشا نہ کرنا (إلّا یہ کہ اس میں کسی مسلمان کا نقصان نہ ہو)

۱۲۔ بادشاہ یا امیر آدمی کے پڑوس میں گھر نہ خریدنا۔ اپنے پڑوسی کے عیبوں پر پردہ ڈالنا کیونکہ یہ بھی امانت ہے (إلّا یہ کہ وہ علانیۃً بدکار ہو)

۱۳۔ خواہش پرستوں کے پاس دعوت الی اللہ کی نیت کے بغیر نہ بیٹھنا اور گالی گلوچ نہ کرنا۔

۱۴۔ اپنے طور طریقے اور اپنی دنیا پر مطمئن نہ ہونا کیونکہ اللہ تعالیٰ نے ان سب کے متعلق پوچھنا ہے۔

۱۵۔ ہر مہینے چند دنوں کے روزے ضرور رکھنا تاکہ دوسرے بھی تجھے دیکھ کر روزے رکھنا شروع کر دیں۔

۱۶۔ نمازوں کے بعد اللہ کے ذکر و شکر اور تلاوت قرآن کے لیے وقت نکالنا۔

۱۷۔ اس نیت سے لوگوں میں اللہ کا ذکر کثرت سے کرنا کہ وہ بھی تیری پیروی میں کثرت سے ذکر الہی کریں (ان کے ذکر کا تجھے بھی ثواب ہوگا کیونکہ تو ان کی نیکی کا سبب بنا)

۱۸۔ قلت حرکت اور سکون کی عادت اختیار کرنا تاکہ لوگوں میں تیرے سوچ سمجھ کر قدم اٹھانے اور تیری مستقل مزاجی کا اظہار ہو۔ یہ عمل تیرے روشن ضمیر ہونے پر بھی دلالت کرے گا۔

۱۹۔ گفتگو کے وقت منہ پھاڑ پھاڑ کر بولنے اور آواز بلند کرنے سے گریز کرنا کیونکہ یہ انداز قلت عقل پر دلالت کرتا ہے۔ قرآن میں ہے:

﴿ إِنَّ الَّذِينَ يُنَادُونَكَ مِنْ وَرَاءِ الْحُجُرَاتِ أَكْثَرُهُمْ لَا يَعْقِلُونَ ۝ ﴾

(الحجرات: ۴)

”بلاشبہ (اے ہمارے پیارے نبی!) جو لوگ آپ کو حجروں کے باہر سے آواز دیتے ہیں ان میں سے اکثر عقل نہیں رکھتے۔“

۲۰۔ خوف کی حالت میں نظری مسائل کی مجلس میں گفتگو نہ کرنا کیونکہ اس حالت میں زبان میں ثقل اور الفاظ میں خلل پیدا ہوتا ہے۔

۲۱۔ جب تو (چند روز کے لیے) کسی ایسے شہر میں جائے جہاں اہل علم موجود ہوں تو وہاں عام لوگوں کی طرح دن بسر کرنا تاکہ انھیں یہ خوف نہ ہو کہ تو ان کا منصب اور مقام چھیننا چاہتا ہے۔ ورنہ وہ متحد ہو کر تیرے خلاف محاذ بنالیں گے اور تیرے علم اور عقیدے پر طعن کریں گے اور تو مفت میں بدنام ہو کر نکلے گا۔

۲۲۔ ان کے اساتذہ کی تنقیص نہ کرنا ورنہ وہ تجھے بدتمیز اور بے ادب سمجھیں گے۔

۲۳۔ اگر وہ تجھ سے فتویٰ طلب کریں تو واضح دلیل سے انھیں فتویٰ دینا۔ انھیں اپنے ساتھ مناظرہ کا موقع نہ دینا۔

۲۴۔ لوگوں سے محتاط رہنا۔ اللہ سے خلوت میں بھی ایسے ہی ڈرنا جیسے جلوت میں ڈرتا ہے کیونکہ علم سے اس وقت تک کما حقہ فائدہ نہیں اٹھایا جاسکتا جب تک کہ انسان کا باطن اس کے ظاہر کے مطابق نہ ہو۔

۲۵۔ سکون و اطمینان سے چلنا (کیونکہ اللہ کے بندے زمین پر سکون سے چلتے ہیں)

۲۶۔ اپنے کاموں میں جلد بازی اور تیزی نہ کھانا (إلّا یہ کہ وہ کام جن کے جلدی بجالانے کی تاکید حضرت رسول کریم نے کی ہے)

۲۷۔ عام گزرگاہ پر نہ بیٹھنا۔ اگر مجبوراً بیٹھنا ہو تو مسجد میں جا بیٹھنا۔ نہ ہی بازاروں اور مسجدوں میں بیٹھ کر کھانا (إلّا یہ کہ اس کے سوا کوئی چارہ نہ ہو)

۲۸۔ عام لوگوں جتنی عبادت پر کفایت نہ کرنا بلکہ ان سے زیادہ عبادت کرنا کیونکہ جب تو

بھی اتنی ہی عبادت کرے گا جتنی وہ کرتے ہیں تو وہ سمجھیں گے کہ تجھے عبادت کا شوق نہیں اور تیرے علم نے تجھے اتنا ہی نفع دیا جتنا انھیں ان کی جہالت نے۔

۲۹۔ جب بادشاہ تجھے کسی منصب پر فائز کرے تو اس منصب کو اس وقت تک قبول نہ کرنا جب تک تجھے یقین نہ ہو جائے کہ اس نے محض علم کی بنا پر تجھے اس منصب پر فائز کرنے کا پروگرام بنایا ہے۔

۳۰۔ جب تجھے کسی انسان کے شریر ہونے کا پتہ چل جائے تو اس کے شر کا چرچا نہ کر بلکہ اس کی خیر کا چرچا کرنا اور اس کی خیریت طلب کر، البتہ دین کے معاملے میں اس کے شر کو برداشت نہ کر، بلکہ لوگوں کو بتاتا کہ وہ اس کے پیچھے اندھے کنویں میں نہ گریں۔ فرمان رسول ﷺ ہے کہ: فاجر آدمی کے فسق و فجور کا چرچا کرو تا کہ لوگ اس سے بچیں، اس کے دنیاوی ٹھانڈے اور طمطراق کی پرواہ نہ کرنا کیونکہ اللہ تعالیٰ تمہارا حامی و ناصر ہوگا۔ اگر تو نے ایسا کر دکھایا تو وہ تجھ سے ہیبت کھائیں گے اور دین میں بدعت جاری نہ کریں گے۔

۳۱۔ جب موزن اذان دے تو سب سے پہلے مسجد میں داخل ہونے کی تیاری کرتا کہ عام لوگ تجھ سے سبقت نہ لے جائیں۔

۳۲۔ اپنا دنیاوی کاروبار کسی دیانت دار آدمی کے سپرد کر کے خود علم میں مشغول رہنا۔ اصول مناظرہ سے عاری اور جاہ و حشمت کے پجاری مولویوں سے مناظرہ نہ کرنا کیونکہ انھیں تیرے حق پر ہونے کی شرم نہیں وہ تو صرف تیری رسوائی چاہتے ہیں۔ نہ ہی گھسے پٹے مسائل پر بحث کرنا۔

۳۳۔ جب تو کسی قوم میں موجود ہو تو از خود ان کی امامت نہ کرنا۔

۳۴۔ جب تو امراء و کبراء کی مجلس میں داخل ہو تو اس وقت تک نمایاں نشست پر نہ بیٹھ جب تک وہ تجھے خود نہ بٹھائیں ورنہ ہو سکتا ہے کہ وہ تیرے ساتھ بد اخلاقی کریں۔

نوٹ: اس طرح کی حرکت پر میں نے دو مولویوں کو رسوا ہوتے دیکھا ہے۔ ایک محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

مرتبہ نگران وزیر اعلیٰ میاں نواز شریف سیلاب زدگان میں رقوم تقسیم کرنے کے لیے گورنمنٹ ہائی سکول حویلی لکھا میں آئے تو ایک سفید گڑ والے مولوی صاحب از خود ہی وہاں تیار کردہ اسٹیج پر براجمان ہو بیٹھے۔ یہ دیکھ کر اے سی صاحب دیا پالپور نے اسے اٹھا کر نواز شریف کی استقبالی لائن میں کھڑا کر دیا اور اسے دوسرے لوگوں کی طرح استقبال کرنے کی ہدایت کی۔ چنانچہ وہ مولوی دست بدستہ غلام کی طرح حاکم صوبہ کا استقبال کرتا نظر آیا۔ دوسری مرتبہ میونسپل کمیٹی کے اجلاس میں مجھے بھی شمولیت کی دعوت تھی۔ میں وہاں پہنچا تو لان میں کوئی کرسی خالی نہ تھی لہذا پیچھے کھڑا ہو گیا، لیکن جونہی شیخ محمد صادق ممبر بلدیہ کی نظر مجھ پر پڑی انہوں نے اپنی کرسی خالی کر دی اور مجھے صدر مجلس میں بٹھالیا اور خود دوسری کرسی پر بیٹھ گئے یہ دیکھ کر ایک سبز عمامہ والے مولوی صاحب پچھلی نشستوں سے اٹھ کر از خود ہی اسٹیج سیکرٹری کی کرسی پر آن بیٹھے۔ انتظامیہ نے اسے وہاں سے زبردستی اٹھا دیا اور سخت سست بھی کہا۔ چنانچہ وہ بھیگی بلی کی طرح ایک طرف کھڑے ہو گئے۔

امام جعفر ہاشمی کی اپنے بیٹے موسیٰ بن جعفر رحمہما اللہ کو وصیتیں:

- ۱۔ فرمایا: ”اے میرے بیٹے میری وصیت پر عمل کر اور اسے یاد رکھ۔ اگر تو نے اسے یاد رکھا تو خوش نصیبی سے زندگی بسر کرے گا اور عزت کے ساتھ اس دنیا سے رخصت ہوگا۔
- ۱۔ میرے بیٹے! جو شخص اللہ کے تقسیم کردہ رزق پر قناعت کرے گا وہ غنی اور بے نیاز رہے گا اور جو کوئی دوسرے کے مال و متاع کی طرف آنکھیں پھاڑ پھاڑ کر دیکھے گا وہ تنگدست اور بھوکا مرے گا۔
- ۲۔ جو شخص اللہ تعالیٰ کی تقسیم پر راضی نہیں ہوتا وہ دراصل اللہ تعالیٰ کو قضاء و قدر میں بے انصاف ٹھہراتا ہے۔ (نعوذ باللہ)
- ۳۔ جو شخص اپنی غلطی کو رائی برابر سمجھتا ہے وہ دوسرے کی رائی برابر غلطی کو پہاڑ برابر سمجھتا ہے۔

- ۴۔ جو شخص دوسروں کو بے عزت کرنے کے لیے ان کے پردے چاک کرتا ہے، خود اس کے گھر کے پردے بھی چاک ہو جاتے ہیں۔
- ۵۔ جو شخص بغاوت کی تلوار سونت لیتا ہے وہ اسی تلوار سے قتل ہوتا ہے۔
- ۶۔ جو شخص اپنے بھائی کے آگے کنواں کھودتا ہے وہ خود ہی اس میں گرتا ہے۔
- ۷۔ جو شخص بیوقوفوں کی محفل میں بیٹھے گا وہ ذلیل و خوار ہو کر اٹھے گا۔
- ۸۔ جو شخص علماء کی مجلس میں بیٹھے گا وہ معزز بن کر اٹھے گا۔
- ۹۔ جو شخص تہمت والی جگہوں میں داخل ہو گا وہ مہم ہو کر نکلے گا
- ۱۰۔ میرے بیٹے! اپنے متعلق حق اور سچ بات کہہ اور چغلی سے بچ کیونکہ اس سے لوگوں کے دلوں میں کینہ پرورش پاتا ہے اور سخاوت کا پھل چکھنا ہو تو سخی گھرانے کا رخ کر (بخیل اور کینے مالدار کے پاس نہ جا)

☆.....☆.....☆

امیر مدینہ کا عدل و انصاف

امراءِ اسلام عدل و انصاف، بذل و عطا، جود و سخا اور سیاست و امارت میں اپنی مثال آپ تھے۔ لیکن ستیاناس ہوسیاسی حزبیت اور مذہبی عصبیت کا، اس نے ان کی معمولی لغزشوں اور سیاسی غلطیوں کو اس قدر اچھا لاکہ جن ہستیوں کی سیاسی بصیرت، انتظامی اہلیت، عوامی نہردی اور عدل و انصاف پر دیگر اقوام داد دینے بغیر نہ رہ سکیں، وہ مسلمانوں کی نگاہوں میں ظالم، غاصب اور عفتوں کے پیاسے ٹھہرائے گئے۔ جبکہ حقیقت یہ ہے کہ حضرت ابوبکر الصدیق جیسا فہیم وزیر، حضرت عمر بن خطاب جیسا عادل اور حضرت عثمان جیسا فیاض اور حلیم اور حضرت علی جیسا زاہد و قانع اور حضرت معاویہ رضی اللہ عنہم جمیعاً جیسا حلیم و مدبر انسان دیگر اقوام میں ڈھونڈھے سے بھی نہ مل سکے گا۔ لیکن تاریخ کے بد عمل اور کذاب راویوں نے قبائلی عصبیت، مذہبی تعصب اور وقت کے حکمرانوں سے حطام دنیا کے حصول کی وجہ سے ان کا کردار اس انداز میں پیش کیا کہ ایسے لوگ بھی ان مخلصین اور آئیڈیل صحابہ کرام پر تنقید کرنے لگے جو اللہ کے ہاں مچھر کے برابر بھی حیثیت نہیں رکھتے۔

واقعہ یہ ہے کہ اموی حکمران بزرگی کے اعتبار سے ہاشمی حکمرانوں کے برابر نہ تھے اور نہ ہی انہوں نے بزرگی کے معاملے میں ہاشمیوں سے منافست کی بلکہ اپنے عم زاد ہاشمیوں کا اکرام کیا اور اس خاندان کے ساتھ رشتہ داریاں کیں۔ حضرت رسول مقبول ﷺ پر ایمان لانے والوں کی صف میں جہاں حضرت علی المرتضیٰ موجود تھے وہاں خالد بن سعید بن العاص اموی بھی تھے۔ ہجرت حبشہ میں ہاشمی بھی تھے اور ان کے عم زاد اموی بھی۔ بلکہ حضرت

رسول مقبول ﷺ نے اپنی سگی تین بیٹیاں اپنے عم زاد امویوں میں بیاہیں۔ ان کی خاندانی اور سیاسی صلاحیتوں سے فائدہ حاصل کرنے کے لیے انھیں مختلف صوبوں کا گورنر بنایا اور وہ آپ کی توقعات پر پورے اترے۔ حضرت رسول مقبول ﷺ نے ارشاد فرمایا:

((خِيَارُكُمْ فِي الْجَاهِلِيَّةِ خِيَارُكُمْ فِي الْإِسْلَامِ إِذَا فَفَهُوا))

”تم میں جو شخص جاہلیت میں برگزیدہ تھا وہ دین اسلام کی روح اور حقیقت سمجھ

لینے کے بعد اسلام میں بھی معزز اور برگزیدہ ہے۔“

تو جس طرح رسول اللہ ﷺ کا خاندان دور جاہلیت میں بھی بذل و عطاء، شجاعت و شرافت اور فہم و فراست میں بے نظیر تھا اسی طرح آپ کا چچرا عبشمی خاندان بھی سیادت، قیادت، فہم و فراست، ہمدردی اور ہر دل عزیز، جود و سخا میں ان سے پیچھے نہ تھا۔ حدود اللہ کے نفاذ میں وہ اپنے اور پرانے کا کبھی لحاظ نہ کرتے تھے۔ یہی وجہ ہے کہ ان کے دور میں اسلامی حکومت مشرق میں سندھ اور مغرب میں ہسپانیہ تک پہنچ گئی۔ انہوں نے اس قدر بے مثال فتوحات حاصل کیں کہ بعد والے انھیں سنبھال بھی نہ سکے۔ جب مشرق میں امویوں کا ستارہ غروب ہوا تو وہ مغرب میں چلے گئے اور وہاں خداداد صلاحیت اور خاندانی سیاست و وجاہت سے ایسی شاندار حکومت قائم کی کہ تین صدیوں تک مغرب کی کوئی طاقت ان کے سامنے سر نہ اٹھا سکی۔

ذیل میں ہم ان کے عدل و انصاف کا ایک واقعہ درج کرتے ہیں جو اس بات کا پتہ دیتا ہے کہ جب ان کے مظلوم اور بدنام حاکم کے عدل و انصاف کا یہ حال تھا تو ان کے نیک ناموں کا حال کیسا ہوگا؟

کتاب الاغانی کے مؤلف ابوالفرج اصفہانی اپنی کتاب کے صفحہ ۷۶ جلد نمبر ۱۳ میں

اپنی سند کے ساتھ بیان کرتے ہیں کہ:

”عبدالرحمن بن الحکم نے مدینہ منورہ کے ایک غلام حناط کے منہ پر تھپڑ دے مارا۔ وہ

اپنی فریاد لیکر ان کے بھائی مروان بن الحکم کے دربار میں چلا گیا۔ ان دنوں مروان مدینہ

منورہ کے گورنر تھے۔ تھپڑ مارنے والا ان کا سگا بھائی اور قریش کا نامی گرامی شاعر تھا لیکن مروان نے اس رشتے کی ذرہ پرواہ نہ کی اور اسے اپنی عدالت کے کٹہرے میں کُحَاط کے ساتھ کھڑا کر لیا۔ جانین کے بیانات سننے کے بعد حناط کو مظلوم سمجھ کر اسے حکم دیا کہ یہاں میرے سامنے ہی عبدالرحمن کے منہ پر اسی طرح تھپڑ مار جس طرح اس نے تجھے مارا ہے! کُحَاط کہنے لگا: اللہ کی قسم، میرا ارادہ یہ نہیں کہ میں اس سے قصاص لوں بلکہ میں تو اس لیے پیش ہوا ہوں کہ اسے پتہ چل جائے: اس کے اوپر بھی ایسی طاقت ہے جو مجھے اس سے بدلہ دلوا سکتی ہے۔ اس لیے میں اپنا حق قصاص آپ کو ہبہ کرتا ہوں۔

مروان: میں یہ ہبہ قبول نہیں کرتا۔ آگے بڑھ اور اپنا حق لے لے!
کُحَاط: اللہ کی قسم! میں اسے تھپڑ نہیں ماروں گا۔ البتہ میں اپنا قصاص تمہیں ہبہ کرتا ہوں۔

مروان: اگر تو سمجھتا ہے کہ تھپڑ مارنے سے میں ناراض ہو جاؤں گا تو اللہ کی قسم میں کبھی ناراض نہ ہوں گا، لہذا تو اپنا حق قصاص وصول کر لے
کُحَاط: نہیں میں اپنا حق تمہیں ہبہ کرتا ہوں اور اللہ کی قسم میں اسے تھپڑ نہ ماروں گا۔
مروان: اللہ کی قسم! میں تیرا یہ ہبہ قبول نہیں کروں گا اگر تو نے ہبہ کرنا ہے تو اسے کر جس نے تجھے تھپڑ مارا۔ یا پھر اسے اللہ کی خاطر معاف کر دے
کُحَاط: میں نے اسے اللہ کی خاطر معاف کر دیا۔

کُحَاط کے انھی الفاظ پر عدالت بر خاست ہو گئی اور وہ امیر مدینہ کا شکر یہ ادا کرتا ہوا کمرے سے باہر نکل گیا۔ جبکہ عبدالرحمن بن الحکم کُحَاط کی طرف سے معافی کا پروانہ لیکر اپنے سگے بھائی مروان سے بگڑ گیا اور درج ذیل اشعار کہہ کر اپنے دل کی بھڑاس نکالنے لگا:

كُلُّ ابْنِ اُمِّ زَائِدٍ غَيْرِ نَاقِصٍ

محکم دلائل و براہین سے مزین متنوع و منفرد مضمون پر مشتمل مفت آن لائن مکتبہ

وَهَبْتُ نَصِيْبِي مِنْكَ يَا (مَرُو) كَلَّةُ

لِعَمْرُو وَ عَثْمَانَ الطَّوِيلِ وَ خَالِدِ

ترجمہ ”ہر ماں کا بیٹا (خوبیوں اور غیرت کی وجہ سے) مکمل ہوتا ہے ناقص نہیں۔ جب کہ تو ماں کا ناقص بیٹا ہے مکمل نہیں۔ اے مروان! میں نے تیری پاسداری کے تمام حقوق عمرو، عثمان الطویل اور خالد کو ہبہ کر دیئے ہیں (اور آئندہ مجھ سے احترام کی توقع نہ رکھنا)

یاد رہے خلیفہ راشد حضرت عمر بن عبدالعزیز اموی اسی مروان بن الحکم کے پوتے اور امیر المومنین عبدالملک بن مروان کے داماد تھے۔

☆.....☆.....☆

نوخیز مجاہد اسلام کا شوقِ شہادت

حضرت ابو قدامہ شامی اپنے مجاہد ساتھیوں کے ہمراہ رقبہ میں جہاد کی تیاریوں میں مصروف تھے کہ اسی دوران شہداء کرام کے خاندان کی ایک غریب اور مسکین خاتون شرم و حیاء کی چادر میں مستور ان کی خدمت میں پیش ہوئی اور اپنے سر کے سنہری اور ریشم و حریر جیسے نرم اور نازک سیاہ بالوں سے بیٹی اور مٹی میں اٹی رسیاں پیش کر کے گزارش کرنے لگی:

مجھے پتہ چلا ہے کہ تم جہاد کے لیے گھوڑے کس رہے ہو۔ اور اگر ہمارے پاس بھی گھوڑے ہوتے تو وہ تمہاری خدمت میں پیش کر دیتیں تاکہ تم ان پر سوار ہو کر نیزہ بازی اور شمشیر زنی کرتے۔ لیکن میرے پاس میرے اپنے بالوں کی بیٹی ہوئی یہ رسیاں ہیں۔ اگر یہ آپ کو درکار ہوں تو خود رکھ لیجیے ورنہ کسی اور بھائی کو دے دیجئے شاید کہ میرے بالوں پر جہاد فی سبیل اللہ کے لیے نکلنے والوں کے پاؤں کا گرد و غبار پڑ جائے اور مجھ پر جہنم کی آگ حرام ہو جائے۔

مور کے پروں جیسے سنہری اور ریشم و حریر جیسے نرم و نازک سیاہ بال عورتوں کی بہت بڑی کمزوری ہوتے ہیں۔ وہ ان بالوں کو بڑھانے اور ان کی سیاہی برقرار رکھنے کے لیے مختلف جڑی بوٹیوں کے شیسپو استعمال کرتی ہیں، تاکہ وہ اپنے آپ کو جاذب نظر اور پرکشش بنا سکیں اور انھیں دیکھنے والے دن کو چین اور راتوں کو سکون کی نیند سونہ سکیں۔ جو ان خواتین کو ایک طرف رہیں، ادھیڑ عمر بھی سیاہ خضاب لگا کر اپنے بیٹوں کی عمر کے نوجوانوں کو فتنہ میں مبتلا کر رہی ہیں۔ لیکن اس پاکباز خاتون کو اپنے حسین و جمیل شوہر کی شہادت کے بعد

☆ اس قصے کا اصل مشارع الاشواق الی مصارع العشاق میں ہے۔

محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

اپنے سر کے سنہری بال بڑھانے اور بکھیرنے کی قطعاً ضرورت نہ تھی کیونکہ اس نے اپنے بالوں کو مجاہدین کے ان گھوڑوں کی رسیاں بنانا تھا جن کے قدموں کی ٹاپوں کی قسم اللہ نے قرآن میں کھائی ہے۔

﴿ وَالْعِدِّيَاتِ صُبْحًا ۝ فَالْمُورِيَاتِ قَدْحًا ۝ فَالْمُغِيرَاتِ صُبْحًا ۝

فَأَثَرُنَّ بِهِ نَقْعًا ۝ فَوَسَطْنَ بِهِ جَمْعًا ۝ ﴾ (العدایات: ۵ تا ۱۱)

”ان سرپٹ دوڑنے والے گھوڑوں کی قسم، جو ہانپ اٹھتے ہیں۔ پھر پتھروں پر نعل مار کر آگ نکالتے ہیں۔ پھر صبح کو چھاپہ مارتے ہیں۔ اور اس وقت گرد اڑاتے ہیں۔ پھر (دشمنوں کی فوج میں) اسی وقت جاگتے ہیں۔“

چنانچہ اس نے اپنے سنہری بال کاٹے اور ان کی خوبصورتی ختم کرنے کے لیے انھیں مٹی میں آلودہ کر کے مجاہدین کے گھوڑوں کی رسیاں بنا لیں اور انھیں ابو قدامہ کی خدمت میں پیش کر کے درخواست کی کہ اگر ہم عورتوں پر جہاد و قتال فرض ہوتا تو میں بھی پیچھے نہ رہتی۔ میرے پاس میرے محبوب شوہر کی عزیز از جان یادگار ہے جسے میں دیکھ دیکھ کر جی رہی ہوں اور وہ ہے میرا چاند سا خوبصورت نوزخیز بیٹا جو اپنے باپ کی جائیداد کی دیکھ بھال کے لیے رقبہ سے باہر گیا ہوا ہے۔ اگر وہ تمہارے نکلنے سے پہلے آ گیا تو میں اسے بھی تمہارے پاس جہاد فی سبیل اللہ کے لیے روانہ کر دوں گی۔ میرا وہ نخت جگر پندرہ برس کے سن و سال میں ہی شمشیر و سنان، تیر و تفنگ اور جملہ فنون سپہ گری میں مہارت تامہ حاصل کر چکا ہے۔ جس طرح وہ حسن صورت میں عدیم المثال ہے، اسی طرح حسن سیرت میں بھی اپنی مثال آپ ہے۔ وہ قرآن کا بہترین قاری ہونے کے ساتھ ساتھ قائم اللیل اور صائم التہار بھی ہے۔ میں نے اپنے محبوب شوہر کی خواہش اور دلی آرزو کے مطابق اس کی تربیت کی ہے تاکہ وہ بھی جہاد فی سبیل اللہ کے ذریعے اپنے والد اور ماموں سے جا ملے۔ سردست آپ یہ کام کریں کہ میرے سامنے اس رسی کو اپنے تھیلے میں ڈال لیں تاکہ میرا دل مطمئن ہو جائے کہ میری پر خلوص متاع جہاد رائیگاں نہیں گئی۔

ابوقدامہ شامی نے وہ رسی اپنے تھیلے میں ڈال لی اور اپنے ہمراہیوں کے ساتھ رقد سے نکل پڑے۔ ابھی مسلمہ بن عبد الملک اموی کے قلعے تک پہنچے ہی تھے کہ انھیں پیچھے سے آواز سنائی دی: ”ابوقدامہ! ذرا ٹھہرو۔ اللہ آپ پر رحم فرمائے!“

ابوقدامہ ٹھہر گئے اور اپنے ساتھیوں سے کہنے لگے: ”تم چلتے رہو میں اس گھڑ سوار کی بات سن لوں وہ کیا کہتا ہے؟“

چنانچہ وہ نقاب پوش شہسواران کے پاس آ کر گھوڑے سے اتر پڑا اور ان سے معافدہ کرنے کے بعد کہنے لگا: اللہ سبحانہ و تعالیٰ کا شکر ہے کہ اس نے مجھے تمہاری رفاقت عطا فرمائی اور ناکام نہ لوٹایا۔

ابوقدامہ شامی نے اس سے خوش گوار لہجے میں فرمایا: ”عزیز من اپنا نقاب اتار کر گفتگو کیجئے تاکہ میں آپ کی عمر کا اندازہ کر سکوں کہ آپ پر جہاد واجب ہو تو اپنے ساتھ لے چلوں ورنہ واپس لوٹا دوں۔“

ابوقدامہ کی اس فرمائش پر گھوڑ سوار نے اپنا نقاب اتارا تو وہ یوں نظر آیا جیسے چودھویں رات کا دمکلا ہوا چاند اور لشکارے مارتا ستارہ ہو۔

اس عمر کے خوبصورت اور نوجوان بچے والدین کے نور نظر اور دلوں کے ارمان ہوتے ہیں۔ اگر وہ بیمار ہو جائیں تو والدین کے لیے دنیا میں اندھیر چھا جاتا ہے۔ وہ اس کی موہوم موت کے خطرے سے کھانا پینا چھوڑ دیتے ہیں اور اس کے علاج کے لیے مارے مارے پھرتے ہیں۔ جونہی وہ بچہ مسکرا دے، ان کے لیے کائنات روشن ہو جاتی ہے۔ خصوصاً وہ عمر لخت جگر جو اطاعت شعار اور والدین کے فرمانبردار بھی ہوں ان کے اندر تو والدین کی جان ہوتی ہے۔

ابوقدامہ شامی کو اس بچے کے چہرے پر علم و حلم، جود و کرم، شرافت، دیانت، صداقت، سیادت اور قیادت کے آثار نظر آئے تو انہوں نے اس نوزیر سے پوچھا: عزیز من تیرا باپ زندہ ہے؟

اس نے جو اباً عرض کی: وہ تو اللہ کی راہ میں شہید ہو گئے ہیں اور میں کفار سے ان کا انتقام لینے کے لیے آپ کے ساتھ نکلا ہوں اور میں بھی اسی طرح اللہ کی راہ میں شہید ہونا چاہتا ہوں۔ مجھے امید ہے کہ جس طرح اللہ نے میرے والد کو شہادت عطا کی ہے اس طرح مجھے بھی عطا فرمائے گا۔

ابو قتادہ نے پوچھا: ”میرے عزیز! تیری والدہ زندہ ہے؟“

اس نے جواب دیا: ”ہاں“

ابو قتادہ: تو پھر اس کے پاس جا اور اس سے اجازت طلب کر۔ اگر وہ اجازت دے دے تو فیہا ورنہ اس کے پاس رہ۔ کیونکہ تیرا اس کی فرمانبرداری کرنا جہاد سے افضل ہے۔ جنت لکواروں کے سائے میں اور ماؤں کے قدموں تلے ہے۔

وہ کہنے لگا: ”چچا جان آپ مجھے پہچانتے نہیں؟ میں آپ کے پاس امانت رکھنے والی خاتون کا بیٹا ہوں۔ آپ کتنی جلدی میری ماں کی وصیت کو بھول گئے وہ میری ماں ہی تو تھی جس نے آپ کو اپنے بالوں سے بٹی ہوئی رسی دی تھی اور آپ کو اسلام کی حرمت کا حوالہ دے کر درخواست کی تھی مجھے ثواب سے محروم نہ کرنا۔“

ان شاء اللہ میں شہید بن شہید ہوں گا۔ میں آپ کو اللہ کے نام کا واسطہ دے کر درخواست کرتا ہوں کہ مجھے جہاد فی سبیل اللہ کے لیے ساتھ لے چلئے۔ میں کوئی نادان نہیں، بلکہ کتاب اللہ کا حافظ، سنت رسول (ﷺ) کا عالم، تیر و تفتنگ کا ماہر اور فنون سپہ گری سے واقف ہوں۔ لہذا مجھے کس سمجھ کر واپس نہ کیجئے، کیونکہ میرے گھرانے میں مجھ سے زیادہ فہم و فراست رکھنے والا اور کوئی نہیں ہے۔ پھر یہ کہ میری ماں نے مجھے قسم دے کر کہا تھا: بیٹے! واپس نہ لوٹنا۔

اور یہ بھی کہا تھا کہ اے میرے لخت جگر کفار سے ڈبھیڑ کے وقت پیٹھ نہ پھیرنا۔ اپنی جان اللہ پر نثار کر دینا اور جنت میں اپنے پیارے باپ اور ماموں کے پڑوس کا سوال کرنا۔ جب اللہ سبحانہ و تعالیٰ تجھے شہادت عطا کر دے تو میری بخشش کی سفارش کرنا۔ اہل علم نے

مجھے بتایا ہے کہ شہید اپنے گھرانے کے ستر (۷۰) آدمیوں اور ستر (۷۰) ہمسائیوں کی بخشش کی سفارش کرے گا اتنا کچھ کہنے کے بعد اس نے مجھے اپنے سینے سے چپکایا اور آسمان کی طرف سر اٹھا کر کہا: اے میرے اللہ، اے میرے خالق! یہ میرا بچہ میرے جگر کا ٹکڑا اور میرے دل کا پھول ہے۔ میں اسے تیرے سپرد کرتی ہوں۔ اسے اس کے باپ سے ملا دے۔

ابو قدامہ نے یہ بات سنی تو اس نوجوان لڑکے کے شباب، حسن و جمال اور اس کی والدہ کے صبر و شکیب پر زار و قطار رونے لگے۔ یہ دیکھ کر نوجوان لڑکے نے کہا: چچا جان! روتے کیوں ہو؟ اگر میری کسنی پر روتے ہو تو کیا اللہ تعالیٰ اتنی عمر والے سیاہ کار کو عذاب نہ کرے گا؟

انہوں نے کہا: ”میرے بھتیجے میں تیری کسنی پر تو نہیں رورہا بلکہ تیری والدہ کی اس زندگی کا تصور کر کے رو رہا ہوں جو وہ تیرے بغیر بسر کرے گی۔“

یہ جہادی قافلہ مسیلمہ بن عبد الملک اموی کے قلعے سے نکل پڑا اور سارا دن سفر کرتا ہوا ایک جگہ پر آرام کی غرض سے اتر پڑا۔ اس عرصے میں ابو قدامہ نے دیکھا کہ وہ لڑکا سب سے بڑھ کر ذکر الہی کرنے والا اور سب سے اچھا شہسوار ثابت ہوا ہے۔ جب کہیں قافلہ پڑا کرتا یہ ان کی خدمت میں بڑھ چڑھ کر حصہ لیتا اور جب قافلہ کوچ کرتا اس کا عزم بلند اور دل خوشی سے لبریز ہو جاتا۔ خوشی کی لہریں اس کے چہرے پر دوڑنے لگتیں۔

یہ قافلہ کئی دن اور راتیں چلتا رہا۔ ایک دن غروب آفتاب کے وقت مشرکین سے علاقے میں جا پہنچا۔ چونکہ یہ مجاہدین دن کو روزے اور رات کو نوافل پڑھتے تھے سو نوجوان نے ان کے لیے کھانا پکایا۔ انھیں روزہ افطار کرا کر بیٹھا ہی تھا کہ دن بھر کی تھکاوٹ کی وجہ سے اونگھ طاری ہو گئی اور یہ سو گیا۔ قافلے والے مجاہدین نمازیں ادا کر کے ضروری امور پنپانے کے بعد اس نوجوان کے پاس سے گزرے تو یہ بیٹھی نیند کے مزے لوٹ رہا تھا اور اسی دوران اس کے لبوں پر مسکراہٹ طاری تھی۔ ابو قدامہ شامی نے اپنے ساتھیوں کو متوجہ

کر کے بتایا کہ ذرا اس سونے والے کی مسکراہٹ تو دیکھو۔

جب وہ نوجوان نیند سے بیدار ہوا تو ابو قدامہ نے سوال کیا: میرے عزیز اور پیارے بھتیجے! ہم نے تجھے نیند میں مسکراتا ہوا دیکھا ہے اس کا سبب تو بتاؤ۔ تو اس نے بتایا: ”بیچا جان! میں نے نیند میں ایک بہترین خواب دیکھا ہے۔ میں اپنے آپ کو ایک سرسبز و شاداب باغیچے میں سیر کرتے دیکھ رہا تھا۔ اسی سیر کے دوران میں نے ہیروں اور جواہرات سے آراستہ چاندی کا محل دیکھا ہے، کہ جس کے دروازے سونے کے بنے ہوئے اور ان کے آگے ریشمی پردے لٹکے ہوئے ہیں۔ ان کے پیچھے خوبصورت نو عمر دوشیزائیں کھڑی ہیں۔ وہ پردے اٹھا کر مجھے دیکھتی ہیں۔ ان کے چہرے چودھویں کے چاند کی طرح دمک رہے ہیں۔ جب بھی وہ مجھے دیکھتی ہیں تو کہتی ہیں: ”مرحبا! تمہارا آنا مبارک ہو۔“

میں نے ایک خوبصورت خاتون کی طرف ہاتھ بڑھایا تو اس نے کہا:

جلدی نہ کیجئے ابھی تیرا وقت نہیں آیا۔

اسی دوران میں نے ایک خاتون کو اپنی سہیلی سے کہتے سنا: یہ مرضیہ کا شوہر ہے۔ چنانچہ انہوں نے مجھے کہا کہ آگے بڑھو، اللہ تم پر رحم فرمائے۔

میں آگے بڑھا تو کیا دیکھتا ہوں کہ اس محل کی آخری منزل میں سرخ سونے سے تعمیر کیا ہوا ایک کمرہ ہے۔ اس کے اندر ہرے رنگ کے زبرجد کا تخت سجا ہوا ہے اس کے پائے سفید چاندی کے اور اس پر سورج کی طرح چمکتے ہوئے چہرے والی ایک خاتون بیٹھی ہوئی ہے۔ اگر اللہ سبحانہ و تعالیٰ میری نگاہ کی حفاظت نہ فرماتا، تو میری بینائی اور عقل ہی کھو جاتی کیونکہ اس کمرے کی سجاوٹ اور خاتون کا حسن بیان سے باہر ہے، خاتون نے جب مجھے دیکھا تو کہنے لگی:

((مَرْحَبَا وَ أَهْلًا وَ سَهْلًا)) ”اللہ کے پیارے دوست! تو میرے لیے اور میں

تیرے لیے ہوں۔“ میں نے اسے اپنے سینے سے لگانا چاہا تو اس نے کہا:

رکے اور جلدی نہ کیجئے تم تو پرہیزگار اور متقی انسان ہو۔ قبیح حرکتوں سے دور رہنے

والے ہو میرا تیرے ساتھ ملنے کا وعدہ کل نماز ظہر کے وقت ہے اس لیے خوش ہو جاؤ۔

یہ سن کر ابو قدامہ نے فرمایا: ”میرے عزیز! تم نے خیر دیکھی اور خیر ہی ہوگی۔“

چنانچہ قافلے کے مجاہدین نے اس لڑکے کے خواب پر تعجب کرتے ہوئے رات گزاری جب صبح ہوئی تو انہوں نے اپنے گھوڑے کسے شروع کر دیئے۔ جہاد کا منادی پکارنے لگا: ”اے اللہ کے لشکر! سوار ہو جاؤ اور جنت کے لیے تیار ہو جاؤ۔ ﴿ اِنْفِرُوا خِفَافًا وَثِقَالًا ﴾“ نکلو جہاد کے لیے ہلکے ہو یا بوجھل۔ یعنی جوان بھی، بوڑھے بھی، شجاع بھی اور بزدل بھی۔“

آن کی آن میں دشمن کا مڈی دل لشکر سامنے آ گیا جس پر سب سے پہلے حملہ اس نوجوان لڑکے ہی نے کیا۔

چنانچہ وہ اس کی صفوں کو چیرتا ہوا اور اس کی جمعیت کو پارہ پارہ کرتا ہوا لشکر کے درمیان جا گھسا۔ اس نے ان کے کشتوں کے پشے لگا دیئے اور بڑے بڑے سوراخوں کو جہنم واصل کر دیا۔ ابو قدامہ نے اسے لشکر کے درمیان بے خوف و خطر دیکھا تو اس کے گھوڑے کی لگام پکڑ لی اور کہا میرے بھتیجے! واپس چلے جاؤ تم جنگی کرو فر کے اسالیب سے واقف نہیں ہو۔ حملے پر حملہ کرتے جاتے ہو حالانکہ لڑائی میں طرح طرح کی چالیں چلنا پڑتی ہیں۔ تم دشمن کو جل دینے کی کوشش ہی نہیں کرتے۔ اس نے جواباً عرض کیا: چچا جان! تم نے اللہ سبحانہ و تعالیٰ کا یہ فرمان نہیں پڑھا:

﴿ يَا أَيُّهَا الَّذِينَ آمَنُوا إِذَا لَقِيتُمُ الَّذِينَ كَفَرُوا زَحْفًا فَلَا تُولُوهُمُ
الْأَدْبَارَ ۝ ﴾ (الانفال: ۱۵)

”اے اہل ایمان! جب میدان جنگ میں کفار سے تمہارا مقابلہ ہو تو ان سے پیٹھ نہ پھیرنا۔“

کیا تم چاہتے ہو کہ میں جہنم میں داخل ہو جاؤں؟

ابھی چچا بھتیجا اس موضوع پر بات چیت کر رہے تھے کہ ان پر مشرکین نے کبارگی

حملہ کر دیا۔ وہ دونوں ایک دوسرے سے جدا ہو گئے اور اپنا اپنا دفاع کرنے لگے۔ اس حملے میں بہت سے مسلمان شہید ہو گئے۔ جب دونوں لشکر ایک دوسرے سے جدا ہوئے، تو میدان جنگ مقتولین سے بھر چکا تھا اور ان کے خون سے زمین سرخ ہو چکی تھی۔ کثرت خون اور غبار کی وجہ سے زخمیوں کو پہچانا دشوار ہو چکا تھا۔ ابو قدامہ اللہ کے فضل و کرم کے بعد اپنی جنگی مہارتوں کی وجہ سے شمشیر زنی اور نیزہ بازی کرتے ہوئے دشمن کے حصار سے نکل چکے تھے۔ چنانچہ وہ اپنے گھوڑے پر سوار ہو کر مقتولوں کے درمیان اس نوجوان لڑکے کو تلاش کرنے لگے۔ کیا دیکھتے ہیں کہ وہ خوب دلزکا خاک و خون میں تڑپ رہا ہے اور کہہ رہا ہے:

”اے مسلمانوں کی جماعت اللہ کے لیے میرے چچا کو بلاؤ۔“

ابو قدامہ نے اس کی دگداز آواز سنی تو اس کی طرف لپکے۔ اسے خاک و خون میں لت پت اور گھوڑوں کی ٹاپوں سے روندے جانے کی وجہ سے پہچان نہ سکے۔ بولے:

”میں ہوں ابو قدامہ۔“

خاک و خون میں غلطیدہ نوجوان نے کہا:

”چچا جان! رب کعبہ کی قسم خواب سچا ثابت ہوا۔ میں بالوں کی رسی کا عطیہ پیش کرنے والی خاتون کا بیٹا ہوں۔“

یہ سنتے ہی ابو قدامہ اس پر گر پڑے۔ اس کی پیشانی کا بوسہ لے کر اس کے چہرے اور بدن سے مٹی اور خون پونچھنے لگے۔ درخواست کرنے لگے: سہتیجے! قیامت کے دن اپنے چچا ابو قدامہ کو بھی اپنی سفارش میں شامل رکھنا۔

اس نے کہا: ”بھلا میں تیرے جیسے آدمی کو بھلا سکتا ہوں جو اپنی چادر سے میرا چہرہ صاف کر رہا ہے۔ چچا جان! مجھے اللہ کی ملاقات کرنے دیجئے۔ وہ حورا جس کی خوبیاں میں نے آپ کو بتائی تھیں میرے سر پر کھڑی ہے اور میری روح نکلنے کا انتظار کر رہی ہے۔ کہہ رہی ہے جلدی کرو میں آپ کے انتظار میں بے تاب کھڑی ہوں۔“

چچا جان! اگر اللہ سبحانہ و تعالیٰ تمہیں صحیح سلامت واپس لے جائے تو اللہ کے لیے

میرے یہ خون آلود کپڑے میری غم زدہ اور مسکین والدہ کے سپرد کر دینا تاکہ اسے پتہ چلے کہ میں نے اس کی وصیت کو رازِ گال نہیں جانے دیا اور نہ میں نے مشرکین کے ساتھ جنگ میں کسی طرح کی کمزوری کا مظاہرہ کیا ہے۔ اسے میری طرف سے سلام عرض کرنا اور کہنا تم نے جو ہدیہ اللہ سبحانہ کی بارہ گاہ میں پیش کیا تھا وہ اس نے قبول کر لیا ہے۔

چچا جان! میری ایک چھوٹی بہن ہے۔ اس کی عمر تقریباً دس سال ہے۔ میں جب کبھی گھر میں داخل ہوتا تھا وہ خوشی خوشی میرا استقبال کرتی اور مجھے سلام کہتی تھی۔ جب میں باہر نکلتا تو مجھے دروازے تک الوداع کرنے آتی تھی۔ اس مرتبہ جب اس نے مجھے الوداع کیا تو کہنے لگی۔ پیارے بھائی! دیر نہ لگانا اور جلدی واپس آنا۔ اگر وہ تجھے ملے تو اسے میری طرف سے سلام عرض کرنا اور کہنا کہ تیرا بھائی کہہ رہا تھا: اب قیامت تک میری بجائے اللہ تیرا حافظ و نگہبان ہے۔

اس کے بعد وہ مسکرایا اور کہے لگا:

((أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ صَدَقَ وَعْدُهُ
وَأَشْهَدُ أَنَّ مُحَمَّدًا عَبْدُهُ وَرَسُولُهُ هَذَا مَا وَعَدَنَا اللَّهُ وَرَسُولُهُ
وَصَدَقَ اللَّهُ وَرَسُولُهُ))

اس کے بعد اس کی روح پرواز کر گئی۔ غازیان اسلام نے اسے اس کے کپڑوں میں کفن کے زمین میں دفن دیا۔ رضی اللہ عنہ وارضاه۔

اس کے بعد ابو قتادہ اپنے غازی دوستوں کے ہمراہ محاذ سے واپس آئے۔ اور رقد میں داخل ہوئے تو سب سے بڑی فکر اس بات کی تھی کہ وہ اس شہید لڑکے کی ماں کا گھر تلاش کریں۔ چنانچہ وہ ایک گھر کے دروازے پر سے گزرے تو وہاں ایک بچی کھڑی تھی۔ شکل و شباهت اور حسن و جمال میں اس شہید کے ساتھ یوں مشابہ تھی جیسے انڈے کے ساتھ انڈا اور کبوتر کے ساتھ کبوتر۔

وہ روزانہ دروازے پر آ کر کھڑی ہو جاتی تھی اور آنے جانے والوں سے اپنے محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

اکلوتے بھائی کا پتہ پوچھتی رہتی اور ہر ایک سے کہتی: ”چچا جان تم کہاں سے آرہے ہوں؟

وہ کہتا: ”میں محاذ جنگ سے آرہا ہوں۔“

تو وہ اس سے پوچھتی۔ کیا تمہارے ساتھ میرا بھائی بھی آیا ہے؟

وہ کہتے: ”ہم اسے نہیں جانتے“

جب ابو قدامہ نے اس کی آواز سنی تو اس کے پاس چلے آئے۔ اس نے ان سے بھی

یہی پوچھا: اے چچا کہاں سے آئے ہو؟

انہوں نے جواب دیا: ”محاذ جنگ سے آرہا ہوں۔“

وہ پوچھنے لگی: ”تمہارے ساتھ میرا بھائی تو نہیں آیا؟“

۔۔ ابھی وہ بولنے نہ پائے تھے کہ وہ معصومہ پھوٹ پھوٹ کر رونے لگی اور کہنے لگی: ہائے

میرے اللہ! سارے لوگ واپس آرہے ہیں، لیکن میرا بھائی نہیں آیا۔ یہ سن کر ابو قدامہ کی

آنکھوں سے آنسو بہنے لگے لیکن انہوں نے بچی کے رنج و الم کی وجہ سے اپنے آپ پر قابو پا

لیا اور کہا:

”بیٹی اس گھر والی بی بی سے کہو کہ ابو قدامہ سے بات کرے۔ وہ دروازے پر کھڑا

ہے۔“ اندر سے عورت نے یہ بات خود ہی سن لی اور باہر آ گئی۔

ابو قدامہ شامی کہتے ہیں کہ مجھے دیکھ کر دفعتاً اس کا رنگ فق ہو گیا لیکن فوراً سنبھل گئی

میں نے اسے سلام کہا تو اس نے میرے سلام کا جواب دے کر پوچھا:

تعزیت کرنے آئے یا خوشخبری دینے۔

میں نے کہا: ”اللہ تجھ پر رحم فرمائے۔ میں تعزیت کی صورت میں بشارت دینے آیا

ہوں۔ اس نے کہا: ”اگر میرا بیٹا صحیح سلامت واپس لوٹا ہے تو تم تعزیت کرنے والے ہو اور

اگر نبی سبیل اللہ شہید ہو گیا ہے تو تم بشارت دینے والے ہو۔

میں نے کہا: ”تو پھر بشارت حاصل کرو اللہ نے تمہارا ہدیہ قبول کر لیا ہے۔ یہ سن کر

اس پر فطرتِ ممتا غالب آ گئی اور وہ پھوٹ پھوٹ کر رونے لگی۔ بالآخر وہ ماں تھی۔ کچھ دیر

بعد آنسو پونچھے اور کہنے لگی: واقعی اللہ نے میرا ہدیہ قبول کر لیا ہے؟ میں نے کہا: ”ہاں۔“
کہنے لگی:

اللہ کا شکر ہے کہ اس نے میرے بچے کو میرے لیے قیامت کے دن کے لیے ذخیرہ بنا لیا۔ ابو قدامہ کہتے ہیں: میں نے اس سے پوچھا کہ اس شہید کی ہمیشہ کیا کرتی ہے؟ اس نے بتایا کہ وہ چھوٹی بچی جو آپ سے اپنے بھائی کے متعلق پوچھ رہی تھی وہ اس کی چھوٹی بہن ہے۔

چنانچہ میں نے اسے بلوا کر اس کے بھائی کی طرف سے سلام کہا اور پیغام دیا کہ تیرا بھائی کہتا تھا کہ: اب قیامت تک اللہ تیرا نگہبان ہے۔ یہ الفاظ سن کر گویا اس پر بجلی گر پڑی۔ بے ساختہ اس کی چیخ نکلی اور وہ غش کھا کر اوندھے منہ گر پڑی۔ میں نے تھوڑی دیر بعد اسے ہلایا جلا یا تو اس کے بدن سے روح پرواز کر چکی تھی۔ مجھے اس کی اپنے بھائی سے اس قدر محبت پر بے حد تعجب ہوا۔ پھر میں نے شہید کی وصیت کے مطابق اس کے خون آلود کپڑے اس کی والدہ کے سپرد کئے اور ان بہن بھائیوں کے دلگداز خاتمے پر غم کے آنسو بہاتا ہوا واپس چلا آیا۔

☆.....☆.....☆

طوائفوں کی توبہ

دہلی کی شارع عام مردوں، عورتوں، بچوں، بوڑھوں، آجروں اور مزدوروں کی ریل پیل، بیل گاڑیوں اور تاگوں کی آمد و رفت سے اس دریا کا منظر پیش کر رہی تھی جس میں ندیوں اور نہروں، چشموں اور آبشاروں کا پانی رواں دواں ہو اور اس میں رنگ برنگی مچھلیاں تیر رہی ہوں۔ لوگ کناروں پر کھڑے ہو کر اس پر فریب اور دلکش منظر سے لطف اندوز ہو رہے ہوں اور اپنی اپنی پسند کی مچھلیاں پکڑنے کے لیے کندیاں اور جال لگائے بیٹھے ہوں۔

اس پر رونق بازار اور وسیع شارع عام کے دونوں طرف کھلی ہوئی دوکانوں سے حاکم اور محکوم، آجر اور مزدور، بچے اور بوڑھے اشیاء صرف، کپڑے، کتابیں اور کاپیاں، غلے اور فردٹ خرید رہے تھے کہ دفعتاً بازار میں سکوت طاری ہو گیا۔ خریداروں اور دوکانداروں کی نگاہیں بگھیوں اور رتھوں میں جلوہ افروز حسیناؤں پر ٹنگ گئیں۔ یہ حسینائیں جو بن سنور کر اپنے اپنے بالا خانوں میں عیاش امیر زادوں کو داد عیش دے کر، ان کی دولت دنیا پر ڈاکے ڈالتی تھیں۔ آج وہ نہا دھو کر، بھڑکیلے ملبوسات زیب تن کر کے گلستان کے ان رنگا رنگ پھولوں کی طرح نکھری ہوئی دکھائی پڑتی تھیں جنھیں شبنم کے قطروں نے دھو ڈالا ہو۔ جب لوگوں کی نگاہیں ان کی زرق برق پوشاکوں، عنبریں بالوں، سرگیں آنکھوں، گورے چنٹے رخساروں، گلابی ہونٹوں اور صاف شفاف دانتوں پر پڑیں تو وہ خرید و فروخت بھول گئے اور ان کی طرف دیکھتے ہی رہ گئے لیکن آج ان حسیناؤں کو بازار کے لوگوں سے کچھ رغبت نہ تھی۔ وہ اپنی نائیکہ کے جشن پر اکٹھی ہو کر جا رہی تھیں۔ آج رات انہوں نے پازیبیں

☆ اس قصے کا اصل تذکرۃ الشہید میں ہے۔

پہن کر وہاں تھرک تھرک کر اپنے فن کا مظاہرہ کرنا تھا۔

چنانچہ یہ اداکارائیں مسلم اور غیر مسلم نوجوانوں کو اپنی اداؤں سے گھائل کرتی ہوئی مدرسہ عزیز یہ کے دروازے سے گزر رہی تھیں کہ حضرت شاہ محمد اسماعیل رحمۃ اللہ علیہ کی نظر ان پر پڑ گئی۔ انہوں نے جب انھیں بے پردہ دیکھا تو ساتھیوں سے پوچھا: یہ بے پردہ بیبیاں کون ہیں؟ ساتھیوں نے بتایا کہ حضرت یہ طوائفیں ہیں اور کسی ناچ رنگ کی محفل میں جا رہی ہیں۔

حضرت شاہ صاحب فرمایا: ”چلو یہ تو معلوم ہو گیا کہ طوائفیں ہیں لیکن یہ بتاؤ کہ یہ کس مذہب سے تعلق رکھتی ہیں؟

ساتھیوں نے جواب دیا کہ جناب ہم کیا بتائیں کہ ان کا مذہب کیا ہے، اگر یہ کسی مذہب سے تعلق رکھتی ہوتیں تو یوں بن سنور کر اور بے پردہ ہو کر باہر نہ نکلتیں۔

شاہ صاحب نے فرمایا کہ یہ تو نہیں ہو سکتا کہ ان کا کوئی مذہب نہ ہو بلکہ یہ کسی نہ کسی مذہب کی طرف منسوب تو ہوں گی خواہ نام کے اعتبار سے ہی سہی۔ تو انہوں نے بتایا کہ جناب یہ مذہب اسلام ہی کو بدنام کرنے والی ہیں اور بد قسمتی یہ ہے کہ یہ اپنے آپ کو مسلمان کہتی ہیں۔

شاہ صاحب نے جب یہ بات سنی تو فرمایا:

مان لیا کہ یہ بد عمل اور بد کردار ہی سہی، لیکن کلمہ گو ہونے کے اعتبار سے ہوئیں تو ہم مسلمانوں کی بہنیں ہی۔ لہذا ہمیں انھیں نصیحت کرنی چاہئے ممکن ہے کہ گناہ سے باز آجائیں، ساتھیوں نے کہا کہ ان پر نصیحت کیا خاک اثر کرے گی؟ بلکہ ان کو نصیحت کرنے والا تو الٹا خود بدنام ہو جائے گا۔

شاہ صاحب نے فرمایا: ”تو پھر کیا؟ میں تو یہ فریضہ ادا کر کے رہوں گا خواہ کچھ ہو جائے۔

ساتھیوں نے عرض کی کہ حضرت! آپ کا ان کے پاس جانا قرین مصلحت نہیں ہے۔

آپ کو پتہ تو ہے کہ شہر کے چاروں طرف آپ کے مذہبی مخالفین ہیں جو آپ کو بدنام کرنے کا کوئی موقعہ ہاتھ سے نہیں جانے دیتے۔ آپ نے فرمایا: ”مجھے اس کی ذرہ بھر پروا نہیں، میں انھیں ضرور نصیحت کرنے جاؤں گا۔“

اس عزم صمیم کے بعد آپ نے اپنے دل سے پوچھا! اے دل تو یہ تو بتا کہ اگر تبلیغ حق کی پاداش میں تیرے بدن کے ٹکڑے ہو جائیں۔ انھیں کوٹوں اور چیلوں کے آگے ڈال دیا جائے۔ تیرے جسم کو جس میں تیرا مسکن ہے، ہاتھیوں کے پاؤں تلے کچل دیا جائے تو، بہر حال تو نے کلمہ حق کی تبلیغ کر کے رہنا ہے۔ ان کے دل نے کہا! جب تک میرے اندر جان ہے میں راہ حق میں تمام مصائب و آلام کو برداشت کرتا رہوں گا۔ اور واقعی ایسا ہی ہوا کہ دل نے دم واپس تک ہر دکھ اور تکلیف برداشت کی اور تبلیغ حق کا حق ادا کر دیا۔ آپ تبلیغ حق و اصلاح کا عزم صادق لے کر اپنے گھر میں تشریف لائے۔ درویشانہ لباس زیب تن کیا اور تن تنہا نائیکہ کی حویلی کے دروازے پر پہنچ گئے اور صدا لگائی: اللہ والیو! دروازہ کھولو، اور فقیر بابا کی صدا سنو۔

آپ کی آواز سن کر چند چھوکر یاں آئیں۔ انہوں نے دروازہ کھولا تو دیکھا باہر ایک درویش صورت بزرگ کھڑا ہے۔ انہوں نے سمجھا کہ یہ کوئی گداگر فقیر ہے جو تماشا کر کے خیرات کا سوال کرے گا۔

جی ہاں! اس دور میں یقیناً صوفیاء اور درویشانہ لباس میں ایسے لوگ بھی تھے جنہوں نے اس طرح کی کسبیوں اور جسم فروشوں کو باقاعدہ مرید کر رکھا تھا اور وہ ان کے رنگ و روپ کے نظارے سے آنکھیں ٹھنڈی کرتے تھے۔ ان سے باقاعدہ نذرانے وصول کرتے اور انھیں ہمہ اوستی کی معرفت کا درس دیتے تھے۔ یہ بات بھی بعید از امکان نہیں کہ ان کے کاروبار میں برکت کی دعا بھی کرتے ہوں۔

لیکن یہ درویش بڑا غیور اور سچا ہمدرد تھا۔ اگر یہ دنیا کا طالب ہوتا تو شاہ ولی اللہ کا پوتا اور شاہ عبدالعزیز، شاہ رفیع الدین اور شاہ عبدالقادر دہلوی رحمۃ اللہ علیہم کا بھتیجا ہونے کے ناتے

اپنے بزرگوں کے آستانے تعمیر کروانا اور گدی نشین بن کر بیٹھ جاتا۔ برصغیر کے کونے کونے کے لوگ ان کی بیعت کرتے اور نذر و نیاز سے ان کے گھر بھر دیتے۔ ان کے ہاتھ پاؤں چومتے ہوئے لائے پاؤں باہر نکلتے۔ مگر ان کے دل میں حقیقی اسلام کی سچی تڑپ تھی۔ انہوں نے اسلام اور مسلمانوں کی آبرو بچانے کے لیے سردھڑکی بازی لگا دی تھی.....

چھو کر یوں نے چند روپے لا کر دے دیئے۔ لیکن اس نے اندر جانے پر اصرار کیا اور پھر نائیکہ کی اجازت سے کوٹھی کے اندر چلا گیا۔ وہاں کیا دیکھتا ہے کہ چاروں طرف شمعیں اور قندیلیں روشن ہیں۔ شہر بھر کی طوائفیں، طلبے اور ڈھولک کی تھاپ پر تھرک رہی ہیں۔ ان کی پازیبوں اور گھنگھروں کی جھنکار نے عجیب سماں باندھ رکھا ہے۔ ان پر اس قدر محویت طاری تھی کہ انہوں نے فقیر بے نوا، مرد قلندر کی مطلقاً پروا نہ کی اور اپنے شغل میں مصروف رہیں۔ جونہی ان کی نائیکہ کی نگاہ اس فقیر بے نوا پر پڑی تو اس پر ہیبت طاری ہو گئی۔ وہ جانتی تھی کہ اس کے سامنے فقیرانہ لباس میں گداگر نہیں بلکہ شاہ اسماعیل کھڑا ہے جو حضرت شاہ ولی اللہ کا پوتا اور شاہ عبدالعزیز، شاہ رفیع الدین اور شاہ عبدالقادر کا بھتیجا ہے۔ یہ بزرگات مند اور غیور انسان اور کجکلا ہوں کی آنکھوں میں آنکھیں ڈال کر بات کرنے والا جسور ہے۔ یہ اتنا نڈر اور بے باک شخص ہے کہ تلوار حائل کر کے تن تہا متعصب رافضیوں کے جلسہ عام میں خلفائے ثلاثہ کی شان و منقبت بیان کر چکا ہے۔ شاہ دہلی اکبر شاہ ثانی کے دربار میں بدعات پر ضرب کاری لگا چکا ہے۔ اس کی کھال میں خدا کے سوا کسی کا خوف نہیں اور نیکو کار بھی اتنا کہ سفر و حضر میں نماز تہجد قضا نہیں ہونے دیتا، بے لوث اتنا کہ دین مصطفیٰ کی سر بلندی کی خاطر اپنے سے چھوٹے شخص کے ہاتھ پر بیعت کر کے تحریک جہاد کی قیادت کرنے کا خواہاں ہے۔ اگر یہ چاہتا تو اپنے جدا بھائی شاہ ولی اللہ کا آستانہ تعمیر کروا کر گدی نشین بن کر کے برصغیر کے پیر پرستوں کا پیشوا بن جاتا۔ اور لوگوں کی نذروں، نیازوں سے کروڑوں کا بینک بیلنس بنا لیتا اور ہزاروں ایکڑ اراضی خرید کر بڑے بڑے جاگیرداروں کا مد مقابل ہوتا۔ مگر اسلامیان ہند کا یہ سچا بھرا اور دلی خیر خواہ جب اپنے ہم

عصر پیر پر ہوتوں کو دیکھتا کہ وہ مسلمان طوائفوں کو بے حیائی سے روکنے کی بجائے ان کے دیدار سے آنکھیں ٹھنڈی کرتے ہیں اور ان کی ناجائز آمدنی سے نذرانے لیتے ہیں تو اس کی غیرت ایمانی جوش مارنے لگتی۔ وہ منبر پر کھڑے ہو کر علی الاعلان ان پر تنقید کرتا اور انھیں اپنے عقائد و اعمال کی اصلاح کی تلقین کرتا۔ چنانچہ اس کے بے لوث اور جذبہ ایمانی سے بھرپور وعظ سے مردہ ایمان والوں کے دلوں میں حرارت ایمانی گردش کرنے لگتی اور وہ شرک و بدعات سے اور پیر پر ہوتوں کو نذریں، نیازیں دینے سے توبہ تائب ہونے لگتے۔ جب مزاروں کے گدی نشینوں اور دین فروش ملاؤں نے اپنی ناجائز آمدنی گھٹی دیکھی تو وہ اس کے درپے آزار ہو گئے۔ اسے قتل کرنے کی تدبیریں سوچنے لگے۔ لیکن یہ متوکل علی اللہ، مصلح اور ریفارمر جھجکانہ ڈرا، بلکہ ہر طبقہ زندگی میں فیض عام بانٹتا چلا گیا۔ انھیں وعظ و تبلیغ کرتا ہوا طوائفوں کی حویلی تک جا پہنچا۔ انھیں فہمائش کرنے کے لیے ان کے دروازہ کھٹکانے لگا۔ اس کی شخصیت اس قدر پر رعب تھی کہ نائیکہ نے لباس کی تبدیلی کے باوجود انھیں پہچان لیا، اپنی نشست سے اٹھی اور احترام کے ساتھ ان کے سامنے جا کھڑی ہوئی۔ بڑے ادب سے عرض کرنے لگی: حضرت! آپ نے ہم سیاہ کاروں کے پاس آنے کی زحمت کیوں کی۔ آپ نے پیغام بھیج دیا ہوتا تھا ہم آپ کے پاس حاضر ہو جاتیں۔

آپ نے فرمایا:

”بڑی بی! تم نے ساری زندگی لوگوں کو راگ و سرود سنایا ہے۔ آج ذرا کچھ دیر ہم فقیروں کی صدا بھی سن لو۔

جی ہاں سنائیے! ہم مکمل توجہ کے ساتھ آپ کا بیان سنیں گی۔

یہ کہہ کر اس نے تمام طوائفوں کو پازیمیں اتارنے اور طبلے ڈھولکیاں بند کر کے وعظ سننے کا حکم دے دیا۔ وہ ہمہ تن گوش ہو کر بیٹھ گئیں۔

شاہ اسماعیل (رحمہ اللہ) نے جمائل شریف نکال کر سورۃ والتین تلاوت فرمائی۔ آپ کی تلاوت اس قدر وجد آفریں اور پرسوز تھی کہ طوائفوں کے ہوش ٹھکانے آ گئے اور وہ

بے خود ہو گئیں۔ اس کے بعد آپ نے آیات مبارکہ کا دلنشین رواں دواں ترجمہ کر کے خطاب شروع کر دیا۔

ان کا یہ خطاب، زبان کا کانوں سے خطاب نہ تھا، بلکہ یہ دل کا دلوں سے اور روح کا روحوں سے خطاب تھا۔ یہ خطاب دراصل اس الہام ربانی کا کرشمہ تھا جو شاہ صاحب جیسے مخلص درد مندوں اور امت مسلمہ کے حقیقی خیر خواہوں کے دلوں پر اترتا ہے۔ قلم و قرطاس میں یہ سکت نہیں کہ روحانی خطاب کو الفاظ کا جامہ پہنا سکیں۔ البتہ عالم تصور اس کی اتنی نشان دہی کر سکتا ہے کہ آپ نے قرآن مجید کی آیات مبارکہ سے کائنات پر انسان کی برتری اور بزرگی اس انداز سے بیان کی کہ انسانی مخلوق اپنے آپ کو ملائکہ مقررین سے افضل خیال کرنے لگی۔

قرآن کریم میں حضرت انسان کی بزرگی اور افضلیت یوں بیان کی گئی ہے۔

﴿ وَلَقَدْ كَرَّمْنَا بَنِي آدَمَ وَحَمَلْنَهُمْ فِي الْبَرِّ وَالْبَحْرِ وَرَزَقْنَهُمْ مِنَ الطَّيِّبَاتِ وَفَضَّلْنَهُمْ عَلَى كَثِيرٍ مِّمَّنْ خَلَقْنَا تَفْضِيلًا ﴾ (بنی اسرائیل: ۷۰)

”اور ہم نے آدم کی اولاد (انسان) کو عزت دی، انہیں خشکی اور تری میں سواری دی، ہم نے انہیں پاکیزہ چیزوں سے روزی دی اور اپنی بہت سی مخلوقات پر فضیلت دی۔“

کہ باقی مخلوق ہاتھوں اور پاؤں پر جھک کر چلتی ہے۔ منہ سے چرتی چھتی، کھاتی پیتی ہے اور عقل و خرد سے عاری ہے جبکہ انسان اپنے پاؤں پر سیدھا چلتا، ہاتھ سے کھاتا پیتا، خشکی میں زمینی سواریوں پر سفر کرتا ہے۔ دریاؤں اور سمندروں میں کشتیوں پر بیٹھ کر سمندر سے تازہ اور لذیذ گوشت حاصل کرتا ہے۔ اس سے گراں قدر موتی اور ہیرے نکالتا ہے۔ اور ملائکہ کرام باوجود ﴿عِبَادٌ مُّكْرَمُونَ﴾ ہونے کے ٹھنڈے اور شیریں مشروبات، لذیذ ماکولات، نرم و گرم ملبوسات، بھلوں کی لذتوں اور پھولوں کی رنکوں سے

محروم ہیں۔ یہ حضرت انسان ہی ہے جسے اللہ نے احسن تقویم کا شاہکار بنا یا اور اسے ایسی شکل و صورت عطا کی ہے کہ چاہئے اور سورج سے اسے تشبیہ دینا ایسے ہی ہے جیسے سورج کو چراغ دکھانا۔ اللہ کریم نے اسے اپنے ہاتھ سے تخلیق کر کے موجد ملائکہ بنا یا۔ اسے دنیا اور آخرت کی نعمتوں کا وارث بنا یا۔ فرشتوں نے عرض کی تھی، اے اللہ! عبادت ہم بھی کرتے ہیں اور انسانوں سے زیادہ کرتے ہیں مگر وہ ہر طرح کی لذتوں سے دنیا میں ہی لطف اندوز ہیں جبکہ ہم بیویوں کی چاہت، بچوں کی محبت، پھلوں کی مٹھاس اور پھولوں کی خوشبو سے محروم ہیں۔ اے اللہ! ہم تیری تقدیر پر راضی ہیں۔ البتہ ہمیں آخرت میں ان نعمتوں سے بہرہ ور فرما دینا۔ لیکن اللہ نے فرمایا: یہ کیسے ہو سکتا ہے کہ میں اس مخلوق کو جسے گن کہہ کر پیدا فرمایا ہے اس مخلوق کے برابر کر دوں جسے میں نے اپنے ہاتھ سے بنا یا ہے۔ شیطان لعین نے اس کی بزرگی پر حسد کیا، اسے زچ کرنے کی ٹھانی اور دو ٹوک انداز میں چیلنج دیا:

﴿ قَالَ فَبِمَا أَغْوَيْتَنِي لَأَقْعُدَنَّ لَهُمْ صِرَاطَكَ الْمُسْتَقِيمَ ۝ ثُمَّ لَآتِيَنَّهُمْ مِنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ ۝ وَلَا تَجِدُ أَكْثَرَهُمْ شَاكِرِينَ ۝ ﴾ (الاعراف: ۱۶، ۱۷)

”اے اللہ! اس بنا پر کہ تو نے مجھے گمراہ کیا، میں قسم کھا کر کہتا ہوں کہ میں انہیں تیری سیدھی راہ (سے روکنے کے لیے ہر موڑ) پر بیٹھوں گا۔ پھر میں ان پر آگے سے بھی حملہ کروں گا اور پیچھے سے بھی۔ دائیں جانب سے بھی آؤں گا اور بائیں جانب سے بھی۔ تجھے ان کی اکثریت ناشکری ہی نظر آئے گی۔“

اور اس ملعون نے یہ چیلنج دیا تھا۔

﴿ وَ لَأُضِلَّنَّهُمْ وَ لَأَمْرَنَّهُمْ وَ لَأَمْرَنَّهُمْ فَلْيَبْتَئِكُنَّ آدَانَ الْأَنْعَامِ وَ لَأَمْرَنَّهُمْ فَلْيَغْيِرَنَّ خَلْقَ اللَّهِ ۝ وَ مَنْ يَتَّخِذِ الشَّيْطَانَ وَلِيًّا مِنْ دُونِ اللَّهِ فَقَدْ خَسِرَ خُسْرَانًا مُبِينًا ۝ ﴾ (النساء: ۱۱۹)

”کہ میں انہیں تیری راہ سے بہکا تا اور انہیں سبز باغ دکھاتا رہوں گا۔ انہیں

حکم کرتا رہوں گا اور وہ (پیروں اور پرہتوں کے نام پر نذر و نیاز دینے کے لیے) جانوروں کے کان چیریں گے اور میں ان کو حکم کروں گا کہ وہ اللہ کی بنائی ہوئی صورت کو بگاڑ دیں۔ (چنانچہ اللہ فرماتے ہیں) یاد رکھو! جس شخص نے اللہ تعالیٰ کو چھوڑ کر شیطان کو دوست بنایا وہ صریح نقصان میں پڑ گیا۔“ اور اس خبیث نے واقعی اپنے دعوے کو عملی جامہ پہنادیا۔

﴿ وَ لَقَدْ صَدَّقَ عَلَيْهِمْ إِبْلِيسُ ظَنَّهُ فَاتَّبَعُوهُ إِلَّا فَرِيقًا مِّنَ الْمُؤْمِنِينَ ﴾

○

”اور ابلیس ملعون نے ان کے متعلق اپنا دعویٰ سچ کر دکھایا اور سوائے مومنین کی جماعت کے باقی سارے اس کے پیچھے چل پڑے۔“ (سبا: ۲۰)

چنانچہ بنو آدم اپنے باپ کی راہ کو چھوڑ کر اس کے دشمن کے تابعدار بن گئے۔ آستانوں اور درگا ہوں میں مدفون ہستیوں کی نذر و نیاز دینے کے لیے جانوروں کے کان چیرنے، مصنوعی حسن کے لیے پیشانیوں کے بال اکھاڑنے اور سرجری کروانے لگے۔ انھیں خدا سے اس قدر غافل کر دیا کہ فحاشی اور بے حیائی کے جوہڑ میں اوندھے منہ گرنے لگے اور اس کے جال میں پھنس کر اپنی بزرگی اور شرافت کھو بیٹھے۔ نتیجتاً عفت و عصمت کی وہ دیویاں جنھیں جائز نکاح کی بدولت ان کے شوہروں نے سچے موتیوں کی طرح حفاظت میں رکھنا تھا اور ان کی اولاد نے ان کے پاؤں دھو دھو کر پینے تھے وہ کنواری مائیں بننے لگیں۔ اپنے نو مولودوں کو کھیتوں اور گٹروں میں پھینکنے لگیں اور جوانی کے چاردن عیش سے گزارنے کے بعد معاشرے کا قابل نفرت حصہ بننے لگیں۔ ان کی جوانی کی بہاریں لوٹنے والے انھیں ٹھوکر مارنے لگے اور وہ بڑھاپے میں اپنی کسمپرسی، بے توقیری اور عفت و احترام کی بربادی پر پھوٹ پھوٹ کر رونے لگیں۔ مگر:

اب پچھتائے کیا ہوت جب چیزیاں چگ گئیں کھیت

اگلا مرحلہ موت کا ہے۔ شب دیجور جیسے سیاہ بال اب سفید ہو چکے، موتیوں جیسے دانت

ایک ایک کر کے جھڑ چکے۔ چہرے پر جھریاں پڑ چکیں اور گوریوں کا چہڑا لٹکنے لگا۔ بلوریں آنکھوں سے بینائی ختم ہو چکی۔ دوبارہ جوان ہونے کی امید نہ رہی۔ کونھیوں سے منتقل ہو کر قبر کی گھپ اندھیر کوٹھڑی میں تن تہا داخل ہونے کا وقت قریب آ گیا۔ جوانی میں عفت مآب اور تہجد گزار ہوتیں تو یقیناً ان کی جائز اولاد بڑھاپے میں انھیں ہتھیلیوں پر اٹھاتی لیکن شیطان ملعون نے انھیں کہیں کا نہ چھوڑا۔ نہ دنیا کا نہ آخرت کا۔ اب موت کے فرشتوں کی آمد آمد ہے۔ جس کی دیویاں انھیں دیکھ کر کہتی ہیں:

﴿ رَبِّ لَوْ لَا أَخَّرْتَنِي إِلَىٰ أَجَلٍ قَرِيبٍ فَأَصَّدَقَ وَأَكُنُّ مِنَ

الصَّالِحِينَ ۝﴾ (المنافقون: ۱۰)

”اے اللہ! ذرا مجھے تھوڑی سی اور مہلت کیوں نہ دی تاکہ میں صدقہ کر لوں اور نیکو کاروں سے ہو جاؤں۔“ لیکن یہ رو میں پہلے کیا کرتی رہیں جو اب مہلت مانگ رہی ہیں اور مہلت مل بھی جائے تو پھر اسے ایسے بھلا دیں گی جیسے اس سے قبل بیماری کی حالت میں موت کا منہ دیکھ کر توبہ و استغفار کرتیں، صحت آنے پر پھر بھول جاتیں اور از سر نو حرام کھانا شروع کر دیتی تھیں۔ اس کا اب مہلت کا وقت ختم ہے۔ قبر میں اترنے کی تیاری کرو۔

﴿ وَجَاءَتْ سَكْرَةُ الْمَوْتِ بِالْحَقِّ ذَٰلِكَ مَا كُنْتَ مِنْهُ

تَحِيدُ ۝﴾

”اور موت کی بے ہوشی یقیناً آ کر رہی اور وہ شک دور ہو گیا جو تیرے دماغ

میں گھوم رہا تھا۔“ (ق: ۱۹)

﴿ وَلَوْ تَرَىٰ إِذِ الظَّالِمُونَ فِي غَمَرَاتِ الْمَوْتِ وَالْمَلَائِكَةُ

بَاسِطُوا أَيْدِيهِمْ أَخْرَجُوا أَنفُسَكُمْ ۖ الْيَوْمَ تُجْزَوْنَ عَذَابَ الْهُونِ

بِمَا كُنْتُمْ تَقُولُونَ عَلَىٰ اللَّهِ غَيْرَ الْحَقِّ وَكُنْتُمْ عَنْ آيَاتِهِ تَسْتَكْبِرُونَ

۝﴾ (الانعام: ۹)

”کاش تم موت کے وقت ظالموں کی نیسیں اور ہائے وائے کرنا دیکھتے۔ جب

فرشتے اپنے ہاتھوں کو پھیلائے ہوئے ان سے کہہ رہے ہوتے ہیں کہ نکالو اپنی جانوں کو۔ آج تمہیں رسوا کن عذاب سے سزا دی جائے گی۔ کیونکہ اللہ پر ناحق بات کہتے تھے اور اس کی آیات سے تکبر کرتے تھے۔“

ان فرشتوں کی ہولناک دہشت کی وجہ سے مجرموں کی روحمیں ان کے جسموں کے کونوں میں چھپنے لگتی ہیں اور وہ انھیں مار مار کر نکالتے اور اس طرح نکالتے ہیں جس طرح باریک دوپٹے کو کانٹے دار بیر کی شاخ سے کھینچا جاتا ہے اور اس کشکش میں اس کی جان زخمی میں انک جاتی ہے۔

﴿ كَلَّا إِذَا بَلَغَتِ التَّرَاقِيَ ۖ وَقِيلَ مَنْ رَاقٍ ۖ ﴾ (القيامة: ۲۶، ۲۷)

”اور اس وقت اطباء کی ادویات اور حکیموں کی سیکمیں فیل ہو جاتی ہیں اور آخری چارہ کار کے طور پر کہا جاتا ہے کہ جھاڑ پھونک کرنے والے کو بلاؤ۔“

﴿ فَلَوْلَا إِذَا بَلَغَتِ الْحُلُقُومَ ۖ وَأَنْتُمْ حِينِيذٍ تَنْظُرُونَ ۖ ﴾

”اور اس وقت تمہاری تدابیر کہاں چلی جاتی ہیں جب جان حلق میں انک

جاتی ہے اور تم اس وقت اسے دیکھ رہے ہوتے ہو۔“

بالآخر سب عزیز و اقارب کی موجودگی میں اس کی روح کھینچی جاتی ہے اور اسے برہبودارناٹ میں لپیٹ کر آسمانوں کی طرف لے جایا جاتا ہے اور جہاں سے گزاری جاتی ہے سب آسمان والے اس کا اور اس کے باپ کا نام پوچھتے ہیں۔ جب بتایا جاتا ہے تو اسے برے لفظوں سے یاد کرتے ہیں اور اس کے لیے آسمانوں کے دروازے نہیں کھولے جاتے۔

﴿ إِنَّ الدِّينَ كَذَبُوا بِآيَاتِنَا وَاسْتَكْبَرُوا عَنْهَا لَا تَتَّبِعْ لَهُمُ آيَاتُ

السَّمَاءِ وَلَا يَدْخُلُونَ الْجَنَّةَ حَتَّىٰ يَلِجَ الْجَمَلُ فِي سَمِّ الْخِيَاطِ ۗ

وَكَذَٰلِكَ نَجْزِي الْمُجْرِمِينَ ۖ ﴾ (الاعراف: ۴۰)

”جن لوگوں نے ہماری آیتوں کو جھٹلایا اور ان سے سرتابی کی، ان کے لیے نہ

آسمان کے دروازے کھولے جائیں گے اور نہ وہ بہشت میں داخل ہوں گے یہاں تک کہ اونٹ سوئی کے ناکے میں سے نہ نکل جائے اور گنہگاروں کو ہم ایسی ہی سزا دیا کرتے ہیں۔“

عزیز واقارب اس جوان یا بوڑھے مردوں، عورتوں کے سوٹ قینچی سے کاٹ کر ان کے ہاتھوں سے قیمتی گھڑیاں، جیب سے روپے، کانوں سے سونے کی بالیاں اور گلے کے قیمتی ہاراتار کر اسے نہلاتے، کفنا تے اور دفناتے ہیں۔

اس کے بعد اس کی روح بدن میں لوٹا دی جاتی ہے۔ منکر نکیر ہیبت ناک صورت اور بجلی کی طرح کڑکتی آواز میں ((مَنْ رُبُّنْتَ، مَا دِينُكَ وَمَنْ نَبِيُّكَ)) کے جواب پوچھنے آدھمکتے ہیں۔ مجرموں کے جواب نہ دینے پر انھیں ایک گرز سے مارتے ہیں کہ ان کا بدن ریزہ ریزہ ہو کر پھر اصل صورت پر آ جاتا ہے۔ وہ انھیں کہتے ہیں کہ اگر تو نے قرآن پڑھا ہوتا، یا سنا ہوتا تو تجھے پتہ چلتا کہ تمہارا رب کون، تمہارا دین کیا اور تمہارا نبی کون تھا۔ چنانچہ مسلسل سزا دینے کے لیے دوزخ کی طرف اس کی قبر میں سوراخ کر کے اسے لٹا دیا جاتا ہے۔

پھر جب حشر کے روز اسرافیل علیہ السلام قرناء میں پھونک دیں گے تو زمین میں زلزلہ برپا ہو جائے گا۔ پہاڑ آپس میں ٹکرا دیے جائیں گے اور وہ روئی کے گالوں کی طرح اڑتے پھریں گے۔ آسمان تلچھٹ کی طرح ہو جائے گا ستارے بے نور ہو جائیں گے۔ اللہ فرماتے ہیں:

﴿فَإِذَا نَفَخَ فِي الصُّورِ نَفْحَةً وَاحِدَةً ۝ وَحُمِلَتِ الْأَرْضُ وَالْجِبَالُ فَدُكَّتَا دَكَّةً وَاحِدَةً ۝ فَيَوْمَئِذٍ وَقَعَتِ الْوَاقِعَةُ ۝ وَانْشَقَّتِ السَّمَاءُ فَهِيَ يَوْمَئِذٍ وَاهِيَةٌ ۝﴾ (الحاقة: ۱۶-۱۳)

”تو جب صور میں ایک بار پھونک ماردی جائے گی۔ زمین اور پہاڑ دونوں اٹھا لیے جائیں گے۔ پھر ایک بارگی توڑ پھوڑ کر برابر کر دیے جائیں گے۔ تو اس

روز ہو پڑنے والی (قیامت) ہو پڑے گی۔ آسمان پھٹ جائے گا اور وہ اس دن کنزور ہوگا۔“

اس روز صور کی ہولناک آواز کی دہشت سے دودھ پلاتی مائیں اپنے شیر خوار بچوں کو بیخ کر بھاگ کھڑی ہوں گی۔ حاملہ عورتوں کے حمل گر جائیں گے اور دودھ دوہنے والے گوالے برتن پھینک دیں گے کپڑا لپٹنے والے تھان پھینک کر ہائے وائے کرتے ہوئے جنگلوں کی طرف بھاگنا شروع کر دیں گے۔ افراتفری کا عالم ہوگا اور لوگ مدہوشوں کی طرح بے سدھ پھر رہے ہوں گے حالانکہ وہ نشے کی وجہ سے ایسے نہ پھر رہے ہوں گے بلکہ اللہ کے سخت عذاب کی دہشت نے ان کی عقلیں ماؤف کر دی ہوں گی۔

آہ! اس روز کیا حال ہوگا جب ہر آدمی اپنے سگے کی صورت دیکھ کر بھاگ جائے گا۔ اپنے ماں باپ سے بیگانہ ہو جائے گا اور اپنے بیوی بچوں سے چھپتا پھرے گا۔ خواہش کرے گا کہ آج اللہ میرے بدلے میری ماں اور باپ، بیوی اور بچوں، بہنوں اور بھائیوں کو دوزخ میں ڈال دے اور مجھے چھوڑ دے۔

آہ! اس روز کیا بنے گا جب مجرموں کو گردنوں میں طوق، ہاتھوں میں ہتھکڑیاں، پاؤں میں زنجیریں ڈال کر اور گندھک کے لباس پہنا کر اللہ کی عدالت میں پیش کیا جائے گا۔

﴿ وَ تَرَى الْمُجْرِمِينَ يَوْمَئِذٍ مُّقْرَّبِينَ فِي الْأَصْفَادِ ۝ سَرَابِلُهُمْ مِنْ قَطْرَانَ وَ تَغْشَىٰ وُجُوهُهُمُ النَّارُ ۝ لِيَجْزِيَ اللَّهُ كُلَّ نَفْسٍ مَّا كَسَبَتْ إِنَّ اللَّهَ سَرِيعُ الْحِسَابِ ۝ ﴾ (ابراہیم: ۴۹-۵۱)

”اس دن تم گنہگاروں کو دیکھو گے کہ زنجیروں میں جکڑے ہوئے ہیں۔ ان کے کرتے گندھک کے ہوں گے اور ان کے مونہوں کو آگ جھلسا رہی ہوگی۔ یہ اس لیے ہوگا تاکہ اللہ تعالیٰ ہر شخص کو اس کے اعمال کا بدلہ دے۔ بے شک اللہ تعالیٰ جلد حساب لینے والا ہے۔“

آؤ! اس روز رياء كار حافظوں، عالموں، مجاہدوں، جانبازوں، سخيوں اور فياضوں كو كس طرح جكڑ كر جہنم ميں پھينك ديا جائے گا؟ ظالم حاجيوں اور نمازيوں سے ان كي نيكياں چھين كر مظلوموں كو دے دي جائیں گي۔

آؤ! جس روز زانيوں اور بدكاروں كي (ويديو، موياء) اور ان كے كر تو توں كي فائليں كھول كر ان كے سامنے ركھ دي جائیں گي اور انھیں كہا جائے گا:

﴿ اِقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا ﴾ (بنی

اسرئيل: ۱۳)

”اپنا كيا دھرا خود ہی پڑھ لو آج تم اپنے خود ہی محاسب كافي ہو۔“

آؤ! اس روز بدكار اور زانيہ عورتوں كا كيا بنے گا جب وہ بيڑيوں اور زنجيروں ميں جكڑي ہوئی در بار الہي ميں پيش كي جائیں گي اور ايك ايك زانيہ كے چھپے ستر (۷۰) ستر (۷۰) زاني مرد لعنت كے طوق پہنے كھڑے ہونگے۔

اسي دوران جہنم سے ايك گردن نكلے گي اور ان مجرموں كو ديكھ كر يوں جھر جھري لے گي جيسے بھوكے خچر جو پړوٹ پڑنے كي كوشش كرتے ہيں۔ وہ مجرموں كو ميدان محشر سے يوں جك لے گي جس طرح مرغ دانے چكٹا ہے۔

جب طوائفوں نے شاہ اسماعيل دہلوي رحمہ اللہ كے اس مفہوم والے بيان كو سنا تو ان پر لرزہ طاري ہو گيا۔ روتے روتے ان كي ہچكياں بندھ گئیں۔ انھیں يقين آ گيا كہ جس طرح عالم ازل سے رحم مادر ميں آنا برحق ٹھہرا اور رحم مادر سے دنيا ميں آنا برحق ثابت ہوا، اس طرح دنيا سے قبر ميں جانا بھي برحق ہے۔ وہاں سے اللہ كے در بار ميں پيش ہونا بھي برحق ہے۔ يہ حقائق كسي كے نہ ماننے سے جھٹلائے نہیں جا سكتے كيونكہ ان حقيقتوں پر ايمان نہ ركھنے والے بھي اسي عمل سے ماں كے پيٹ ميں آئے جس طرح ايمان والے آئے اور اسي طرح پيدا ہوئے جس طرح اہل ايمان پيدا ہوتے ہيں۔ اسي طرح مريں گے جس طرح اہل ايمان مرتے ہيں اور بالآخر قبروں سے اٹھ كر اسي جگہ پيش ہوں گے جہاں اہل ايمان

پیش ہوں گے۔ خواہ کوئی اس حقیقت پر ایمان رکھے یا نہ رکھے ہر حال ایسا ہونا ضرور ہے۔ حضرت شاہ صاحب نے جب ان کی آنکھوں میں آنسوؤں کی جھڑیاں دیکھیں تو انہوں نے اپنے وعظ کا رخ توبہ کی طرف موڑ دیا اور بتایا کہ جو کوئی گناہ کر بیٹھے تو اللہ سے اس کی منافی مانگ لے تو اللہ تعالیٰ بڑے حوصلے والا ہے۔ وہ معاف بھی کر دیتا ہے۔ بلکہ اسے تو اپنے گنہگار اور سیاہ کار بندوں کی توبہ سے اتنی خوشی ہوتی ہے جس طرح کوئی مسافر اپنی اونٹنی پر سواریسٹیکڑوں میں لے کر ریگستان میں سفر شروع کر دے۔ جب درمیان میں پہنچے تو ذرا ستانے کی غرض سے درخت کے نیچے سو جائے اور جب اسے جاگ آئے تو اپنی اونٹنی کو وہاں موجود نہ پا کر چکرا جائے۔ ادھر ادھر تلاش کر کے تھک ہار کر اور اپنے آپ کو موت کے منہ میں دیکھ کر مایوس ہو کر لیٹ جائے کہ جھلتے ہوئے ریگستان میں سڑ سڑ کر مرنے سے درخت کے نیچے مرنا ہی بہتر ہے۔ اسے اس حال میں نیند آ جائے۔ پھر وہ جاگے اور مع سامان خورد و نوش کے اپنی اونٹنی کو موجود پائے تو وہ خوشی کی فراوانی کی وجہ سے یہ کہہ بیٹھے: واہ میرے اللہ! میں تیرا رب اور تو میرا بندہ ہے۔ چنانچہ جس طرح اس بندے کو موت کے منہ سے نکل کر خوشی ہوتی ہے اس طرح اللہ کو اس بندے سے بھی کہیں زیادہ خوشی، اس مرد یا عورت سے ہوتی ہے جو گناہوں سے سچی توبہ کر لے۔ اس کا فرمان ہے:

﴿ قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ ۗ إِنَّ اللَّهَ يَغْفِرُ الذُّنُوبَ جَمِيعًا ۗ إِنَّهُ هُوَ الْغَفُورُ الرَّحِيمُ ۝ ﴾

(الزمر: ۵۳)

(۵۳: الزمر)

”اے میرے پیارے نبی! میری طرف سے لوگوں کو یہ بات بتاتے ہوئے) کہہ دیجیے کہ (اللہ فرما رہے ہیں) اے میرے وہ بندو جو اپنی جانوں پر زیادتی کر چکے ہو۔ تم اللہ کی رحمت سے مایوس نہ ہو جانا۔ یقیناً اللہ کریم تمہارے سب گناہ بخش دے گا کیونکہ وہ بڑا ہی بخشنہارا اور مہربان ہے۔“

وہ ہر توبہ کرنے والے کی توبہ قبول فرماتا ہے اور اس کے گناہ معاف کر دیتا ہے۔ بلکہ

اگر کوئی خطا کار سچی توبہ کر لے، آئندہ اس طرح کے گناہوں سے تاحیات بچا رہے اور نیک اعمال پر عمل پیرا ہو جائے تو وہ اس کی خطاؤں کو نیکیوں میں بدل دیتا ہے۔ فرمایا:

﴿ اِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ وَكَانَ اللَّهُ غَفُورًا رَحِيمًا ۝ ﴾ (الفرقان: ۷۰)

”ہاں! مگر جس نے توبہ کر لی۔ ایمان لایا اور اچھے کام کیے تو ایسے لوگوں کے گناہوں کو اللہ نیکیوں سے بدل دے گا اور اللہ تعالیٰ تو بخشنے والا، مہربان ہے۔“

حدیث قدسی میں ہے کہ اللہ سبحانہ و تعالیٰ فرماتا ہے:

((يَا ابْنَ آدَمَ إِنَّكَ مَا دَعَوْتَنِي وَرَجَوْتَنِي غَفَرْتُ لَكَ عَلَىٰ مَا كَانَ مِنْكَ وَلَا أُبَالِي يَا ابْنَ آدَمَ لَوْ بَلَغَتْ ذُنُوبُكَ عَنَانَ السَّمَاءِ ثُمَّ اسْتَغْفَرْتَنِي غَفَرْتُ لَكَ وَلَا أُبَالِي يَا ابْنَ آدَمَ إِنَّكَ لَوْ أَتَيْتَنِي بِقُرَابِ الْأَرْضِ خَطَايَا ثُمَّ لَقَيْتَنِي لَا تُشْرِكُ بِي شَيْئًا لِأَتَيْتَكَ بِقُرَابِهَا مَغْفِرَةً))

الترمذی ہانساز حسن غریب، کتاب الدعوات، حدیث: ۱۳۵۴۰

”اے آدم کے بیٹے! (جس طرح حق تھا) تو نے (اس طرح) نہ مجھے پکارا اور نہ مجھ سے رحمت کی امید ہی رکھی۔ (اگر تو ایسا کر لیتا تو) تیری طرف سے تیرے اوپر جتنا گناہوں، بوجھ تھا وہ سب میں معاف کر دیتا خواہ وہ کیسے بھی ہوتے اور مجھے کوئی پروا نہیں۔ اے آدم کے بیٹے! اگر تیرے گناہ آسمان کی بلندیوں کو بھی چھونے لگیں اور تو مجھ سے بخشش و مغفرت کا سوال کرے تو میں تجھے بخش دوں اور مجھے کوئی پروا نہ ہو۔ اے آدم کے بیٹے! اگر تو زمین برابر بھی میرے پاس گناہ لے آئے اور تو اس حال میں میرے سامنے پیش ہو کہ تو نے میرے ساتھ کسی طرح کا شرک نہ کیا ہو تو میں اس کے برابر مغفرت لے کر

”موجود ہوں گا۔“

اس طرح حدیثِ پاک میں آتا ہے:

((التَّائِبُ مِنَ الذَّنْبِ كَمَنْ لَا ذَنْبَ لَهُ))

”گناہ سے توبہ کرنے والا یوں پاک اور صاف ہو جاتا ہے گویا اس نے گناہ کیا ہی نہیں۔“

الغرض آپ نے توبہ کے اتنے فضائل بیان کئے کہ ان کی سسکیاں بند ہو گئیں۔ آنکھوں کے آنسو ختم گئے اور وہ اپنے دوپٹوں سے انھیں پونچھنے لگیں۔ کسی ذریعے شہر والوں کو اس وعظ کی خبر ہو گئی۔ وہ دوڑے دوڑے آئے اور مکانوں کی چھتوں، دیواروں، چوکوں اور گلیوں میں کھڑے ہو کر وعظ سننے لگے۔ تاجدِ نگاہ لوگوں کے سر ہی سر نظر آنے لگے۔ اس کے بعد شاہ صاحب نے عفت مآب زندگی کی برکات اور نکاح کی فضیلت بیان کرنی شروع کر دی اور اس موضوع کو اس قدر خوش اسلوبی سے بیان کیا کہ تمام طوائفیں گناہ کی زندگی پر کفِ افسوس ملنے لگیں۔

حضرت شاہ اسماعیل کے اس وعظ نے برائی کے اس طوفان کے آگے بند باندھ دیا اور غلط راہ پر چلنے والیوں کو صراطِ مستقیم پر گامزن کر دیا۔ آپ نے انھیں اٹھ کر وضوء کرنے اور دو، دو رکعت نوافل ادا کرنے کی ہدایت کی۔ جب وہ وضوء کے قبلہ رخ کھڑی ہوئیں اور نماز کے دوران سجدوں میں گریں تو شاہ شہید رحمہ اللہ نے ایک طرف کھڑے ہو کر اللہ کے سامنے ہاتھ پھیلا دیئے اور عرض کی:

”اے مقلب القلوب! اے مصرف الاحوال! میں تیرے حکم کی تعمیل میں اتنا کچھ ہی کر سکتا تھا۔ یہ سجدوں میں پڑی ہیں اگر تو ان کے دلوں کو پاک کر دے، گناہوں کو معاف کر دے اور انھیں آبرو مند بنا دے تو تیرے آگے کچھ مشکل نہیں۔ ورنہ تجھ پر کسی کا زور نہیں۔ میری فریاد تو یہ ہے کہ انھیں ہدایت عطا فرما کر انھیں نیک بند یوں میں شامل فرما۔ ادھر سید اسماعیل رحمہ اللہ کی دعا ختم ہوئی اور ادھر ان کی نماز۔ وہ اس حال میں انھیں

کہ ان کے دل پاک ہو چکے تھے اور وہ جائز نکاح پر راضی ہو چکی تھیں۔ چنانچہ ان میں سے جوان عورتوں نے نکاح کرا لیے اور ادھیڑ عمر والیوں نے گھروں میں بیٹھ کر محنت مزدوری سے گزارا شروع کر دیا۔

کہتے ہیں کہ ان میں سب سے زیادہ خوبصورت موتی نامی خاتون کو جب اس کے سابقہ جاننے والوں نے شریفانہ حالت اور سادہ لباس میں مجاہدین کے گھوڑوں کے لیے ہاتھ والی چکی پر ڈال پیتے دیکھا تو پوچھا: ”سنا وہ زندگی بہتر تھی جس میں تو ریشم و حریر کے ملبوسات میں شاندار لگتی اور تجھ پر سیم و زر نچھاور ہوتے تھے یا یہ زندگی بہتر ہے جس میں تیرے ہاتھوں پر چھالے پڑے ہوئے ہیں؟

کہنے لگی: ”اللہ کی قسم! مجھے گناہ کی زندگی میں کبھی اتنا لطف نہ آیا جتنا فرسانِ مجاہدین کے لیے چکی پر ڈال دلتے وقت ہاتھوں میں ابھرنے والے چھالوں سے آتا ہے۔
اللہ اکبر! یہ ہے حلاوتِ ایمان اور یہ ہے پر لطف زندگی۔

☆.....☆.....☆

زواج میمون

دولت اسلامیہ کے نوجوان اور خوبرو چیف جسٹس شریح بن حارث کندی کو اندازہ نہ تھا کہ اس کی منگیتر حسین و جمیل ہونے کے ساتھ ساتھ بلا کی سلیقہ شعار اور خوش گفتار بھی ہوگی۔ وہ تو اس کے حسن و جمال کی شہرت سن کر اس کے والدین کو نکاح کا پیغام بھجوا چکے تھے۔

زینب کے والدین کے لیے پیغام نکاح بڑے اعزاز کی بات تھی کیونکہ ان کی بیٹی کا رشتہ طلب کرنے والی شخصیت کوئی معمولی ہستی نہ تھی بلکہ انھیں حضرت علی بن ابی طالب کرم اللہ وجہہ اقدسی العرب قرار دے چکے تھے اور ان کی اعلیٰ درجے کی فہم و فراست کی وجہ سے انھیں مملکت کا چیف جسٹس بنا لیا گیا تھا۔ چنانچہ زینب کے والدین نے اُس کی رضا مندی سے ان کی درخواست برضا و رغبت قبول کر کے حق مہر کی وصولی کے بعد تقریب نکاح کی تاریخ مقرر کر لی۔ اگرچہ یہ تاریخ ہفتے عشرے سے زیادہ نہ تھی لیکن قاضی شریح کے لیے یہ دن مہینوں اور سالوں کی طرح طویل تھے۔ چنانچہ تقریب نکاح کے بعد یہ سلیقہ شعار، ملنسار اور خوش گفتار خاتون اپنی ہم جویوں اور باندیوں کے درمیان اس شان سے چلنے لگی جیسے کوئی ملکہ ”گارڈ آف آرز“ کا معائنہ کر رہی ہو۔ قبیلے کی خواتین کا استقبالی جلوس اس کی راہ پر نظریں بچھا رہا تھا اور وہ ان کے درمیان یوں محسوس ہو رہی تھی جیسے نیلگوں آسمان پر روشن ستارے کے جھرمٹ میں چودھویں کا چاند ہو۔ جونہی وہ اپنی شایان شان جملہ عروسی میں داخل ہوئی تو اس کی معطر فضاؤں سے بے خود ہو گئی اور پلنگ پر بیٹھ کر ستانے لگی۔ ہجولیاں اور باندیاں دائیں بائیں بیٹھ کر اس کا دل بہلانے لگیں۔ اس کی خوش قسمتی پر تبصرے کرنے لگیں کہ زہے قسمت مور اور مورنی کا یہ جوڑا کیا خوب نظر آئے گا۔ شوہر چیف جسٹس ہے تو

☆ اس قصے کا اصل المستطرف میں ہے۔

بیوی بھی چودھویں کا چاند نظر آ رہی ہے۔ چند گھڑیوں بعد انھیں حکم ملا کہ دلہا تشریف لا رہے ہیں اس لیے کمرہ خالی کر دیا جائے۔ چنانچہ وہ اٹھ کر اپنے گھروں کو روانہ ہو گئیں اور یہ اپنے آپ کو آنے والے لمحات کے لیے تیار کرنے لگی۔

جب قاضی شریع کمرہ عروسی میں داخل ہوئے تو پندرہ بیس برس کے سن و سال کی اس حورِ تمثال کو دیکھ کر دنگ رہ گئے۔ چند گھڑیاں تو وہ اس سرو قامتِ دلربا کے جمال بے مثال اور حسنِ باکمال کا مشاہدہ کرتے رہے۔ کبھی صبح جبین دیکھتے کبھی چشمِ سر مگیں، کبھی پنچہ نگاریں اور کبھی ساعدِ سیبیں۔ کبھی گردنِ بلوریں اور کبھی گیسوئے عنبریں، کبھی پلک ہائے دراز تو کبھی شمعِ رخسار۔ کبھی لچکدار کمر اور کبھی ابھرے ہوئے ثمر۔ المختصر وہ جوں جوں نظریں گھماتے ایک سے بڑھ کر ایک وصف دیکھتے جاتے۔ جی میں آیا کہ جب تک میں اس نعمت کے لیے شکرانے کے طور پر دو رکعت نفل ادا نہ کر لوں اس وقت تک اسے ہاتھ نہ لگاؤں گا۔ فوراً واپس گئے اور وضو کر کے مصلیٰ پر آن کھڑے ہوئے۔ وہ دو شیزہ جس قدر خوبصورت اور حسین و جمیل تھی اسی قدر خوب سیرت اور نہیم و عقیل بھی تھی۔ جب اس نے اپنے شوہر کو مصلیٰ پر کھڑے دیکھا تو فوراً وضو کر کے وہ بھی اُن کے پیچھے نوافل ادا کرنے لگی۔ نہایت خشوع و خضوع کے ساتھ نماز ادا کرنے کے بعد جب قاضی شریع اس کی طرف متوجہ ہوئے تو وہ گویا ہوئی:

اے ابوامیہ! ذرا اطمینان سے تشریف رکھیے اور پہلے میری بات سن لیجئے۔ میں اوّل تو اللہ تعالیٰ کی حمد و ثناء بیان کرتی ہوں، اس سے مدد مانگتی ہوں، اس سے مغفرت کا سوال کرتی ہوں اور نفسِ امارہ کی شرارتوں سے اس کی پناہ چاہتی ہوں۔ اس سے اپنی خطاؤں اور کوتاہیوں سے درگزر کرنے کا سوال کرتی ہوں اور اس بات کی گواہی دیتی ہوں کہ اس کے سوا کوئی عبادت کے لائق نہیں اور حضرت محمد ﷺ اس کے بندے اور رسول ہیں، اللہ تعالیٰ ان پر اُن گنت درود و سلام نازل فرمائے۔

سینے میں نو وارد خاتون ہوں اور مجھے آپ کی پسند اور ناپسند کا کچھ پتہ نہیں لہذا آپ محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

مجھے اپنی پسند اور ناپسند کے متعلق بتادیں تاکہ میں وہ کام کروں جو آپ کو پسند ہوں اور ان سے بچوں جو آپ کو ناپسند ہوں۔

دیکھیے آپ کی برادری میں بھی خواتین موجود تھیں جو آپ کے نکاح میں آ سکتی تھیں اور میری برادری میں بھی مرد موجود تھے جو میرا جوڑ تھے، لیکن اللہ تعالیٰ جو چاہے وہ ہو کر رہتا ہے اس لیے اگر میں آپ کو پسند ہوں تو مجھے اچھائی کے ساتھ اپنے پاس رکھے ورنہ مجھے احسان کے ساتھ رخصت کر دیجیے۔ میری بات ختم ہوئی۔ اللہ تعالیٰ مجھے اور آپ کو خوش و خرام رکھے اور ہماری خطاؤں سے درگزر فرمائے۔ اب آپ مجھے اپنی ترجیحات سے آگاہ فرمائیں میں غور سے آپ کی باتیں سنوں گی۔ (ان شاء اللہ)“

قاضی شریح تو اس کے بے مثال حسن و جمال پر فدا ہو ہی رہے تھے، اس کی گفتگوئے شیریں اور لحن انگلیں نے انھیں مزید مست کر دیا۔ اس دوران ان کے کان تو اس کی گفتگوئے شیریں سن رہے تھے لیکن دل میں جذبات کا تلاطم برپا تھا۔ محبت کی شیریں لہریں بار بار نہماں خانہ دل سے اٹھتیں اور پورے بدن کو مست کر دیتیں ان کی کیفیت بقول شاعریوں تھی:

حَدَّثَنِي عَنْهَا فَرَزْتُ نِي جَنُونًا فَرَزْتُ نِي مِنْ حَدِيثِكَ يَا سَعْدُ

قاضی شریح نے اپنے جذبات پر کنٹرول کر کے نہایت اطمینان سے جواب دیا: اے سعادت مند خاتون! عقل و دانش سے بھر پور باتیں جو تم نے اس موقع پر کہی ہیں، اگر تو ان پر پوری اتاری تو فیہا ورنہ یہ تم پر حجت ہوں گی۔

سنیے! اگر تمہیں میرے ساتھ زندگی بسر کرنا گوارا ہو تو میری کوتاہیوں پر پردہ پوشی کرنا اگر کوئی خوبی نظر آئے تو اسے علی الاعلان بیان کرنا۔ فلاں اور فلاں قبیلے کے لوگ برے ہیں، انھیں میرے گھر میں گھسنے نہ دینا۔ فلاں اور فلاں قبیلے کے فلاں فلاں آدمی اچھے ہیں انھیں ہمارے ہاں آنے کی اجازت ہے انھیں نہ روکنا۔“

”جناب! اگر میرے ماں باپ اور بہن بھائی یہاں میرے پاس آئیں تو آپ کا رد

عمل کیا ہوگا؟ (مہرہ جبیں گویا ہوئی۔)

انہیں آنے کی اجازت ہے، لیکن ان کا یہاں تیس دن سے زیادہ ٹھہرنا مجھ پر گراں گزرے گا۔ (قاضی صاحب نے وضاحت کی۔)

اتنی باتیں کرنے کے بعد انہوں نے اس کے ساتھ زندگی کی پر لطف رات گزاری اور ساری زندگی کوئی ایسی بات نہ دیکھی جو ناراضگی کا باعث ہو۔ عرصہ بیس سال کے دوران صرف ایک مرتبہ اس پر ناراض ہوئے، لیکن اس وقت بھی خود آپ ہی ناحق پر تھے۔ چنانچہ یہ کہا کرتے تھے۔

رَأَيْتُ النَّاسَ يَضْرِبُونَ نِسَاءَهُمْ وَ شَلَّتْ يَمِينِي حِينَ أَضْرِبُ زَيْنَبًا
زَيْنَبُ شَمْسٌ وَالنِّسَاءُ كَوَاكِبٌ إِذَا طَلَعَتْ لَمْ تَبْقِ مِنْهُنَّ كَوَاكِبًا

”میں لوگوں کو دیکھتا رہتا ہوں کہ وہ اپنی بیویوں کو مارتے پینتے ہیں۔ جس دن میں زینب کو مارنے کا ارادہ کروں تو خدا کرے میرا داہنا ہاتھ شل ہو جائے۔ زینب سورج ہے اور دیگر عورتیں ستارے جب سورج طلوع ہوتا ہے تو باقی ستارے نظروں سے اوجھل ہو جاتے ہیں۔“

حضرت نبی کریم ﷺ نے بھی ایسی وفادار بیویوں کے غصتی ہونے کی بشارت دی ہے اور فرمایا:

((النَّبِيُّ فِي الْجَنَّةِ وَالصَّادِقُ فِي الْجَنَّةِ وَالشَّهِيدُ فِي الْجَنَّةِ
وَالْمَوْلُودُ فِي الْجَنَّةِ وَالْمَرَأَةُ فِي الْجَنَّةِ الَّتِي إِذَا غَضِبَتْ وَضَعَتْ
يَدَهَا عَلَى يَدِ زَوْجِهَا وَقَالَتْ لَا أَذُوقُ غَمًّا حَتَّى تَرْضَى))

”نبی جنت میں، صدیق بھی جنت میں، شہید بھی جنت میں، (نابالغ) بچہ بھی جنت میں اور وہ عورت بھی جنت میں ہے جو ناراض ہو جائے تو اپنے خاوند کے ہاتھ پر ہاتھ رکھ دے اور کہے میں اس وقت کھاؤں گی نہ پیوں گی جب تک تو مجھ پر راضی نہ ہو جائے۔“



استقامت کی برکات

لشکر اسلام کے یہ دونوں جانباز نہ صرف یہ کہ حسن و جمال میں بے مثال تھے، بلکہ عقل و فرراگی اور شجاعت و مردانگی میں بھی کوئی ان کا ثانی نہ تھا۔ یہ میدان جنگ میں چیتے کی طرح جھپٹتے اور شیر کی طرح دشمن کو دبوچتے۔ آن کی آن میں دشمنان اسلام کے کشتوں کے پشے لگا دیتے۔ قیصر روم کے نصرانی سپہ سالار نے جب انھیں اپنی صلیبی افواج پر عقابوں کی طرح جھپٹتے اور پلٹتے دیکھا تو دنگ رہ گیا کیونکہ یہ شہسواری، نیزہ بازی، تیرا فگی اور شمشیر زنی میں اپنی مثال آپ تھے۔

امیر المومنین حضرت عمر بن خطابؓ نے ان کی جرأت و جسارت کی بنا پر انھیں ملک شام میں جہاد کرنے والے لشکر اسلام میں بھیج دیا تو یہ میدان کارزار میں شجاعتوں اور بسالتوں کے نئے باب رقم کرنے لگے۔ سپہ سالاران کی جنگی چالوں اور حربی صلاحیتوں کی وجہ سے نصرانی سپہ سالار نے اپنے کمانڈروں اور سپاہیوں کو حکم دیا کہ کسی نہ کسی طرح ان دونوں بھائیوں کو پکڑ لیا جائے کیونکہ ان کی گرفتاری سے مسلمانوں کی کمر ٹوٹ جائے گی اور وہ کسی بھی معرکے میں کامیاب نہ ہو سکیں گے۔

چنانچہ نصرانی کمانڈروں نے اپنے سپہ سالار کے فرمان کے مطابق اپنی تمام تر توجہ انھیں زندہ گرفتار کرنے پر مرکوز کر دی اور طویل جدوجہد کے بعد ایک کو قتل کرنے اور دوسرے کو گرفتار کرنے میں کامیاب ہو گئے۔

نصرانی سپہ سالار نے جب اس جانباز کو دیکھا تو اس کے حسن و جمال اور عزم و استقلال کو دیکھ کر حیرت زدہ رہ گیا۔ کیونکہ اس نے ان کے متعلق جیسا سنا تھا اس سے بڑھ

کر پایا۔ اس کے چہرے سے شرافت اور بزرگی ٹپک رہی تھی۔ وہ باوجود بلا کا بہادر اور شجاع ہونے کے فرشتوں کی طرح معصوم نظر آ رہا تھا۔

اس نے اس کی گرفتاری سے قبل سن رکھا تھا کہ مسلمان مجاہدین کی فتوحات کا اصل راز یہ ہے کہ وہ دھان لیل اور فرسان النهار (یعنی رات کو عبادت گزار اور دن کو شہسوار) ہوتے ہیں۔ نہ وہ شراب پیتے ہیں، نہ زنا کرتے ہیں۔ بلکہ ان کے پچھلے ان کی بیویوں کا احترام سگی ماؤں سے بڑھ کر کرتے ہیں لیکن اسے کسی مجاہد سے بالمشافہ ملاقات کا موقع پہلی دفعہ ہاتھ آیا تھا۔

چنانچہ جب اس نے اس جانباز کے اوصاف کمال دیکھے تو اپنے ساتھیوں سے مشورہ کیا کہ اس جیسے عابد و زاہد، خوبرو اور حسین مجاہد کو قتل کرنے کی بجائے اگر نصرانی بنا لیا جائے تو یہ بڑا نامور راہب اور سینٹ ثابت ہوگا۔ ہمارے مذہب کے لیے تقویت کا باعث بنے گا۔ جو شخص یہ ثواب کا کام کرنے میں کامیاب ہو جائے گا اسے سلطنت کی طرف سے گرانقدر انعام دیا جائے گا۔

ہم خرما و ہم ثواب کے مصداق جب دربار کے پادری نے ثواب اور انعام کا اعلان سنا تو اس کے منہ میں پانی آ گیا۔ اس نے بادشاہ سے درخواست کی: ”اس مسلمان جانباز کو سپرد کر دیا جائے۔ میں چند دنوں میں اسے نصرانی بنا لینے کی ضمانت دیتا ہوں۔“

جب بادشاہ نے اس سے اس پروگرام کی تفصیل پوچھی تو اس نے بتایا کہ بادشاہ سلامت یہ عرب لوگ عورتوں کے رسیا اور شوقین ہوتے ہیں۔ میرے پاس ایک نہایت حسین و جمیل بیٹی ہے۔ جب میں نے وہ اس کے سامنے کر دی تو یہ چند دنوں میں ہمارا دین قبول کر لے گا۔

بادشاہ نے جب یہ بات سنی تو اس کی خوشی کی انتہا نہ رہی اور اس نے اس مجاہد اسلام کو پادری کے گھر ٹھہرانے کا فرمان جاری کر دیا۔

چنانچہ پادری اس مجاہد کو خوشی خوشی اپنے گھر لے گیا اور اسے مہمان خانے میں بٹھا کر خود اندر چلا گیا۔ اپنی اٹھارہ، بیس سال کی خوبرو اور نوجوان بیٹی کو ثواب اور انعام پر آمادہ

کرنے لگا، جس پر اس کی بیٹی نے مذہبی جوش و خروش سے اس فریضے کو سرانجام دینے کی حامی بھری۔

اس کی نوجوان بیٹی نہادھو کر، زرق برق لباس زیب تن کر کے سر میں خوشبو، آنکھوں میں سرمہ اور گلے میں زیورات پہننے لگی۔ پادری نے اس عرصے میں شراب، کباب، پھل اور کھانا تیار کر لیا اور اپنی بیٹی کو مہمان کی ہر خواہش کی تعمیل کرنے کا حکم دے کر، دروازہ بند کیا اور خود باہر چلا گیا۔ جب لڑکی نے بن سنور کر، اس نوجوان کے آگے کھانا رکھا اور تعمیل ارشاد کے لیے حاضر باش کھڑی ہوئی، تو یہ دیکھ کر حیران رہ گئی کہ اس مجاہد اسلام نے اس کی طرف نظر اٹھا کر بھی نہیں دیکھا۔ اپنی نگاہ نیچی کر لی اور پانی کے ساتھ وضو کر کے عبادت میں مصروف ہو گیا۔ اللہ نے اسے سریلی آواز اور خوش الحانی سے قرآن کی تلاوت کرنے کا ملکہ نصیب فرمایا تھا۔ جب اس نے میٹھی آواز سے قرآن پڑھنا شروع کیا تو اللہ نے اسے ایمان کی چٹنگی اور قلب کی سلامتی عطا کر دی۔ وہ حور تمثال اپنا پروگرام بھول کر، تلاوت قرآن پر اس قدر فریفتہ ہوئی کہ وہ کھلانا پلانا بھول گئی اور وہ مسلمان ہونے کا سوچنے لگی۔ جب اس حال میں ساتواں دن گزرا تو لڑکی کا پیاناہ صبر لبریز ہو گیا۔ اور وہ نوجوان کے قدموں میں بیٹھ گئی اور کہنے لگی:

”تجھے تیرے دین کا واسطہ دیتی ہوں ذرا میری بات تو سن اور میری طرف دیکھ تو سہی۔“

اس نے کہا: ”اچھا بات کر میں سن رہا ہوں۔“
کہنے لگی: ”مجھے مذہب اسلام سے آگاہ کیجیے کہ وہ کیسا مذہب ہے اور اس میں داخل ہونے کا طریقہ کیا ہے؟“

مجاہد اسلام نے اس کے سامنے اسلام کی خوبیاں بیان کیں تو وہ مسلمان ہو گئی اور نماز کا طریقہ سیکھنے لگی۔ جب اس نے نماز سیکھ لی تو کہنے لگی:
بندۂ خدا بے شک میں مسلمان ہو گئی ہوں لیکن رہنا میں نے تیرے ساتھ ہی ہے۔

کیا مطلب؟ نوجوان نے گھبرا کر پوچھا۔

”اس کا مطلب یہ ہے کہ مجھ سے نکاح کر لو۔“ لڑکی نے دل کی کہی۔

یہاں نکاح کیسے ہو سکتا ہے۔ نہ کوئی ولی نہ گواہ۔ جبکہ اسلام میں ولی اور گواہوں کے بغیر نکاح نہیں ہو سکتا۔ اگر تو یہاں سے رہائی کی کوئی تدبیر کرے تو ایسا ممکن ہے۔
یہ میری ذمہ داری ہے میں یہ کام کر سکتی ہوں۔

چنانچہ اس نے اپنے باپ کو بلایا اور کہا:

اے ابا جان! یہ مجاہد اسلام مجھ پر فریفتہ ہو گیا ہے اور اس کا دل نرم ہو گیا ہے میں نے اسے نصرانیت قبول کرنے کی دعوت دی ہے لیکن اس نے یہ عذر پیش کیا ہے کہ جس شہر میں میرا بھائی قتل ہوا وہاں میں یہ کام کیسے کر سکتا ہوں۔ ہاں اگر مجھے یہاں سے نکال کر کسی اور بستی میں رکھا جائے تو میرا دل قرار پکڑے گا اور جب میرے دل سے اپنے بھائی کے قتل کا غم دور ہو گیا تو ممکن ہے کہ میں تمہارا مقصد پورا کر دوں۔ ابا جان! اگر آپ مجھے اس کے ساتھ دوسرے گاؤں بھیج دیں تو میں ضمانت دیتی ہوں کہ یہ ہمارے مذہب میں داخل ہو جائے گا۔

پادری نے جب نوجوان بیٹی کی یہ بات سنی تو پھولا نہ سما یا اور بڑی تیزی سے سپہ سالار کے پاس چلا گیا اور عرض کی:

محترم! امید بر آئی ہے۔ لیکن اتنی سی کسر رہ گئی ہے کہ دو دن صبر کر لیا جائے اور انھیں دوسرے گاؤں میں بھیج دیا جائے۔

سپہ سالار نے جب پادری کی زبانی تفصیل سنی تو بہت خوش ہوا۔ وہ اپنے مذہب کی ترویج و اشاعت کا بڑا متمنی تھا۔ اس کی سب سے بڑی خواہش تھی کہ کاش دین نصرانیت دنیا کا بڑا مذہب بن جائے۔

چنانچہ یہ جوڑا قریبی گاؤں میں چلا گیا، لیکن کیا مجال کہ اس نے دن کی روشنی یا رات کی تاریکی میں اسے ہاتھ بھی لگایا ہو۔ تنہائی میں غیر محرم مرد اور عورت کے درمیان تیسرا شیطان ہوتا ہے لیکن مسلسل جہاد کرتے اور جان ہتھیلی پر رکھنے کی وجہ سے نوجوان کے ایمان

میں اتنی قوت پیدا ہو چکی تھی کہ شیطان کو حملہ کرنے کی جرأت نہ رہی۔

جب تیسرے دن کی رات ہوئی تو یہ دونوں عشاء کے بعد وہاں سے نکل پڑے اور ساری رات چلتے رہے۔ جب صبح صادق کا وقت ہوا تو دونوں راستے سے الگ ہو کر نماز کی تیاری کرنے لگے۔

ابھی یہ نماز میں ہی تھے کہ یکا یک گھوڑوں کی ٹاپیں سنائی دیں۔ نوجوان نے کہا:

بندی خدا! ہم پکڑے گئے یہ تو نصاریٰ کا دستہ ہے اور ہم پر چھاپہ مارنا چاہتا ہے۔ ساری رات چلتے چلتے ہمارا گھوڑا بھی تھک گیا ہے۔

وہ کہنے لگی: ”افسوس تم ڈر رہے ہو اور خوفزدہ ہو گئے؟

اس نے جواب دیا: ”ہاں“ وہ کہنے لگی:

وہ بات کہاں گئی جو آپ نے مجھے اپنے رب کی قدرت کاملہ کے متعلق بیان کی تھی؟

آؤ ہم اللہ کے سامنے گریہ و زاری کریں۔ شاید وہ ہماری سن لے اور ہماری مدد فرمائے۔

اس نے کہا: ٹھیک ہے۔

چنانچہ دونوں نے بڑی آہ و زاری اور گریہ و بکا سے دعا کرنی شروع کر دی۔ ابھی یہ

دعا کر رہے تھے کہ انھیں ہاتفِ نبی کی آواز سنائی دی۔

”دغم نہ کرو اور نہ ہی خطرہ محسوس کرو۔ یہ آوازیں ملائکہ کی ہیں جنہیں اللہ نے تمہاری

معاونت کے لیے بھیجا ہے اور یہ تمہارے نکاح کی تقریب میں شامل ہوں گے۔

چنانچہ یہ اپنے گھوڑے پر چلتے رہے۔ صبح کو مدینہ پہنچ گئے۔ اس وقت امیر المؤمنین نماز

نجر پڑھا رہے تھے۔ آپؐ کی عادت مبارک تھی کہ سو کر جاگنے والوں اور وضو کرنے والوں

کی خاطر کہ وہ جماعت سے مل سکیں پہلی رکعت کو لمبا کرتے تھے۔ اس عرصے میں مسجد بھر

جاتی۔ دوسری رکعت ہلکی پڑھتے۔

نماز نجر ادا ہوئی تو ان کی تقریب نکاح منعقد ہوئی اور یہ سلسلہ از دواج میں منسلک ہو گئے۔

☆.....☆.....☆

محدث خراسان کا ایثار

امام احمد بن حنبل شیبانی رحمہ اللہ کے علم و فضل، فہم و فراست میں کونسی کمی رہ گئی تھی جو اللہ نے پوری نہ کی ہو۔ مسانید صحابہ رضی اللہ عنہم کی جمع و ترتیب کوئی معمولی کارنامہ نہیں۔ یہ ہر ایک کے بس کی بات بھی نہیں۔ لیکن بایں ہمہ عالی اسناد کے حصول کی تلاش میں صحراؤں، دریاؤں، جنگلوں اور پہاڑوں کو عبور کرتے ہوئے اور شدائد کی خونی لہروں میں غوطے کھاتے ہوئے خراسان جا نکلے کیونکہ انھیں خبر ملی تھی وہاں کوئی عمر رسیدہ محدث رہتا ہے جو حضرت ابو ہریرہؓ سے ثلاثی حدیث روایت کرتا ہے۔ یاد رہے کہ جس حدیث میں راوی حدیث اور رسول اللہ ﷺ کے درمیان تین واسطے ہوں وہ حدیث ثلاثی کہلاتی ہے۔ جس خوش نصیب محدث کو ثلاثی یا عالی سند کے ساتھ صحیح حدیث مل جاتی اس کا سرفراخار کے سبب اونچا ہو جاتا تھا۔

یہ محدثین کرام بھی اس دنیا میں اللہ تعالیٰ کی نرالی مخلوق تھے۔ حدیث رسول ﷺ کی محبت نے انھیں گھر بنانے اور کنبہ آباد کرنے سے بے نیاز کر رکھا تھا۔ یہ لوگ علوم حدیث کی ساعت و کتابت کے لیے میدان و کہسار اور صحرائے پر خار میں گھس جاتے اور جہاں کہیں کوئی محدث مل جاتا اس سے حدیث روایت کرتے۔ اس راہ میں یہ لوگ بھوک اور پیاس، سردی اور گرمی، رنج و کلفت کی ذرہ بھر پروا نہ کرتے۔ جب انھیں گوہر مراد یعنی عالی سند کے ساتھ کوئی حدیث مل جاتی تو انھیں پر خطر جنگلوں اور لوق و دوق صحراؤں کی تھکاؤں بھول جاتیں۔ دکھ دُور ہو جاتے، بھوک ختم ہو جاتی اور پیاس بجھ جاتی۔ یہ جو ہم سنن و آداب اور مسانید و معاجم جیسی کتب حدیث پڑھتے پڑھاتے اور سنتے سنتے ہیں، یہ انھیں کی کاوشیں

ہیں۔ انہوں نے امت محمدیہ کے لیے صحیح اور ضعیف، راجح اور مرجوح، ناخ اور منسوخ کی تیز کردی اور آج ہم آرام سے گھر بیٹھے بٹھائے ان سے استفادہ میں مصروف ہیں۔ علامہ ابوالحسنات عبدالحی لکھنوی رحمۃ اللہ علیہ فرماتے ہیں:

((فَلِلَّهِ دَرُّهُمْ وَعَلَيْهِ شُكْرُهُمْ كَيْفَ لَا وَهُمْ وَرَثَةُ النَّبِيِّ حَقًّا وَ نَوَابُ شَرْعِهِ صِدْقًا حَسْرَنَا اللَّهُ فِي زُمْرَتِهِمْ وَأَمَاتَنَا عَلَى حُبِّهِمْ وَ سِيرَتِهِمْ))

”پس اُن کی خوبی اللہ ہی کے لیے تھی۔ مستفید ہونے والے پر اُن کا شکر یہ لازم ہے۔ کیسے نہ ہو کہ درحقیقت وہی تو نبی مکرّم صلی اللہ علیہ وسلم کے وارث تھے۔ اور وہ پوری صداقت کے ساتھ آپ کی شریعت کے نائب تھے۔ اللہ ہمیں بھی اُن کے زمرے میں اٹھائے، ان کی محبت و سیرت پر ہمیں موت دے۔“

چنانچہ امام احمد بن حنبل شیبائی مصائب و آلام کے پہاڑ عبور کرتے ہوئے بڑی مشکل سے وہاں پہنچے اور اس محدث کو تلاش کیا۔ وہ حسن اتفاق سے مل گئے لیکن آپ اس وقت اُن کے پاس پہنچے جب وہ کتے کو روٹی کھلا رہے تھے۔ امام موصوف نے انہیں سلام کہا۔ انہوں نے سلام کا جواب تو دیا لیکن ان کی طرف توجہ نہ کی اور اپنے کام میں مصروف رہے۔ جب وہ کتے کو روٹی کھلا کر فارغ ہوئے۔ تو ان کی طرف متوجہ ہو کر کہنے لگے:

شاید آپ کے دل میں ناراضی پیدا ہوئی ہو، کہ میں نے جب تک کتے کو روٹی نہیں کھلائی اس وقت تک آپ سے بات نہ کی۔

آپ نے فرمایا: ہاں

اس نے کہا سنو:

((حَدَّثَنِي أَبُو الزِّنَادِ عَنِ الْأَعْرَجِ عَنْ أَبِي هُرَيْرَةَ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: مَنْ قَطَعَ رَجَاءَ مَنْ ارْتَجَاهُ قَطَعَ اللَّهُ رَجَاءَ هُ مِنْهُ يَوْمَ الْقِيَامَةِ فَلَمْ يَلِجِ الْجَنَّةَ))

”مجھ سے ابو الزناد نے اعرج کے حوالے سے اور انہوں نے حضرت ابو ہریرہ سے بیان کیا ہے کہ نبی کریم ﷺ نے فرمایا: ”جس نے امید لے کر آنے والے کی امید منقطع کر دی اللہ قیامت کے روز اپنی ذات سے متعلق اس کی امید منقطع کر دے گا تو ایسا شخص جنت میں داخل ہونے سے محروم رہا۔“

اور ہماری یہ سرزمین ایسی ہے جہاں کہیں آس پاس بھی کتے نہیں رہتے اور یہ کتا کہیں دور دراز سے گھومتا پھرتا ادھر آ گیا ہے، اور جب اس نے بستی سے میرا کھانا آتے ہوئے دیکھا تو یہ بھوک کی وجہ سے کھانا لانے والے کے پیچھے پیچھے چلا آیا اور یہاں آ کر بیٹھ گیا۔ میں نے جب اس کی حالت دیکھی تو مجھ سے کھانا نہ کھایا جاسکا کہ مبادا میں اس کی توقع اور امید منقطع نہ کر بیٹھوں۔ اس لیے میں نے تسلی سے اسے روٹی کھلا کر آپ کی طرف توجہ کی ہے۔ اب بتائیے! آپ کس لیے تشریف لائے؟

آپ نے فرمایا: ”میں اسی حدیث کی سماعت کے لیے حاضر ہوا تھا وہ آپ نے میرے پوچھنے سے پہلے ہی سنادی ہے۔ اور مجھے یہی حدیث کافی ہے۔ سبحان اللہ یہ لوگ محض حدیثوں کے جامع اور حافظ ہی نہ ہوتے تھے بلکہ ان سے بڑھ کر کوئی اور عامل بھی نہ ہوتا تھا۔ غور فرمائیے! جو لوگ جانوروں کی توقعات اور امیدیں منقطع کرنے سے لرزتے تھے وہ انسانوں کی امیدوں پر پورا کیوں نہ اترتے ہوں گے۔“

☆.....☆.....☆

پردہ پوشی

یہ نوجوان بیوہ ہر اعتبار سے مثالی خاتون تھی۔ نیکی اور تقویٰ، عبادت و ریاضت، صوم و صلوٰۃ، مہربانگی، رضا بالقضاء جیسے اوصاف میں کوئی عورت اس کی ثانیہ نہ تھی۔ صبح سویرے اٹھتی، نماز فجر ادا کرتی اور ضروری ورد و وظائف سے فارغ ہونے کے بعد چڑھے دن تک تلاوت قرآن میں مصروف رہتی۔ پھر رزق حلال سے اپنا پیٹ پالنے کے لیے محنت مزدوری کرتی۔ لیکن ایک دن کسی بد طینت نے اس کی غربت و ناداری سے شہ پا کر اسے دبوچ لیا اور اس روتی پینتی مسکینہ کی عصمت تار تار کر دی۔

اگر یہ خاتون کسی پنچائت یا عدالت میں اپنے اوپر ٹوٹنے والے پہاڑ کی داستان سناتی اور اس ظالم درندے کو کیفر کردار تک پہنچانے کا مطالبہ کرتی تو یہ اس کا حق تھا۔ لیکن بگڑے ہوئے معاشرے میں غریب کی فریاد کون سنتا ہے۔ ایسے ناداروں کو تھانوں سے دھکے دے کر باہر نکال دیا جاتا ہے۔ عدالتوں میں اس کی جگہ ہنسائی ہوتی ہے اور رہی سہی آبرو بھی خاک میں مل جاتی ہے۔ یہ بے چاری رو دھو کر خاموش ہو گئی اور جا کر گھر بیٹھ گئی۔ چند ماہ بعد حمل کے آثار ظاہر ہونے لگے اور یہ بدنامی کے خوف سے لرزنے کا پھینے لگی۔ آنے والا ہر دن اور ہر رات اس کی پریشانی میں اضافہ کر رہے تھے۔ نہ سو سکتی، نہ بیٹھ سکتی تھی۔ عین ممکن تھا کہ سنگدل رشتہ دار اس کی مجبوری و مقہوری کو سننے بغیر اسے قتل کر دیتے اور اس کی لاش کھڑے کھڑے کر ڈالتے۔ جوں جوں وقت گزرتا جاتا اس کی مصیبت بڑھتی جاتی اور موت گھورنے لگتی۔

ایسی صورت میں بدنامی سے بچنے کی ایک صورت تو یہ تھی کہ وہ خودکشی کر لیتی لیکن یہ دین دار عورت تھی اور جانتی تھی کہ اس طرح خودکشی کرنے والے کو اللہ نہیں بخشتا۔ لہذا اس

☆ اس قصے کا اصل اعلام النبلاء امام ذہبی میں ہے۔

نے اس صورتحال سے بچنے کے لیے مختلف تدابیر پر غور شروع کر دیا۔ سوچتے سوچتے اس نتیجے پر پہنچی کہ اس سلسلے میں کسی خدا ترس اور متقی عالم کا تعاون حاصل کیا جائے، جو مسلمان کی پردہ پوشی کی فضیلت اور اہمیت سے آگاہ ہو اور اس معاملے کو اپنی ذات تک محدود رکھے۔ پتا نچو اس کے دل میں آیا کہ امام ابو جعفر احمد بن مہدی کے سوا یہاں اور کون ہے جو میری مجبوری پر ترس کھائے اور میرا پردہ رکھے۔ مسلمان کی پردہ پوشی کرنا محض عمدہ خلق ہی نہیں بلکہ افضل عبادت بھی ہے۔ حدیث شریف میں ہے:

((مَنْ سَتَرَ مُسْلِمًا سَتَرَهُ اللَّهُ فِي الدُّنْيَا وَالْآخِرَةِ))

” جس نے کسی مسلمان کے گناہ پر پردہ ڈالا، اللہ اس کے گناہوں پر دنیا و

آخرت میں پردہ ڈالے گا۔“

بلکہ صحیح بخاری میں ہے کہ رسول مقبول ﷺ نے فرمایا:

((الْمُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ وَمَنْ كَانَ فِي حَاجَةِ أَخِيهِ كَانَ اللَّهُ فِي حَاجَتِهِ وَمَنْ فَرَّجَ عَنْ مُسْلِمٍ كُرْبَةً فَرَّجَ اللَّهُ عَنْهُ كُرْبَةً مِنْ كُرْبَاتٍ يَوْمَ الْقِيَامَةِ وَمَنْ سَتَرَ مُسْلِمًا سَتَرَهُ اللَّهُ يَوْمَ الْقِيَامَةِ))

” مسلمان، مسلمان کا بھائی ہے وہ نہ تو اپنے بھائی پر ظلم کرتا ہے اور نہ اسے کسی مصیبت میں پھنسا ہی دیکھ سکتا ہے۔ جو کوئی مسلمان اپنے بھائی کی حاجت روائی کے لیے تگ و دو کرتا رہتا ہے، اللہ تعالیٰ اس کی حاجت روائی کرتا رہتا ہے اور جو مسلمان اپنے مسلمان بھائی کی مشکل آسان کر دیتا ہے، اللہ تعالیٰ قیامت کے دن اس کی مشکلات آسان فرمادے گا۔ جو کوئی انسان کسی مسلمان کی لغزش پر پردہ ڈالے گا اللہ تعالیٰ قیامت کے دن اس کے گناہوں پر پردہ ڈال دے گا۔“

امام ابو جعفر احمد بن مہدی جیسے محدثین کرام نہ صرف یہ کہ جمع علوم و حفظ متون، جرح و

تعدیل اور اجتہاد و استنباط کے دلدادہ تھے، بلکہ وہ علم و عمل، اخلاص و توکل، بذل و عطا، جوڈ و سخا، حق گوئی و بیباکی، خودداری و غمگساری، ایثار و قربانی اور صدق و صفا، افشاء سلام و اطعام الطعام میں اپنی مثال آپ ہوتے تھے۔

اکلِ حلال و صدقِ مقال، امانت و دیانت، شرافت و صداقت، بے لوثی و بے نفسی میں ان کا کوئی ثانی نہ دیکھا تھا۔ وہ فرسانِ النہار اور رہبانِ اللیل ہوتے تھے۔ سیرِ اعلام النبلاء، صفوة الصفوة، طبقات حنابلہ، شذور الذهب وغیرہ کتب ان کے اخلاقِ جمیلہ و اوصافِ حمیدہ سے بھری پڑی ہیں۔

یہ لوگ خلیفہ وقت کے علاوہ نہ تو کسی شیخ کے دستِ حق پرست پر بیعت تھے اور نہ ہی کسی سجاوہ نشیں کے خلیفہ مجاز۔ ان کے اندر یہ اوصافِ حمیدہ اور اخلاقِ جمیلہ حدیثِ رسول ﷺ کی برکت سے آئے تھے۔ کیونکہ انہوں نے علم، عمل کی نیت سے پڑھا ہوتا تھا۔ جس کے نتیجے میں انھیں عمل کی توفیق ملی تو ان کے اندر ایمان کے چشمے ایلنے لگے اور زبان پر حکمت کی آبشاریں رواں ہو گئیں۔ دنیا ان کے فیضانِ عمل سے سیراب ہونے لگی۔

بہر حال وہ عورت شرماتی، لڑکھراتی ہوئی امام ابو جعفر احمد بن مہدی اصفہانی کی خدمت میں پیش ہوئی اور انھیں تنہائی میں عرض کرنے لگی:

حضرت میں زنا بالجبر کا شکار ہوئی ہوں اور حمل بھی ٹھہر گیا ہے۔ میں بدنامی اور فضیحت سے بچنے کے لیے اپنے آپ کو تمھاری بیوی ظاہر کر کے آئی ہوں۔ خدا کے لیے میرا پردہ رکھے اللہ آپ کا پردہ رکھے گا۔

اس کی درخواست سن کر امام ابو جعفر خاموش ہو گئے اور وہ چلی گئی مدت مقررہ پر اس کے ہاں بچہ پیدا ہوا تو لوگ اس عورت کے دعویٰ کے مطابق آپ کو مبارک باد دینے آئے۔ آپ نے سب کی مبارک باد قبول کی اور فردا فردا سب کا شکر یہ ادا کیا۔

اس کے بعد آپ نے بچے کی گزران کے لیے ہر ماہ دو دینار عورت کی طرف بھیجنے شروع کر دیئے۔ بالآخر وہ بچہ دو سال کی عمر میں فوت ہو گیا تو لوگ آپ کے پاس تعزیت

کے لیے آئے۔ آپ ﷺ نے اس پر بھی سب کا شکر ادا کیا اور انھیں دعائے خیر دی۔ چند دنوں بعد وہ عورت آپ کی خدمت میں حاضر ہوئی اور کہنے لگی: جَزَاكَ اللّٰهُ خَيْرًا جس طرح آپ نے میرا پردہ رکھا اللہ تعالیٰ آپ کا پردہ رکھے۔ یقیناً آپ نے میرے ساتھ بڑی نیکی کی ہے۔

اور یہ ہیں وہ دینار جو آپ میرے پاس بھیجتے رہے میں نے انھیں سنبھال سنبھال کر رکھا ہے تاکہ آپ کی امانت آپ کو لوٹا دی جائے۔

آپ نے فرمایا: بی بی! میں نے یہ دینار واپس لینے کے لیے نہیں دیئے تھے بلکہ میں نے اس بچے کو بطور صلہ رحمی کے دیئے تھے لہذا اس کے یہ دینار وراثت میں تمہارے حق میں چلے گئے۔ برائے مہربانی اسے اپنے ساتھ لے جاؤ۔

اللہ اکبر! مسلمان عورت کی پردہ داری اور حسنا باللہ غیر کے بچے پہ خرچ کرنا سوائے اللہ والوں کے اور کون کر سکتا ہے۔

☆.....☆.....☆

بے مثال وضع داری

حضرت حاتم اصم خراسانی رحمہ اللہ اپنے دور کے ظاہری علوم یعنی تفسیر و حدیث قراءت و تجوید، جدل و مناظرہ، ہیئت و فلسفہ میں دسترس حاصل کرنے کے بعد کسی دارالعلوم میں مسند تدریس پر فائز ہونے کی بجائے علم کی خوشبو سونگھنے اور اس کی لذت سے لطف اندوز ہونے کے لیے حضرت شقیق بلخی کی صحبت میں چلے گئے۔ وہاں تیس سال تک صدق و صفا، تسلیم و رضاء، زہد و ورع، ایثار و قربانی، تواضع و انکساری، ہمدردی و نمکساری، مہر و وفاء، صبر و حلم، عفو و کرم، طیب الکلام و انشاء السلام کا درس لیتے رہے۔ ایک دن ان کے شیخ محترم نے ان سے پوچھا: اے حاتم! تمہیں میرے حلقہ درس میں شامل ہوئے تیس برس گزر گئے ہیں بتاؤ! اس عرصے میں تم نے علم سے کیا کیا فوائد حاصل کیے ہیں۔ انہوں نے کیا خوب جواب دیا:

حضرت! میں نے علم سے آٹھ فوائد حاصل کیے ہیں اور میں سمجھتا ہوں کہ وہ میرے لیے کافی ہیں۔ مجھے امید ہے کہ ان کی وجہ سے مجھے نجات مل جائے گی۔

پہلا فائدہ

میں نے مخلوق کی حالت پر غور کیا تو مجھے معلوم ہوا کہ ہر انسان کا کوئی نہ کوئی محبوب اور معشوق ہے، جو اس سے محبت اور عشق کرتا ہے۔ لیکن اس کا کوئی محبوب تو مرض الموت تک اس کی محبت کا دم بھرتا ہے اور کوئی قبر کے کنارے تک ساتھ رہتا ہے۔ پھر اسے قبر کی تاریک کوٹھری میں بند کر کے واپس آجاتا ہے۔ لیکن گھڑی بھر اس کے ساتھ نہیں لیٹتا، لہذا میں نے سوچا کہ میں اس کو اپنا محبوب بناؤں جو قبر میں میرے ساتھ داخل ہو اور وہاں میری

وحشت اور تنہائی کو دور کرے۔ میرا نمکسار اور ساتھی بنے۔ چنانچہ میں نے اعمالِ صالحہ کو اپنا محبوب بنا لیا کیونکہ ان کے علاوہ کوئی بھی قبر میں داخل ہوتا اور نہ اندر کسی طرح کی روشنی کا ہی اہتمام کرتا ہے۔

دوسرا فائدہ

میں نے مخلوق کو دیکھا ہے کہ وہ اپنی چاہتوں کو پورا کرنے کے لیے ہر طرح کے جائز اور ناجائز ذرائع استعمال کرتی ہے۔ تو میں نے اللہ کے اس فرمان پر غور کیا:

﴿وَأَمَّا مَنْ خَافَ مَقَامَ رَبِّهِ وَ نَهَى النَّفْسَ عَنِ الْهَوَىٰ ۝ فَإِنَّ الْجَنَّةَ هِيَ الْمَأْوَىٰ ۝﴾ (النازعات: ۴۰، ۴۱)

”اور جو اپنے رب کے سامنے کھڑا ہونے سے ڈر گیا اور اس نے اپنے نفس کو خواہشات سے روک رکھا تو بلاشک و شبہ جنت اس کا ٹھکانا ہوگا۔“
تو میں نے یقین کر لیا کہ قرآن کریم سچا اور برحق ہے۔ اس لیے میں نے اپنے نفس پر کنٹرول کر لیا اور اسے خواہشات کی تعمیل سے روک دیا۔ اسے صبر کا عادی بنا لیا اور وہ اللہ کی فرمانبرداری و اطاعت پر راضی ہو گیا ہے۔

تیسرا فائدہ

میں نے لوگوں کو دیکھا ہے کہ روپے، پیسے اور درہم و دینار جمع کرنے اور انھیں سنبھال سنبھال کر رکھنے میں مصروف ہیں مبادا وہ ہاتھ سے نکل جائیں۔ تو میں نے اللہ مالک الملک کے اس فرمان پر غور کیا:

﴿مَا عِنْدَكُمْ يَنْفَدُ وَمَا عِنْدَ اللَّهِ بَاقٍ ۝﴾ (الاحقاف: ۹۶)

”جو کچھ تمہارے پاس ہے وہ ختم ہو جائے گا اور جو اللہ کے پاس ہے وہ باقی رہے گا۔“

لہذا میں نے اپنی محنت سے حاصل ہونے والے منافع کو اللہ کی خوشنودی کے لیے مساکین پر خرچ کرنا شروع کر دیا، تاکہ وہ اللہ کے پاس میرا ذخیرہ آخرت بنے۔
محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

چوتھا فائدہ

میں نے بعض لوگوں کو دیکھا ہے کہ وہ عوام کا لانعام کو اپنے گرد اکٹھا کرنے اور ان سے اپنے ڈیرے آباد کرنے میں عزت و آبرو سمجھتے ہیں۔ بعض لوگ یہ سمجھتے ہیں کہ رعب و داب اور جاہ و جلال، مال و دولت، بیٹوں اور پوتوں کی کثرت سے حاصل ہوتا ہے۔ بعض لوگ یہ سمجھتے ہیں کہ ٹھاٹھ باٹ اور طمطراق لوگوں کو خاک و خون میں تڑپانے اور ان کی دولت ہتھیانے سے حاصل ہوتا ہے۔ بعض لوگوں نے سمجھ رکھا ہے کہ شان و شوکت کا راز اپنی دولت کو فضول خرچیوں میں اڑانے میں پنہاں ہے تو میں نے اللہ تعالیٰ کے اس فرمان پر غور کیا:

﴿ إِنَّ أَكْرَمَكُمْ عِنْدَ اللَّهِ اتَّقَاكُمْ ﴾ [الحجرات: ۱۳]

”کہ تم میں سے اللہ کے ہاں عزت دار وہ ہے جو سب سے زیادہ خدا کا خوف رکھنے والا ہے۔“

فرمان سچا اور برحق ہے اس لیے میں نے خوف الہی اور تقویٰ کو پسند کر لیا ہے۔

پانچواں فائدہ

میں نے لوگوں کو آپس میں ایک دوسرے کی مذمت اور غیبت کرتے دیکھا۔ جب میں نے ان کی اس روش پر غور کیا تو پتہ چلا کہ ان میں جو شخص کسی دوسرے شخص کے پاس علم و فضل، جاہ و منصب اور مال و دولت کی فراوانی دیکھتا ہے تو اس سے حسد شروع کر دیتا ہے۔ تب میں نے اللہ کے اس فرمان پر غور کیا:

﴿ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سَخِرِيًّا ط ﴾ [الزخرف: ۳۲]

”..... ہم ہی نے دنیا کی زندگانی میں ان کے لیے وسائل معاش تقسیم کئے ہیں۔ اور ایک دوسرے پر درجے بلند کیے تاکہ وہ ایک دوسرے سے خدمت لے سکیں۔“

لہذا میں اس حقیقت کو تسلیم کرتا ہوں کہ دراصل اللہ تعالیٰ ہی نے یہ تقسیم کر رکھی ہے اور میں اپنی قسمت پر راضی ہو گیا ہوں اور لوگوں کے ساتھ حسد کرنا چھوڑ دیا ہے۔

چھٹا فائدہ

میں نے لوگوں کو دیکھا ہے کہ وہ کسی غرض کی بنا پر ایک دوسرے سے عداوت رکھتے ہیں تو میں نے اس آیت پر غور کرنا شروع کر دیا:

﴿ إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا ﴾ (فاطر: ۶)

”کہ لوگو شیطان تمہارا دشمن ہے لہذا تم اسے اپنا دشمن سمجھو۔“

میں نے شیطان سے دشمنی کر لی ہے اور اسکے علاوہ دوسروں سے ختم کر لی ہے۔

ساتواں فائدہ

میں نے لوگوں کو دیکھا ہے کہ وہ روٹی کے حصول کی حرص میں لنگوٹ کس کر بھاگ رہے ہیں اور حلال و حرام کی پروا بھی نہیں کرتے۔ اس حرص میں اپنی قدر و منزلت اور عزت و آبرو بھی گنوا بیٹھتے ہیں۔ چنانچہ میں نے اللہ تعالیٰ کے اس فرمان پر غور کیا:

﴿ وَ مَا مِثْلُهَا فِي الْأَرْضِ إِلَّا عَلَى اللَّهِ رِزْقُهَا ﴾ (سود: ۶)

”کہ زمین پر چلنے پھرنے والی ساری مخلوق کا رزق اللہ تعالیٰ کے ذمے ہے۔“

لہذا میں نے یقین کر لیا کہ میرا رزق اللہ کے ذمے ہے اس لیے میں رزق کی فکر چھوڑ کر اس کی عبادت میں مصروف رہتا ہوں اور کسی مخلوق سے طمع نہیں رکھتا۔

آٹھواں فائدہ

میں نے دیکھا ہر انسان یا تو درہم و دینار اور مال و دولت پر بھروسہ کرتا ہے یا بادشاہ اور امیر سے توقع۔ کوئی صنعت و حرفت پر بھروسہ کرتا ہے اور کوئی اپنے جیسی محتاج مخلوق سے امید وابستہ کر لیتا ہے۔ میں نے اللہ تعالیٰ کے اس فرمان پر غور کیا:

﴿ وَ مَنْ يَتَوَكَّلْ عَلَى اللَّهِ فَهُوَ حَسْبُهُ ۗ إِنَّ اللَّهَ بَالِغُ أَمْرِهِ ۗ قَدْ

جَعَلَ اللَّهُ لِكُلِّ شَيْءٍ قَدْرًا ﴿۱۰﴾ (الطلاق: ۳)

”جو شخص اللہ (تبارک و تعالیٰ) پر بھروسہ کرے تو وہ اسے کافی ہے یقیناً اللہ

تعالیٰ اپنے حکم تک پہنچنے والا ہے اس نے ہر چیز کے لیے اندازہ کر رکھا ہے۔“

لہذا میں نے اپنے اللہ پر توکل کر لیا ہے اور مجھے اس کے علاوہ کسی پر بھروسہ نہیں۔ وہ

میرا سب سے بہتر کارساز ہے۔

یہ سن کر حضرت شقیق بلخی فرمانے لگے: اے حاتم! اللہ تجھے صراط مستقیم پر گامزن

رکھے۔ میں نے تورات، انجیل، زبور اور فرقان حمید کی تعلیمات پر غور کیا تو مجھے یہی چیز نظر

آئی۔ جس نے ان باتوں پر عمل کیا اس نے چاروں کتابوں پر عمل کر لیا۔

سبحان اللہ! کیسا مزاج ہے ان باتوں کا جو قرآن سے استنباط کی گئی ہیں۔ ان باتوں پر

عمل کرنے والے کی زندگی کیونکر قابل رشک نہ ہوگی اور لوگوں کو ان کے ذکر خیر سے لذت

کیوں نہ حاصل ہوگی۔ یہی وجہ ہے کہ یہ لوگ صدیاں بیت جانے کے باوجود لوگوں کے

دلوں میں زندہ ہیں اور ان کے اعمال کے تذکرے سے ان کی زبانیں تر رہتی ہیں۔ آپ

کے کریمانہ طور طریق کا اندازہ اس واقعہ سے لگائیے کہ آپ حقیقت میں بہرے نہ تھے،

لیکن ہوا اس طرح کہ ایک خاتون ان سے کوئی مسئلہ دریافت کرنے آئی اور ذرا فاصلے پر

بیٹھ گئی۔ وہ ابھی بولنے نہ پائی تھی کہ دفعتاً اس کے پیٹ سے باواز بلند گوز خارج ہو گیا جس

کی بنا پر سے وہ شرم میں ڈوب گئی اور بات نہ کر سکی۔

آپ نے گوز خارج ہونے کی آواز تو سن لی لیکن اس خاتون کو محسوس اس طرح کرایا

گویا اس کے گوز کی آواز آپ کے کانوں تک نہیں پہنچی۔ چنانچہ آپ نے اسے یہ کہہ کر ذرا

سا آگے بڑھنے کا حکم دیا کہ بی بی بہرا ہوں اور دھیمی آواز سن نہیں سکتا، اس لیے ذرا اونچی

آواز سے بات کرنا۔

خاتون یہ سمجھ کر کہ شاید اس نے ریح فاسد کی آواز نہ سنی ہو، ذرا سا آگے بڑھی اور

ابھی بات شروع کرنے والی تھی کہ شرم غالب آگئی اور وہ ہلکا سا کھانس کر چپ ہو گئی۔ بول

نہ سکی۔ آپ نے یہ دیکھ کر دوبارہ بلند آواز سے کہا:

بی بی ذرا سا اور آگے بڑھو اور ذرا بلند آواز سے بات کرو تا کہ مجھے پتہ چل سکے کہ تم کیا پوچھنا چاہتی ہو۔

خاتون کے دل میں یہ بات آئی کہ اس شیخ کو واقعی میرے گوز کی آواز سنائی نہ دی ہو گی، اس لیے بلا جھجک مسئلہ پوچھ لینا چاہئے لہذا اس نے دل مضبوط کیا اور ذرا سا آگے بڑھی۔ مگر مسئلہ پوچھتے وقت پھر شرمائی اور دو چار لفظ بول کر خاموش ہو گئی۔

آپ نے بلند آواز سے پھر ارشاد فرمایا: بی بی ذرا میرے کان کے قریب ہو کر بلند آواز سے بولو تا کہ میں سن کر تمہارے سوال کا جواب دے سکوں۔

اب تو خاتون کے دل میں یقین پیدا ہو گیا کہ واقعی اس شیخ نے میرے گوز (رج فاسد) کی آواز نہیں سنی۔ اس نے بلا جھجک بلند آواز سے مسئلہ پیش کیا اور آپ نے مکمل تسلی سے اس کا جواب دیا۔ وہ مطمئن ہو کر وہاں سے چلی گئی اور جب تک وہ زندہ رہی انہوں نے اپنے آپ کو بہرا بنائے رکھا مبادا وہ اصل صورتحال کے انکشاف پر دوبارہ شرمندہ نہ ہو جائے۔ جب وہ خاتون اس دنیا سے چلی گئی تو آپ نے ساتھیوں کے اصرار پر اصل صورتحال بتادی اور فرمایا: میں الحمد للہ صحیح سنتا ہوں۔ لیکن محض اس بی بی کی وجہ سے حقیقت حال سے پردہ نہ اٹھاتا تھا۔

☆.....☆.....☆

مومنہ خاتون کی بے مثال استقامت

شب معراج میں جب رسول کریم ﷺ ایک نہایت خوبصورت اور وسیع و عریض محل پر سے گزرے تو اس کی معطر فضاؤں نے آپ کو حیران کر دیا۔ وہاں کی بھینی بھینی خوشبوئیں نہ صرف یہ کہ محل کے ماحول کو مہک رہی تھیں بلکہ گزرنے والوں کے دماغوں کو تازگی و شادابی عطا کر رہی تھیں۔ آپ ﷺ نے متعجب ہو کر جبرائیل علیہ السلام سے پوچھا: یہ کس کا ٹھکانا اور کس کی ملکیت ہے؟ انہوں نے ارشاد فرمایا: یہ فرعون کے گھر والوں کی ملاحظہ اور اس کے معصوم بچوں کا محل ہے۔

سبحان اللہ! مومنہ خاتون یہ محل جس میں اس کی اور اس کے معصوم پھولوں کی روحیں ہنسی خوشی سے برزخی زندگی بسر کر رہی ہیں۔ یہ دراصل صلہ ہے اس قربانی کا جو اس نے ایمان قبول کرنے کی پاداش میں دی تھی۔

دولت دنیا سے محروم اور دولت ایمان سے مالا مال یہ خاتون اپنے پھولوں جیسے خوبصورت اور کبوتروں کی طرح بھولے بھالے معصوم بچوں کا پیٹ پالنے کے لیے اس دور کے مغرور و سرکش بادشاہ کے محل میں مزدوری کرنے جاتی اور دن بھر کام کر کے شام کو واپس پلٹی۔ معصوم بچوں کو کھانا کھلاتی اور اللہ کا شکر ادا کر کے سو جاتی۔ صبح سویرے بچوں کو ناشتہ تیار کر کے کھلا دیتی اور محل میں جا کر اپنے ذمہ لگائے گئے کام سرانجام دیتی۔

چونکہ یہ خاتون نہایت پاکباز اور دانشمند تھی، اس لیے عرصہ دراز سے شاہی محل میں تعینات رہی اور اپنے امور خوش اسلوبی سے سرانجام دیتی رہی۔

ان دنوں سیدنا موسیٰ کلیم اللہ (علیہ الصلوٰۃ والسلام) اور فرعون مصر کے درمیان مقابلہ زوروں پر تھا۔ حضرت موسیٰ اور ہارون علیہما السلام کی حیرت انگیز کامیابیوں نے فرعون مصر

☆ اس قصے کا اصل تفسیر ابن کثیر میں ہے۔

اور اس کے حواریوں کی نیندیں حرام کر رکھی تھیں۔ چونکہ اس متکبر ظالم کے پاس اقتدار تھا اس لیے وہ جب کبھی سنتا کہ اس کی قوم کے کسی باشندے نے ایمان قبول کر لیا ہے تو اسے خوفناک سزائیں دیتا۔ کسی کے ہاتھ پاؤں کٹوا دیتا اور کسی کو لکڑی کے تختے پر لٹکا کر اس کے ہاتھوں اور پاؤں پر میخیں ٹھونک کر سرعام لٹکا دیتا۔ اس کے اسی طرح کے مظالم کے عرصے میں حضرت موسیٰ علیہ السلام کی دعوت فرعون کے محل میں بھی پہنچ گئی تھی۔ اس کا خازن، ایک خادمہ اور بیوی آسیہ بھی ایمان قبول کر چکی تھیں۔ وہ جب کبھی سنتیں کہ سیدنا موسیٰ غالب رہے ہیں اور فرعون زچ ہو گیا ہے، تو وہ دل ہی دل میں خوش ہوتیں اور اپنے ایمان کا اظہار نہ کرتیں مبادا فرعون کو بھنک پڑ جائے اور وہ انھیں عذاب کی چکی میں پیس ڈالے۔

فرعون کی قوم میں سے ایمان قبول کرنے والی مومنہ خاتون شاہی محل کی خواتین کو کنگھی کیا کرتی تھی۔ ایک روز وہ فرعون کی نوجوان اور نازک مزاج بیٹی کو کنگھی کر رہی تھی کہ اچانک اس کے ہاتھ سے کنگھی گر گئی۔ اسے اٹھاتے وقت بے ساختہ اس کی زبان سے ”بسم اللہ“ نکل گیا۔ جب فرعون کی نازک مزاج اور شوخ و طرار بیٹی نے یہ کلمہ سنا تو چونک پڑی اور پوچھا: یہ اللہ کون ہے؟

”جو میرا، تیرا اور تیرے باپ کا رب ہے، (مومنہ نے جواب دیا)

وہ کہنے لگی: کیا میرا باپ سارے لوگوں کا رب نہیں ہے؟

”جی نہیں بلکہ لوگوں کا رب تو وہ ہے جو مجھے، تجھے اور تیرے باپ کو روزی دیتا ہے۔

اچھا اس کا مطلب یہ ہے کہ تو میرے باپ کے علاوہ کسی اور کو رب سمجھتی ہے؟

جی ہاں! میرا، تیرا اور تیرے باپ کا رب اللہ ہی ہے۔

یہ سن کر فرعون کی لڑکی سیخ پا ہو گئی اور اس نے اپنے باپ کو اطلاع کر دی۔

فرعون جو کہ اس ایمان کا مقابلہ محل سے باہر کر رہا تھا جب اسے اطلاع ملی کہ موسیٰ کی دعوت تو میرے محل میں داخل ہونے لگی ہے اور میرا کھانے والے بھی اس کی دعوت پر، ایمان قبول کر رہے ہیں تو وہ آگ بگولہ ہو گیا۔ اس نے اس بات کا سخت تاثر لیا اور اپنی

خادمہ کو برسر دربار بلا کر جواب طلبی کی:

”مجھے اطلاع ملی ہے کہ تو میرے سوا بھی کسی کو رب مانتی ہے؟ کیا یہ بات درست

ہے؟“

جی ہاں: یہ بات درست ہے کہ میرا اور تیرا رب اللہ تعالیٰ ہی ہے، جو بلند اور بزرگ و برتر ہے۔ وہ ظالم یہ سن کر بگڑ گیا اور آگ بگولہ ہو کر سپاہیوں کو حکم دینے لگا کہ تانے والی دیگ کو گرم کرو اور جب وہ آگ جیسی ہو جائے تو مجھے اطلاع کرنا۔ اس کے بعد فرعون نے اس بی بی کو بلایا اور دھمکی دی کہ اگر تو نے میری خدائی تسلیم نہ کی اور اس بات پر قائم رہی جو موسیٰ کہتا ہے تو میں تیرے سامنے تیرے بچوں کو اس دیگ میں پھینکواؤں گا اور آخر میں تجھے بھی نذر آتش کر دوں گا۔

معلوم اولاد ماں باپ کی بڑی کمزوری ہوتی ہے۔ جس کے پاس اولاد نہ ہو وہ کائنات میں مارا مارا پھرتا ہے اور اپنی آرزو پوری کرنے کے لیے ضعیف الاعتقادی کی بنا پر وہ کچھ بھی کر بیٹھتا ہے جو ایمان اور اسلام کے منافی ہوتا ہے اور جس کے پاس اولاد ہوتی ہے وہ اس کے اندر اپنی جان سمجھتا ہے۔ دیکھا گیا ہے کہ جب کبھی کوئی بچہ ماں سے ناراض ہو کر گھر سے نکل جاتا ہے تو اس کی ماں ماری ماری پھرتی ہے۔ کبھی مسجدوں میں اعلان کراتی ہے اور کبھی ریڈیو، ٹیلی ویژن پر۔ اخبارات میں اشتہارات چھپتے ہیں کہ گم شدہ بچے کی والدہ تڑپ رہی ہے اور بستر مرگ پر لیٹ گئی ہے۔ خدا را اس کی ماتا پر رحم کیجئے اور بچے کا پتہ بتلائیے۔ بچوں سے محبت کا معاملہ انسانوں تک ہی محدود نہیں بلکہ یہ جذبہ حیوانوں اور پرندوں، درندوں میں بھی پایا جاتا ہے۔

ایک مرتبہ اخبارات میں آیا کہ کسی ملک کے چڑیا گھر والوں نے جنگل سے چیتے کا بچہ حاصل کرنے کے لیے طیارہ اڑایا اور جنگل میں پہنچ گئے۔ وہاں چیتے کے بچے کو اکیلا پا کر، فوراً طیارے میں لے آئے اور اس کا منی گیٹ بند کر کے طیارے شارٹ کرنے لگے۔ اس عرصے میں بچے کی ماں آ کر طیارے سے چٹ گئی۔ جو نبی طیارہ اڑا وہ بھی اس کے ساتھ

فضاء میں لہرانے لگی۔ پائلٹ نے یہ صورت حال دیکھ کر ترس کھایا اور طیارہ اتار کر بچہ رہا کر دیا۔ وہ دونوں ماں بیٹا ہنسی خوشی اچھلتے کودتے جنگل میں داخل ہو گئے۔ غرضیکہ بچے ماں باپ کی بڑی کمزوری ہوتے ہیں۔ جب وہ بیمار ہو جائیں تو ماں باپ کے لیے دنیا اندھیر ہو جاتی ہے؛ اور جب وہ مسکرا دیں تو والدین کے لیے کائنات روشن ہو جاتی ہے۔

فرعون لعین نے جب اس مومنہ خاتون کو بچوں کے جلا ڈالنے کی دھمکی دی، اس نے کمال استقامت کا ثبوت دیا۔ نہایت اطمینان و سکون سے جواب دیا اور کہا کہ میں تو اس حقیقت پر ایمان رکھتی ہوں کہ میرا اور تیرا رب اللہ ہی ہے۔ اگر تو اس کی پاداش میں مجھے اور میرے بچوں کو مار ڈالے گا تو میں صبر کروں گی۔ چنانچہ اس ظالم نے جب دیکھا کہ دیگ گرم ہو کر آگ کی طرح دکھنے لگی ہے تو اس نے اس کے بچوں کو پکڑا کر اس کے سامنے کھڑا کر دیا اور کہا کہ اب بھی وقت ہے موسیٰ کے دین سے پھر جا اور بچوں کے ساتھ زندگی گزار۔ لیکن یہ خاتون نہ تو بچوں کے بغیر رہ سکتی تھی اور نہ ایمان کے بغیر، چنانچہ اس نے ایمان کی خاطر اپنی اور اپنے بچوں کی جان کی قربانی عزم مصمم کر لیا اور کہا کوئی بات نہیں تو جلا نا چاہتا ہے تو جلا دے، اس ذات پاک پر تو ہماری جان بھی قربان ہے۔ البتہ اس نے اتنی درخواست کی کہ میری اور میرے بچوں کی ہڈیوں کو ایک ہی جگہ دفنایا جائے۔

فرعون نے کہا ٹھیک ہے تو نے عرصہ دراز تک ہماری خدمت کی ہے اس کے صلے میں ہم تیری یہ درخواست منظور کرتے ہیں۔

اس کے بعد لعین نے اس کے ایک معصوم بچے کو دکھتی ہوئی دیگ میں پھینکوا دیا۔ آن کی آن میں اس کے معصوم کی ہڈیاں نظر آنے لگیں۔ فرعون انتظار کرنے لگا کہ اب یہ خاتون میرے پاؤں پکڑ کر منت سماجت کرے گی۔ لیکن اس اللہ کی بندی نے اس جانناہ صدمے کو نہایت استقلال سے برداشت کیا اور صبر و شکیب کا مجسمہ بنی رہی۔ پھر اس نے دوسرا بچہ بھی پھینکوا دیا۔ لیکن یہ حرف اف تک زبان پر نہ لائی اور ایمان پر قائم رہی۔ اس کے بعد فرعون نے تیسرا بچہ پھینکوا دیا۔ وہ بھی آن کی آن میں جل گیا اور اس کی ہڈیاں

صاف نظر آنے لگیں جب اس نے دیکھا کہ یہ تو لٹس سے مس نہیں ہوتی تو اس کی آتش غضب بھڑکی اور چوتھا بچہ بھی دیگ میں پھینکوادیا۔

سب سے آخر میں چھوٹے بچے کی باری آئی اور وہ اس وقت اپنی ماں کی چھاتی سے دودھ پی رہا تھا۔ فرعون کے سپاہیوں نے جب اسے ماں کی گود سے چھینا اور اسے گھسیٹتے ہوئے دیگ کی طرف لے جانے لگے تو ماں کے صبر کا پیمانہ لبریز ہو گیا۔ اس کے سامنے دنیا اندھیر ہو گئی اور قریب تھا کہ وہ دیوانی ہو جاتی، لیکن بچے کو اللہ نے قوت گویائی عطا فرمائی اور وہ بولا امی جان! صبر کرو۔ حق تعالیٰ شانہ کی راہ میں قربانی دینا افضل نیکی ہے۔

اسے صبر آ گیا۔ آخر میں اسے بلا کر کہا گیا: ”اب تو تیری عقل ٹھکانے آگئی ہوگی؟“ اس نے جواب دیا: جی ہاں! میری عقل ٹھکانے پر ہی ہے اور میں اسی بات پر ثابت قدم ہوں کہ میرا اور تیرا رب اللہ ہی ہے۔ فرعون یہ جواب سن کر مزید بگڑ گیا اور اسے بھی بچوں کے ساتھ پھینکنے کا حکم دے دیا۔ چنانچہ جب اسے بھی دیگ میں پھینک دیا گیا تو فرعون کی بیوی آسیہ نے بھی ایمان کا اظہار کر دیا اور اسے اس سے زیادہ المناک مصائب کا سامنا کرنا پڑا۔ اسے بھی سولی پر جکڑ دیا گیا اور اس کے ہاتھوں اور پاؤں میں میخیں ٹھونک دی گئیں اور اسے تختے سمیت دھوپ میں لٹکا دیا گیا۔

وہ بے چاری کئی دنوں تک سسک سسک کر اللہ کو پیاری ہو گئی۔ لیکن آخر دم تک ایمان پر قائم رہی۔ اللہ تعالیٰ نے ان کی قربانیوں کو قبول فرمایا اور جنت میں اپنے پاس انھیں جگہ عطا فرمائی۔

☆.....☆.....☆

گورنر عراق کا حلم و کرم

گورنر عراق معن بن زائدہ شیبانی محض شیردل اور بہادر انسان ہی نہ تھا بلکہ وفا و اخاء کا نمونہ بھی تھا اور اُموی حکومت سے اپنی منصفی و فاداری کی وجہ سے عباسی حکومت کا اشتہاری ملزم بن گیا تھا اور اس عرصے میں وہ بھیس بدل کر پہاڑوں کی غاروں اور بدوؤں کے خیموں میں زندگی کے بقیہ دن پورے کرنے لگا اس عرصے میں وہ اونٹوں کے چمڑے کے پرانے جوتے پہنتا رہا اور بکریوں کے چمڑوں سے تیار کئے گئے لحاف اوڑھتا رہا تا آنکہ ایک دفعہ راوندیوں نے امیر المؤمنین منصور عباسی ہاشمی کے خلاف بغاوت کردی اور قصر خلافت کو گھیرے میں لے لیا، قریب تھا کہ وہ امیر المؤمنین پر قابو پا کر ان کی لاش کے ٹکڑے کر دیتے، یکا یک ایک نقاب پوش باغیوں پر عقاب کی طرح جھینٹا اور شمشیر زنی کرتا ہو ان کے قلب میں جا گھسا اور ان کے کشتوں کے پتے لگاتا ہوا دوسری طرف نکل گیا اور پھر وہ پھرے ہوئے شیر کی طرح واپس پلٹا اور اپنی خون آشام تلوار سے ان کی لاشوں کے ڈھیر لگانے لگا یہ دیکھ کر سرکاری فوج کا حوصلہ بلند ہوا اور اس نے بھی بڑھ چڑھ کر حملہ کرنا شروع کر دیا تا آنکہ بغاوت فرو ہو گئی اور بچے کھچے باغی گرفتار کر لئے گئے تو امیر المؤمنین منصور نے نقاب پوش سے ملاقات کا اشتیاق ظاہر کیا تاکہ اس کی جرأت و اقدام اور شجاعت و بسالت پر اسے خراج تحسین پیش کرے اور اسے مناسب انعام سے نوازے جب یہ نقاب پوش ان کی خدمت میں حاضر ہوا تو امیر المؤمنین نے اس سے اس کا نام پوچھا تو اس نے اپنا نقاب اتار دیا اور بتایا کہ میں آپ کا انتہائی مطلوب ملزم معن بن زائدہ شیبانی ہوں جب امیر المؤمنین نے سابق اُموی حکومت کے حد درجہ وفادار اور اپنی حکومت کے

☆ اس قصے کا اصل المستظرف میں ہے لیکن ہم نے مجلہ الفرقان سے بھی استفادہ کیا ہے۔

انتہائی مطلوب ملزم کو اپنے سامنے موجود پایا تو فرط ندامت سے اس کی آنکھیں جھک گئیں اور اس نے انھیں گلے لگا لیا اور سابق حکومت سے ان کا جرم و فاداری معاف کر دیا اور انھیں اپنا مصاحب خاص بنا لیا۔

لوگوں نے جب اس کی انتہا درجے کی شجاعت و بسالت و طلاقت و سماحت اور علم و حلم و عفو و کرم کے متعلق سنا تو ان کے تذکرے سے اپنی محفلیں پُر رونق کرنے لگے اور جب کوئی شخص ان کے متعلق اپنا بیان شروع کرتا تو پکاراٹھتے۔ حَدِيثٌ عَنِ الْبُحَيْرِ وَلَا حَرَجٌ وَحَدِيثٌ عَزْبٌ مَعْنٍ وَلَا حَرَجٌ ”کہ سمندر میں چھپے ہوئے خزانوں اور معن بن زائدہ کی خوبیوں کے بیان میں مبالغہ آرائی سے نہ ڈر، کیونکہ ان دونوں کی خوبیوں کا تذکرہ بیان سے باہر ہے۔“

امیر المؤمنین مہدی بن منصور عباسی ہاشمی نے ان کی انھی خوبیوں کی بدولت انھیں عراق کا گورنر نامزد کر دیا چنانچہ جب یہ گورنر ہاوس میں داخل ہوئے تو عراق کے وفود ان کو مبارکباد دینے کے لئے جوق در جوق آنے لگے اور داد و دہش سے جھولیاں بھرنے لگے، اسی دوران ایک بادیہ نشین بزرگ شاعر ان کے حلم و کرم کو آزمانے کے لئے بغیر اجازت ہی ان کے محل میں گھس آیا اور لوگوں کی موجودگی میں ہی کہنے لگا:

أَتَذْكُرُ إِذْ لِحَافِكَ جَلْدُ شَاةٍ

وَإِذْ نَعْلَاكَ مِنْ جَلْدِ الْبَعِيرِ

”کیا تجھے وہ دن یاد ہیں؟ جب تیرا لحاف بکری کی کھال کا ہوتا تھا اور تیرے

جو تے اونٹ کے چمڑے کے ہوتے تھے۔“

معن نے کہا: ہاں مجھے یاد ہے اور میں ان دنوں کو کیسے بھول سکتا اور کسی انسان کو اپنے

ایسے دن بھولنے بھی نہ چاہئیں۔

بادیہ نشین شاعر نے کہا:

فَسُبْحَانَ الَّذِي أَعْطَاكَ مُلْكًا

وَعَلَّمَكَ الْجُلُوسَ عَلَى السَّرِيرِ

”وہ ذات ہر طرح کے نقص سے پاک ہے جس نے تجھے بادشاہی عطا کی اور تجھے تخت پر بیٹھنے کا سلیقہ عطا کیا۔“

معن نے کہا: میں ہر حال میں اس ذات کی تقدیس بیان کرتا ہوں۔
بادیہ نشین شاعر نے کہا:

فَلَسْتُ مُسْلِمًا مَا عَشْتُ ذَهْرًا

عَلَى مَعْنٍ بِتَسْلِيمِ الْأَمِيرِ

”میں جب تک زندہ رہا اس وقت تک معن کو وہ سلام نہ کروں گا جو امیر کو کیا جاتا ہے۔“

معن نے کہا: اے میرے عرب بھائی سلام کہنا سنت ہے۔ لہذا اسے ترک نہ کر البتہ جس طرح تیرا جی چاہے اسی طرح سلام کہہ مجھے سلام امارت پر کوئی اصرار نہیں۔
بادیہ نشین شاعر نے کہا:

سَأْرْحُلُ عَنْ بِلَادِ أَنْتَ فِيهَا

وَلَوْ جَارَ الزَّمَانُ عَلَى الْفَقِيرِ

”میں اس ملک سے کوچ کرنے والا ہوں جس کا تو گورنر بنا ہے اگرچہ حالات زمانہ فقیر آدمی کو کچل کر رکھ ہی دیں۔“

معن نے کہا: اگر تو ہمارا پڑوسی بن کر رہنا چاہے تو مرحبا اگر تو جانا چاہے تو اللہ آپ کو سلامت رکھے۔

بادیہ نشین نے کہا:

فَجُدُلِي يَا بِنَّ نَاقِصَةَ بِشِيئِي

فِيَانِي قَدْ عَزَمْتُ عَلَى الْمَسِيرِ

”اے نکمی ماں کے بیٹے مجھ پر کچھ سخاوت کر کیونکہ میں یہاں سے کوچ کرنے کا مصمم ارادہ کر چکا ہوں۔“

معن نے باوجود اپنی توہین کے اپنے خزانچی سے کہا: اے غلام اسے تین ہزار دینار (ساتھ ہزار روپے) دے دے۔

بادیہ نشین نے کہا:

قَلِيلٌ مَّا أُتَيْتُ بِهِ وَإِنِّي
لَأَطْمَعُ مِنْكَ بِالْمَالِ الْكَثِيرِ

”جو کچھ مجھے دیا گیا ہے یہ تو بہت کم ہے جبکہ میں تو بہت سارے مال کی امید لے کر آیا تھا)

معن نے اپنے غلام سے کہا: اے غلام اسے اتنا اور دے دے۔

چنانچہ غلام نے اسے تین ہزار (ساتھ ہزار روپے) اور دے دیئے تو بادیہ نشین نے کہا:

سَأَلْتُ اللَّهَ أَنْ يَبْقِيَكَ ذُخْرًا
فَمَالَكَ فِي الْبَرِّيَّةِ مِنْ نَظِيرِ
فَمِنْكَ الْجُودُ وَالْإِفْضَالُ حَقًّا
وَفَضْلُ يَدَيْكَ كَالْبَحْرِ الْعَزِيزِ

”میں نے اللہ سے سوال کیا ہے کہ وہ تجھے ہمیشہ سلامت رکھے کیونکہ مخلوق میں

تیرے جیسا کوئی انسان موجود نہیں تو تو واقعی جود و سخا اور بذل و عطا کا پیکر ہے

اور تیرے ہاتھ تو ٹھاٹھیں مارتے سمندر کی طرح سخاوت کرتے ہیں۔“

معن نے کہا: اے غلام چھ ہزار دینار (ایک لاکھ بیس ہزار روپے) تو ہم نے اسے

اپنی توہین کرنے پر دیئے ہیں اب اسے چھ ہزار دینار اپنی مدح کرنے پر بھی دے دے۔

چنانچہ بادیہ نشین شاعر نے بارہ ہزار دینار (دو لاکھ چالیس ہزار روپے) اپنی جھولی

میں ڈال لئے اور شکریہ ادا کرتا ہوا باہر نکل گیا۔

☆.....☆.....☆

مزدور کا ایمان و یقین

مؤنم سرا کی ٹھنڈی ہوا زوروں پر تھی، مرد اور عورتیں بچے اور بوڑھے، دکاندار اور گاہک، آجر اور مزدور اونی ملبوسات پہنے اپنے اپنے کاموں میں مصروف تھے اسی دوران اپنی بلڈنگ کی چوتھی منزل پر بیٹھے بزرگ کا جی چاہا کہ وہ بھی کائنات کے فطرتی حسن کا نظارہ کرے چنانچہ وہ اپنی وہیل چیئر کوشیشے کی ونڈو کے قریب لے آیا اور صاف و شفاف نیلگوں آسمان پر تیرنے والے سورج کی تپش سے اپنے سرد جسم کو گرم کرنے لگا اور جونہی کوئی سفید بدلی سورج کے سامنے آتی تو اس کا دل کلا جاتا اور جب وہ پیچھے ہٹ جاتی تو اس کا دل باغ باغ ہو جاتا اور میرے مولیٰ تیرا لاکھ لاکھ شکر ہے کا ترانہ الاپنے لگتا اسی دوران وہ برق رفتار کاروں اور سواریوں سے بھری ہوئی بسوں اور پُر رونق دکانوں کی طرف دیکھنے لگا ابھی وہ اس خوشنما منظر کا نظارہ کر ہی رہا تھا کہ اچانک اس کی نگاہ سامنے والی بلڈنگ کی چھٹی منزل کے بیرونی حصے پر پڑی جہاں ایک مزدور اسے زمین و آسمان کے درمیان لٹکتا ہوا یوں نظر آیا کہ وہ زمین پر اوندھا کرنے والا ہے اس نے دیکھا کہ اس بے چارے نے حلال لقمے سے پیٹ کی آگ بجھانے کے لئے کند سے اپنی کمر باندھی ہوئی ہے اور اس کے ذریعے آٹھویں منزل سے لٹک کر چھٹی منزل کے بیرونی حصے کی رگڑائی کر رہا ہے اور خون منجمد کر دینے والی شدید ٹھنڈی ہوا اس کے جسم سے پار گزر رہی ہے اسے ایک ہاتھ سے کند پکڑنے اور دوسرے ہاتھ سے رگڑائی کرتے دیکھ کر اس بوڑھے بزرگ کا دل دہل گیا کہ خدا نخواستہ اگر کند ٹوٹ گئی یا سردی کی وجہ سے اس کا ہاتھ چھوٹ گیا تو یہ مسکین اوندھا گر پڑے گا اور اس کا منکا ٹوٹ جائے گا، لہذا اس بزرگ نے اللہ سے دعا مانگی

☆ اس قصے کا اصل مجلہ الشقائق میں ہے۔

شروع کر دی کہ وہ اسے خیر و عافیت سے منزل مقصود تک پہنچنے کی توفیق عطا فرمائے۔ مسکین مزدور کمند کو دونوں ہاتھوں سے تھامتا ہوا، ہانپتا کانپتا آہستہ آہستہ آٹھویں منزل کی طرف چڑھنے لگا اس دوران اس کے ہاتھ سرخ اور سرد ہو رہے تھے اور بدن کانپ رہا تھا اگر رحمت خداوندی اس کا ساتھ نہ دیتی تو اس کے ہاتھ سے کمند چھوٹ یا ٹوٹ جانی تھی اور اس کا زمین و آسمان کے درمیان لٹکا ہوا بدن دھڑام سے زمین پر گر پڑنا تھا، بہر حال اللہ نے اسے سلامتی کے ساتھ آٹھویں منزل تک پہنچایا اور پھر وہ نیچے اتر کر اپنی کارکردگی کی عمدگی دیکھنے لگا اور اگلے دن کے کام کا پروگرام بنانے لگا سارا دن کام کرنے کی وجہ سے اس مسکین کے اعضاء بدن چور ہو چکے تھے اور یہ تھوڑی دیر ستانا چاہتا ہی تھا کہ مغرب کی اذان ہو گئی تو یہ قریب والی مسجد میں نماز پڑھنے چلا گیا۔

ادھر بوڑھے بزرگ نے بھی نماز مغرب کی تیاری شروع کر دی اس سلسلے میں اس کی نوجوان پوتی نے اس کی مدد کی اس نے اسے وضو کرایا اور اس کی وہیل چیئر کو قبلہ رخ کر دیا بوڑھے بزرگ نے اپنی ناتوانی اور کمزوری کی وجہ سے کرسی پر ہی اپنے کمرے میں نماز ادا کر لی اور دوبارہ اپنی وہیل چیئر کو شیشے کی ونڈو کے سامنے کر کے بیٹھ گیا اور مسکین مزدور کی راہ تنکنے لگا، اسے اس بات سے بڑی خوشی ہوئی کہ نوجوان مسکین نے اپنی تھکاوٹ بالاطاق رکھ کر اللہ کا حق بھی ادا کیا اور اپنے آجر کی خیر خواہی میں بھی کوئی کسر نہ چھوڑی۔ چنانچہ اس نے دیکھا کہ نوجوان مسکین مزدور مسجد سے نکل کر بلڈنگ کے سامنے بیکار لکڑی کے ٹکڑے اور درختوں کے خشک پتے اور سوکھی گھاس کے تئکے اکٹھے کر کے آگ لگا رہا ہے تاکہ اسے تاپ کر اپنے ٹھنڈے بدن کو حرارت پہنچا سکے اور اس کے انگاروں سے اپنی ٹھنڈی اور ابتر خواہگاہ کو گرماسکے، ابھی وہ بے چارا آگ سینکنے بیٹھا ہی تھا کہ اس کے سامنے ایک لمبی کار آکھڑی ہوئی اور اس سے ایک ڈھول نما پیٹ اور گنجے سر والا سا ہوکار باہر نکلا اور اس نے حقارت کے ساتھ اس مسکین مزدور کو دیکھا اور بولا۔

آجر: تو کتنی دیر سے آگ تاپ رہا ہے؟ مجھے یقین ہے کہ تو سارا دن آگ ہی تاپتا رہا

ہے اور ذرا برابر کام نہیں کیا۔

مزدور: نہیں جناب اگر آپ دن کو چکر لگا لیتے اور مجھے کام کرتے دیکھ لیتے تو آپ کو یقین آجاتا کہ میں نے بہت سا کام کیا ہے۔

آجر: تم میرے ساتھ بحث کرتے ہو اور مجھے بیوقوف بناتے ہو۔

مزدور: نہیں جناب میں سچ اور حق بات کہتا ہوں اور سوائے اللہ کے کسی سے نہیں ڈرتا۔

آجر: (غصے سے چنگھاڑتے ہوئے) آج سے تو کام سے فارغ ہے آئندہ یہاں کام

کرنے نہ آنا، یہاں سے چلا جا اور کسی دوسرے کو بیوقوف بنا۔

مزدور: اللہ تجھے سلامت رکھے میرا گمان یہ تھا کہ آپ آکر کام دیکھیں گے اور جو کمی رہ

گئی ہے اس کے متعلق ہدایات دیں گے اور میرے حال پر ترس کھائیں گے لیکن

میں سمجھتا ہوں کہ آپ نے ابھی تک نماز بھی ادا نہیں کی اور کام بھی نہیں دیکھا۔

آجر: (چنگھاڑتے ہوئے) نکل جا یہاں سے، میں دیکھوں کہ تجھے میرے علاوہ اور

کون مزدوری فراہم کرے گا؟

مزدور: اللہ روزی فراہم کرتا ہے اور وہی روزی دے گا۔ بندہ کچھ نہیں دے سکتا۔ یہ کہہ

کر اس نے سلگتی آگ چھوڑ دی اور بغیر مزدوری لئے چل پڑا اس کے پاس تن

کے کپڑوں کے علاوہ کچھ نہ تھا اور یہی کپڑے اس کا اوڑھنا بچھونا تھے، اس نے

پکی اور ٹھنڈی کوٹھڑی کو الوداع کہا اور خالی ہاتھ چل پڑا۔

بوڑھے بزرگ نے یہ منظر اپنی آنکھوں سے دیکھا اور اپنے کانوں سے سنا اور اس

کے بدن میں حرارت پیدا ہوئی اور وہ اس صورت حال کو برداشت نہ کر سکا اس نے اپنی

نوجوان پوتی کو آواز دی۔

بیٹی ادھر آؤ اور اس نوجوان کو بلاؤ جو سڑک کے کنارے کنارے جا رہا ہے۔

پوتی: دادا جان میں اسے کیسے بلا سکتی ہوں وہ تو اجنبی نوجوان ہے۔

دادا: بیٹی جلدی کر جلدی ورنہ وہ آنکھوں سے اوجھل ہو جائے گا۔ نوجوان پوتی الیکٹرک

سیڑھی کے ذریعے جلدی سے نیچے اتری اور مسکین مزدور کے پیچھے تیزی سے دوڑنے لگی اور اسے راستے پر جالیا اور اس سے کہنے لگی۔

معاف کرنا مسلمان برادر، میرا دادا آپ سے ملنا چاہتا ہے، آپ اس کے پاس چلیں۔
نوجوان (حیرانی سے) مجھ سے ملنا چاہتا ہے، حالانکہ میرا اس سے تعارف ہی نہیں،
معاف کرنا بہن وہ کہاں ہے اور مجھے کیسے جانتا ہے؟

لڑکی: وہ آپ کو جانتا ہے اور آپ سے ملنا چاہتا ہے۔
نوجوان نے انتہائی شرمندگی کے ساتھ اس کے آگے چلنا شروع کر دیا جب وہ
بوڑھے بزرگ کی بلڈنگ کے دروازے پر پہنچا تو اس نے لطیف سی مسکراہٹ کے ساتھ اس
کا استقبال کیا اور کہا:

نوجوان! میرے قریب آ کر بیٹھو اور مجھے اپنا ماجر سناؤ۔

نوجوان: محترم آپ مجھے پہلے کبھی نظر نہیں آئے آپ مجھے کیسے جانتے ہیں؟
بزرگ: میں آپ کو اس دن سے جانتا ہوں جس دن سے آپ اس نئی بلڈنگ میں کام
کرنا شروع کیا تھا۔

نوجوان: چند منٹ پہلے جو کچھ یہاں ہوا آپ کو اس کا علم ہے؟

بزرگ: ہاں، اور اسی لئے تو میں نے آپ کو بلا بھیجا ہے۔

نوجوان نے سر نیچے جھکا لیا اور اس کی آنکھوں سے آنسو بہنے لگے اور وہ یوں گویا
ہوا۔ اے محترم بزرگ میری سمجھ میں نہیں آ رہا کہ میں آپ کو کیا بتاؤں، میں حلال روزی کی
تلاش کرنے کی غرض سے اسلامی عربی ملک کو چھوڑ کر یہاں آیا ہوں، بیمار والد اور بوڑھی
والدہ اور بہنوں کا میں واحد کفیل ہوں میں اپنی محنت کی اجرت کو اپنے اوپر خرچ کرنے کی
 بجائے ان کی طرف بھیجتا ہوں اور اس سلسلے میں جتنی مشقت برداشت کرتا ہوں اس کا
آپ کو خوب علم ہو چکا ہے مجھے اس سلسلے میں جتنی مشقت اٹھانی پڑتی ہے اس کا شکوہ کرنا
حرام سمجھتا ہوں لیکن مجھے دکھ اس بات کا ہے کہ اس طرح سے حلال روزی کمانے والے کو

حقارت کی نگاہ سے دیکھا جاتا ہے اور اس کے ساتھ گھٹیا سلوک کیا جاتا ہے اور یہ گھٹیا سلوک کرنے والے کوئی کافر یا ملحد نہیں بلکہ ہمارے مسلمان سیٹھ ہی ہیں۔

محترم بزرگ اگر میں حرام طریقے سے روزی کمانا چاہتا تو وہ مجھے سہولت سے میسر آسکتی تھی۔ کتنے سارے منشیات فروشوں نے منشیات فروخت کرنے کے عوض مجھے بھاری بھر کم رقم اور مراعات کا لالچ دیا اور کتنی ساری بدکار عورتوں نے مجھے ورغلا کر اللہ کی اطاعت سے پھیرنا چاہا لیکن میں نے ان کے ہاتھ جھڑک دیئے اور کتنے سارے ڈاکوؤں نے مجھے مالداروں کے مال اور ان کی عزتوں پر ڈاکہ ڈالنے کی ترغیب دی اور مجھے اپنا ساتھی بنانا چاہا لیکن میں ان کا ساتھی نہ بنا اور جب کبھی وہ مجھے ملتے تو میں کئی کترا کر اللہ کے گھر میں عبادت کے لئے چلا جاتا اور وہاں جا کر دعا کرتا کہ اے اللہ مجھے حلال روزی عطا فرما کیونکہ میں حرام نہیں کھانا چاہتا۔

اس کے بعد میں قرآن کی تلاوت کرتا تو اپنے دل میں سکون محسوس کرتا اور روزی کمانے کے لئے نکل پڑتا اور اس کی خاطر حلال کسب میں عار محسوس نہ کرتا اگرچہ لوگ اسے کتنا ہی حقیر سمجھتے ہوں اور کم مزدوری کی وجہ سے اس کے قریب نہ جاتے ہوں۔

اسی دوران شیخ نے اپنی پوتی کو عشاء کا کھانا لانے کا حکم دیا وہ فوراً کھانا لے کر اپنے دادا جان کے پاس حاضر ہو گئی، باوجودیکہ وہ اجنبی نوجوان کی گھر میں موجودگی کی وجہ سے پریشان بھی تھی۔ شیخ نے نوجوان مزدور کو اپنے ساتھ کھانا تناول کرنے کی دعوت دی جب نوجوان نے کھانا کھالیا تو اللہ کا شکر ادا کیا اور واپس جانے کی اجازت طلب کی لیکن شیخ نے اسے اپنے پاس بٹھالیا اور اس سے میٹھی اور نرم گفتگو کرتے ہوئے کہا:

اے نوجوان تو نے جو یہ باتیں کی ہیں اگر سچ اور حق ہیں تو بہترین مسلمان ہے اور میں چاہتا ہوں کہ تیرے ساتھ مصاہرت (رشتہ داری) قائم کر لوں۔

نوجوان نے یہ سنا تو اس کا منہ کھلا رہ گیا کیونکہ نہ تو اس کے پاس کوئی اعلیٰ تعلیمی ڈگری تھی اور نہ اس کے پاس دولت کے انبار تھے اور نہ ہی وہ کسی اعلیٰ ادنیٰ درجے کی کوشی کا

مالک تھا اور نہ ہی اس کا کنبہ قبیلہ یہاں موجود تھا اس نے نہایت حیرانی سے پوچھا۔

اے شیخ آپ کس سے میری شادی کرنا چاہتے ہیں؟

شیخ نے کہا۔ اے میرے بیٹے دنیا کی زیب و زینت پر تفاخر نے انسانوں کی قدر و قیمت مٹا دی ہے جس کی پاداش میں اللہ نے ہمیں بھلا دیا ہے۔ اے میرے بیٹے میں تیری شادی اپنی پوتی سے کرنا چاہتا ہوں تاکہ وہ اس دنیا میں تیری تنہائی اور وحشت میں تیری معاون ہو۔

نوجوان اس کو یوں سن رہا تھا گویا وہ خواب دیکھ رہا ہو اس نے اپنی آنکھوں پر اچھی طرح ہاتھ پھیرا اور اسے حقیقت سمجھتے ہوئے بولا۔ یہ کیسے اور کہاں اور کب ہوگا؟
شیخ نے کہا ان شاء اللہ صبح ہم رجسٹرار کو بلا کر عقد رجسٹرڈ کروالیں آپ یہیں رات بسر کریں لیکن عقد سے پہلے لڑکی سے اس کی موافقت ضروری ہے۔

اس کے بعد شیخ نے اپنی پوتی کو بلایا اور پوچھا:

بیٹی اس نوجوان سے شادی کے متعلق تیری کیا رائے ہے؟

اس نے حیا سے اپنی نگاہیں زمین پر گاڑ دیں اور خاموشی سے رضا مندی کا اظہار کر دیا۔

☆.....☆.....☆

بے مثال فقاہت

برادرِ حقیقی کی وراثت (چھ صد دینار) میں سے ایک دینار ملنے پر یہ خاتون خاصی ناراض ہوئی اور اس نے سمجھا کہ میرے ساتھ نا انصافی ہوئی ہے لیکن اس میں وراثت تقسیم کرنے کا بھی کوئی قصور نہ تھا اور نہ ہی اس کی کسی کے ساتھ خونی رشتہ داری تھی جو اسے بے انصافی کرنے پر مائل کرتی، یہ خاتون اٹھی اور اپنے دور کے فقیہ اعظم امام نعمان بن ثابت کوئی کی خدمت میں اس اُمید پر پیش ہوئی کہ شاید وہ اس بے انصافی کا مداوا کر سکیں اور مجھے میرا جائز حق مل جائے، اگرچہ اس دور میں کوفہ اہل علم و فضل کا گڑھ تھا لیکن حضرت امام نعمان بن ثابت جیسے قمرِ منیر کی موجودگی میں نجوم کی روشنی ماند پڑ چکی تھی، امام صاحب کو اللہ تعالیٰ نے فہم و فراست، طلاق و سماحت، جو دو سخا اور بذل و عطاء، ہمدردی و نمکساری، تواضع و انکساری جیسے اخلاق جمیلہ سے متصف کر رکھا تھا آپ نہایت ہی خوش رنگ، خوش خوراک اور خوش پوشاک اور خوش اخلاق انسان تھے اور اس قدر فیاض اور کریم تھے کہ جب کبھی اپنے اور اپنے اہل و عیال کے لیے ملبوسات و ماکولات خریدنے کا ارادہ کرتے تو اپنے ہم عصر علما کرام اور ائمہ دین کے لیے اعلیٰ سے اعلیٰ ملبوسات اور ماکولات بھی خرید لیتے اور ان کی خدمت میں ہدیے پیش کرتے اور نادار طلباء دین کی کفالت بھی کرتے حتیٰ کہ آپ نے حبیب اللہ امام یعقوب بن ابراہیم اور ان کے کنبے کی دس سال تک کفالت کی اور انھیں علم کی دولت سے اس قدر مالا مال کر دیا کہ وہ اپنے دور کے چیف جسٹس بن گئے۔

آپ کو اللہ تعالیٰ نے جس قدر رفعت و اجتہاد کا ملکہ عطا فرمایا تھا اسی قدر آپ نفسانیت اور برو نخوت سے پاک اور للہیت سے معمور تھے، چنانچہ آپ نے اس عورت کی بات سنی

☆ اس قصے کا اصل عنوان الجمان، ص: ۲۶۱ پر ہے۔

تو پوچھا کہ تیرے بھائی کا ترکہ تقسیم کرنے والا کون ہے، اس نے حضرت امام داؤد طائی کا نام بتایا۔

حضرت امام داؤد طائی کوئی معمولی درجہ کے عالم نہ تھے کہ ان سے بے احتیاطی کا گمان ہوتا ان کو بھی اللہ تعالیٰ نے علم و عمل سے خاصا حصہ عطا فرمایا تھا جو نبی حضرت نعمان بن ثابت نے ان کا نام سنا تو لمحہ بھر توقف کیا تو آپ کے ذہن میں یہ بات آئی کہ اس عورت کے حصے میں چھ صد دینار میں سے ایک دینار اسی صورت میں آ سکتا ہے کہ اس کے بھائی کی ایک بیوی اور دو بیٹیاں اور ایک بہن اور بارہ بھائی اور ایک بہن ہو اور اسکی ماں بھی زندہ ہو، چنانچہ آپ نے اس سے دریافت کیا:

کیا تیرے بھائی کے ورثا میں دو بیٹیاں نہیں ہیں؟

جی ہاں! اس کی دو بیٹیاں بھی ہیں۔

اور کیا اس کی ماں زندہ نہیں ہے؟

جی ہاں! اس کی ماں بھی زندہ ہے۔

کیا اس کی ایک بیوی بھی ہے؟

جی ہاں! اس کی ایک بیوی بھی ہے۔

کیا اس کی ایک بہن اور بارہ بھائی بھی ہیں جو ابھی زندہ ہیں؟

جی ہاں! اسکے بارہ بھائی بھی اللہ کے فضل و کرم سے زندہ ہیں اور ایک بہن ہے اور وہ میں ہی ہوں۔

تو پھر تیرا حق ایک دینار ہی ہے، تیرے ساتھ بے انصافی نہیں ہوئی کیونکہ اس کی دو بیٹیوں کو ۶۰۰ دینار سے دو ٹکٹ ملے اور وہ چار صد ۴۰۰ دینار بنتے ہیں۔

اور اس کی ماں کو چھٹا حصہ ملا اور وہ ایک ۱۰۰ سو دینار بنا اس طرح پانچ صد دینار ان کو مل گئے، باقی ایک صد (۱۰۰) دینار بچے۔ ان میں سے اس کی بیوی کو آٹھواں حصہ ملا اور وہ پچھتر (۷۵) دینار بنتے ہیں اور باقی پچیس دینار بچے ان میں سے اس کے بارہ بھائیوں

کو دو دود دینار ملے اس طرح چوبیس (۲۴) دینار وہ لے گئے اور باقی ایک دینار بچا سو وہ تیرا ہے۔

خاتون کا مختصر سوال سن کر ورثاء میت کی تعداد اور ان کا حصہ بتا دینا کمال درجے کی فقہ نہیں تو اور کیا ہے؟ آپ کی فقہ واجتہاد کے اس طرح کے بے شمار قصوں کی وجہ سے امام ذہبی رحمہ اللہ کو لکھنا پڑا کہ:

((اَلْاِمَامَةُ فِي الْفِقْهِ وَدَقَائِقِهِ مُسَلَّمَةٌ اِلَى هَذَا الْاِمَامِ وَهَذَا اَمْرٌ لَا شَكَّ فِيهِ))

”اس بارے میں کوئی شک نہیں کہ فقہ اور اس کی باریکیاں اس امام کے سپرد کی گئی ہیں۔“

آپ کی بے شمار خوبیوں میں سے ایک خوبی یہ بھی ہے کہ آپ نے ہم عصر علما کی کبھی غیبت نہ کی اور نہ ان سے حسد کیا۔ نیز آپ نے اپنا دین اور ایمان بچانے کے لیے والی عراق ابن ہمیرہ اور خلیفہ بغداد منصور عباسی کی طرف سے چیف جسٹس کا عہدہ قبول نہ کیا اور اسکی پاداش میں کوڑے برداشت کر لیے اور بعد میں کوڑے مارنے والے کو بھی صدق دل سے معاف کر دیا کیونکہ اسے خواب میں رسول کریم ﷺ ملے تو آپ ﷺ نے اسے اپنے اُمتی کو بلا تصور مارنے پر اللہ کے عذاب سے ڈرایا تھا۔

☆.....☆.....☆

اصحابِ الرسولؐ کا حلم و کرم

مٹھی بھر مومنین کی معیت میں مسیلہ کذاب کی بہادر سپاہ کو تباہ کرنے والے اور جنگ قیساریہ میں یورپی یونین کے نوے ہزار سپاہیوں کو شکست فاش دینے والے امیر معاویہ بن ابی سفیان قرشی اموی کوئی معمولی درجے کے صحابی رسول ﷺ نہ تھے آپ سردار مکہ ابو سفیان کے بیٹے اور حضرت رسول مقبول ﷺ کے برادر نسبتی تھے۔

جہادِ شام میں آپ کی عظیم الشان خدمات کے پیش نظر امیر المومنین عمر فاروق رضی اللہ عنہ نے آپ کو شام کا حکمران مقرر کر دیا تھا۔

آپ نے وہاں ایسے لاثانی انداز سے حکمرانی کہ امیر المومنین نے انھیں کسریٰ العرب کا خطاب دے دیا، آپ جس قدر کفار کے مقابلے میں فولاد تھے اسی قدر مومنوں کے حق میں ریشم کی طرح نرم تھے، آپ کی خلافت کے دور میں سیدنا عبداللہ بن زبیر رضی اللہ عنہما کا آپ سے زرعی جاگیر کے معاملے میں تنازعہ چل رہا تھا۔

سیدنا عبداللہ بن زبیر رضی اللہ عنہما بچپن سے ہی شیر دل اور نڈر قسم کے جوان رعنا تھے، آپ عواری رسول ﷺ کے بیٹے اور خلیفہ رسول ﷺ کے نواسے اور عمتہ الرسول صغیہ بنت عبدالمطلب ہاشمیہ کے پوتے تھے، ام المومنین سیدہ خدیجہ الکبریٰ آپ کے والد کی پھوپھی اور سیدہ عائشہ رضی اللہ عنہا آپ کی خالہ تھی اور آپ اس کی ماں کے بیٹے تھے جو رات کی تاریکیوں میں تن تنہا پیدل سفر کر کے غار ثور میں حضرت رسول مقبول ﷺ اور سیدنا ابو بکر صدیق رضی اللہ عنہما کو کھانا پہنچاتی تھیں۔ آپ بنو اسد قبیلے سے تعلق رکھتے تھے اس لیے اسد بن کر رہے اور اسد بن کر شہادت قبول کی۔

☆ اس قصے کا اصل المستطرف میں ہے۔

دونوں سرداروں کے غلام اپنے اپنے سرداروں کی زمینوں میں کام کرتے تھے، سیدنا امیر معاویہ رضی اللہ عنہما کے غلاموں کو ناز تھا کہ ہم امیر المومنین کے غلام ہیں اور وہ اس ترنگ میں آ کر متنازعہ زرعی جاگیر میں داخل ہو گئے اور سیدنا عبداللہ بن زبیر کے غلاموں کو مارنے پینے لگے، جب آپ کو اپنے غلاموں پر ظلم و زیادتی کی اطلاع ملی تو آپ شیر کی طرح غضبناک ہو گئے اور قلم دوات منگوا کر امیر المومنین سیدنا معاویہ بن ابی سفیان کو آداب خط و کتابت بالائے طاق رکھ کر چنگھاڑتا ہوا خط لکھا کہ:

”اے معاویہ! تیرے غلام متنازعہ جاگیر میں داخل ہو گئے ہیں اور انھوں نے میرے غلاموں کو پیٹا ہے، اس دفعہ تو میں اس زیادتی کو نظر انداز کرتا ہوں البتہ اگر آئندہ تیرے غلاموں نے متنازعہ جاگیر میں قدم رکھے اور میرے غلاموں کو ہاتھ لگا دیا تو میری اور تیری لڑائی کا تماشا دنیا دیکھے گی۔“

موقعہ پر موجود حضرات یہ انداز تحریر دیکھ کر ششدر رہ گئے اور وہ سوچنے لگے کہ اگر یہ خط اسی طرح ہی امیر المومنین کے سامنے پہنچ گیا تو اس کا نتیجہ اُنٹکے گا، یہ ٹھیک ہے کہ ان کی کھال میں سوائے اللہ رب العالمین کے کسی کا خوف نہیں ہے، لیکن انھیں چاہیے تھا کہ یہ امیر المومنین سے اس جھگڑے کی عادلانہ اور منصفانہ انکوائری کی درخواست کرتے اور قصور واروں کو سزا دینے کا مطالبہ کرتے، اگر ان کی درخواست پر غور نہ ہوتا تو پھر کسی طرح کا قدم اٹھاتے لیکن انھوں نے ایسا انداز اختیار کیا ہے کہ اس کا نتیجہ خطرناک بھی ہو سکتا ہے، لیکن وہ کیا کرتے کیونکہ آپ تو بچپن ہی سے قدر جبری اور بے باک تھے کہ امیر المومنین عمر فاروق رضی اللہ عنہما جیسے حکمران کی بھی پروا نہ کرتے تھے اس لیے وہ معاملے کو اللہ کے سپرد کر کے خاموش ہو گئے اور نتیجہ کا انتظار کرنے لگے۔

ڈاکیا بہ خط لے کر سواری پر سوار ہو گیا اور بلند و بالا پہاڑوں ریتلے صحراؤں کو عبور کرنے لگا، مہینے بعد وہ دمشق جا نکلا، ان دونوں دمشق مملکت اسلامیہ کا مرکزی دار الحکومت تھا، وہاں کے لوگ امیر المومنین کے پروا نہ تھے وہ کو فیوں جیسے شور ید سر اور انا رکسٹ نہ

تھے کہ قدم قدم پر حاکم وقت کی مخالفت کرتے ہوں۔ یا بات بات پر اسے ٹوکتے ہوں وہ تو اپنے امیر سے اس قدر خوش تھے کہ پوری زندگی انھوں نے اپنے امیر کی شکایت نہیں کی اور نہ اسے بدلنے کا مطالبہ کیا تھا۔

وہ ڈاکیا انھیں کی موجودگی میں یہ خط امیر المومنین کی خدمت میں پیش کرنے لگا، جب آپ نے اسے کھولا اور پڑھا تو آپ کے چہرے پر ذرہ برابر ملال نہ آیا۔ البتہ آپ نے اپنے بیٹے یزید کی استعداد جانچنے اور اسے اس طرح کی صورت حال سے نبرد آزما ہونے کا گرتانے کے لیے اس سے مشورہ کیا تو اس نے مشورہ دیا کہ اے امیر المومنین! ایک فوجی دستہ روانہ کیجیے جو اس گستاخ کا سر اتار لائے، اسے امیر المومنین کو اس انداز سے خط لکھنے کی جرأت کیسے ہوئی۔

جی ہاں! اگر کوئی مطلق العنان آمر حکمران ہوتا تو یقیناً اس نے واقعی اس طرح جواب دینا تھا لیکن یہ خط اس ہستی کے پاس پہنچا جو رحیم اور کریم سردار تھا اور وحی الہی کا امین اور کاتب تھا اس نے اپنے بیٹے سے فرمایا نہیں اے میرے بیٹے! میں اس کا جواب اس طرح ہرگز نہ دوں گا بلکہ میرے جواب دینے کا انداز کچھ اور طرز کا ہوگا۔

چنانچہ آپ نے جو جواب دیا، وہ ان تنگ طرف حکمرانوں کے لیے مشعل راہ ہے، جو مختصر اور محدود سی حکمرانی کے گھمنڈ میں شرفاء کی جائز بات کو بھی برداشت نہیں کرتے اور انھیں صفحہ ہستی سے مٹانے کی تدبیریں کرتے ہیں، آپ نے لکھا:

”اللہ کے بندے معاویہ بن ابی سفیان! امیر المومنین کی طرف سے حواری

رسول کے بیٹے عبد اللہ کی طرف!

السلام علیکم ورحمۃ اللہ وبرکاتہ!

اما بعد! اے حواری رسول ﷺ کے بیٹے مجھے آپ کا مکتوب ملا میں نے اسے

پڑھا، یقین جانے کہ مجھے بھی اس تنازعے سے اتنی ہی تکلیف پہنچی ہے جتنی

آپ کو پہنچی ہے اور میں آپ کی خوشی کے مقابلے میں سارے دنیاوی مال و

متاع کو کمتر سمجھتا ہوں، میں نے اپنے آپ کو گواہ بنا کر یہ تحریر لکھ دی ہے کہ میری متنازعہ زمین اپنی زمین میں اور میرے غلاموں کو اپنے غلاموں میں شامل کر لیجیے۔ یعنی میں متنازعہ زمین سے دستبردار ہوتا ہوں اور ان غلاموں سے بھی جنہوں نے آپ کے غلاموں کو مارا ہے، لہذا انہیں اپنے قبضہ میں لے لیجیے۔“

جب امیر المومنین کا یہ جواب حضرت عبداللہ بن زبیر رضی اللہ عنہما کو پہنچا تو ان کا رنج فرو ہو گیا اور ان پر حلم و بردباری کی عظمت آشکارا ہو گئی اور وہ جان گئے کہ حلیم و رحیم خلیفۃ المسلمین اور ظالم و متبد حکمران میں مشرق و مغرب کا فرق ہوتا ہے چنانچہ انھوں نے جواب میں جو خط لکھا وہ پہلے خط کے بالکل برعکس تھا آپ کے اس خط کا اندازہ یہ تھا:

”عبداللہ بن زبیر کی طرف سے امیر المومنین معاویہ بن سفیان کی طرف!
وعلیک السلام ورحمۃ اللہ وبرکاتہ!

اما بعد! مجھے امیر المومنین اطال اللہ بقاءہ کا خط ملا جسے پڑھ کر مجھے اس حقیقت کی سمجھ آ گئی جس کی وجہ سے سارے قبائل قریش نے آپ کی سیادت کو تسلیم کر لیا ہے۔“

سیدنا امیر المومنین نے یہ خط اپنے بیٹے کو پڑھایا اور اسے بتایا کہ اگر تیرے سامنے کوئی ایسی صورت ہال پیدا ہو جائے تو اس کا ایسا ہی نرم ترین حل تلاش کرنا۔

یہ تھا حلم اور یہ تھی سیاست معاویہ جس نے اتنے بڑے دلیر اور جری انسان کو زیر کر لیا تھا۔ اب ذرا ان کے بھتیجے ولید بن عتبہ کا حلم و کرم کا قصہ بھی پڑھئے اور اندازہ کیجیے کہ اموی قریشی خاندان کے افراد بھی اپنے عم زاد ہاشمی قریشیوں کی طرح ہی وسیع الظرف سردار تھے۔ آپ کا یہ بھتیجا صحابی رسول ﷺ عتبہ بن ابی سفیان کا بیٹا اور حواری رسول سیدنا زبیر بن عوام کا نواسہ اور سیدنا عبداللہ بن عباس ہاشمی کا داماد تھا اور اپنے چچا معاویہ بن ابی سفیان سے بھی بڑھ کر سرفراز اور خیر و نیکو جوان تھا اور اتنا خوب و تھا کہ جسے سیدنا ابی سفیان نے مکمل لالہ

بن عباس ہاشمیہ ان کے نکاح میں آئی تو اسے اپنے چاند سے بڑھ کر حسن و جمال پر شرمندگی ہونے لگی ورنہ پہلے وہ سمجھتی تھی کہ مجھ سے بڑھ کر خوبصورت کون ہو سکتا ہے۔

یہ نوجوان جس طرح ظاہری حسن و جمال سے مالا مال تھا اس طرح باطنی طور پر بھی نہایت پاکیزہ دل اور نیک سیرت انسان تھا۔ امیر المؤمنین سیدنا معاویہ بن ابی سفیان رضی اللہ عنہ نے اسے اپنے بھتیجے ہونے کی بنا پر نہیں بلکہ غرور و استکبار سے دور اور جاہ و حشمت سے نفور ہونے کی وجہ سے مدینہ الرسول کا گورنر مقرر کر دیا، اس نوجوان گورنر نے اپنا منصب سنبھالنے کے بعد قبائل کے شیوخ اور شہر کے بزرگوں کو اپنے ہاں کھانے کی دعوت پر بلایا اور ان میں صحابہ بھی تھے اور تابعین بھی تھے، عوام بھی تھے اور خواص بھی، کیونکہ وہ دعوت طعام جس میں امرا کو بلایا جائے اور غربا کو نظر انداز کر دیا جائے وہ بدترین دعوت ہے اور بہترین دعوت وہ ہوتی ہے جس میں امیروں اور غریبوں کو بلا امتیاز شریک کیا جائے۔

چنانچہ معزز مہمانوں کی آمد شروع ہو گئی اور یہ گورنر دروازے پر کھڑا ہے، ہر ایک کا پر تپاک خیر مقدم کرنے لگا اور انھیں خاص ترتیب سے مہمان خانے میں بیٹھانے لگا، جب ہال مہمانوں سے بھر گیا تو خود صدر مجلس میں بیٹھ گیا اور غلام کو مہمانوں کے لیے کھانا لانے کا حکم دینے لگا، چنانچہ سلیقہ مند غلام تعمیل ارشاد کرتا ہوا گوشت کی ڈشیں ٹرے میں رکھ کر ہال کی طرف بڑھنے لگے، ابھی بے چارا ہال میں داخل ہوا ہی تھا کہ اس کے پاؤں کا انگوٹھا قالین کے کنارے سے اُلجھ گیا اور وہ اس طور سے منہ کے بل گرا کہ اس کے ہاتھوں پکڑے ٹرے کا کنارہ گورنر مدینہ کے منہ کی ٹھوڑی سے جا ٹکرایا اور سارا گوشت اور شوربا اسکے منہ اور کپڑوں پر گرا، لباس اور قالین شوربے سے شرابور ہو گیا۔

غریب غلام بدحواسی کے عالم میں اُٹھ کر ہال کے کونے میں اپنی چڑی اُدھڑنے اور گردن قلم ہونے کے خوف سے کپکپانے لگا۔ نوجوان گورنر گرم شوربے سے شرابور کپڑے اتارنے اور غسل کر کے نئے کپڑے زیب تن کرنے کی غرض سے گھر چلا گیا، چنانچہ اس نے شوربے سے آلودہ کپڑے اتارے اور غسل کر کے اپنے بدن سے چکنائی اتاری اور

اُجلا ہوا سوٹ زیب تن کیا اور معزز مہمانوں کی مجلس میں شرکت کی غرض سے ضیافت ہال میں داخل ہونے لگا تو حاضرین مجلس کو اس کے چہرے پر ایسی خوبصورت مسکراہٹ دکھائی دی جو لفظوں میں بیان نہیں ہو سکتی، چنانچہ اس نے حاضرین سے اپنے لیٹے ہو جانے کی معذرت کی اور اپنی جائے نشست کی طرف بڑھنے لگا، ابھی اس نے دو قدم بھی نہ اٹھائے تھے کہ اچانک اس کی نگاہ کونے میں، بید کی طرح لرزتے ہوئے غلام پر پڑی جس کا خوف کی وجہ سے خون خشک ہوتا جا رہا تھا۔ تو یہ یوں گویا ہوا: ”اے مایوس غلام! میرا خیال یہ ہے کہ تو اپنی اس لغزش پر سزا سے ڈر رہا ہے، حالانکہ اس میں تیرا کوئی قصور نہ ہے..... میں ان حاضرین کو گواہ بنا کر کہتا ہوں کہ: ”جا تو اور تیری اولاد اللہ کے نام پر آزاد ہے اور آج کے بعد تم سوائے اللہ تعالیٰ کے اور کسی کے غلام نہیں ہو۔“

غریب غلام کے کان میں اپنی آزادی اور بے گناہی کی آواز پڑی تو وہ مارے خوشی کے جی اٹھا اور اڑیاں اٹھا کر چلنے لگا اور ہواؤں سے باتیں کرنے لگا، اب اس کے پاؤں زمین پر نکلتے نہ تھے، یہ ہے اس محمود خاندان کے افراد کا حلم و کرم جسے متعصب اور غالی قلم کار ظالم اور مستبد قرار دیتے ہیں۔

☆..... ☆..... ☆

ادب و احترام کی برکات

شبانوش روز بصرہ کی جامع مسجد کا صحن، عبید بن معمر سے تعزیت کنندگان سے کھچا کھچ بھرا ہوا تھا اور صحن میں تل دھرنے کو بھی جگہ نہ تھی، سوگ کی اس مجلس میں اشرف بھی تھے اور عوام بھی، آقا بھی تھے اور غلام بھی، اس کی وجہ یہ تھی کہ فوت ہونے والی پاکباز خاتون کا باپ بصرہ کا رئیس اور غربا کا بڑا ہمدرد تھا، اس نے اپنی اس بیٹی کا بہتیرا علاج معالجہ کرایا لیکن وہ جانبر نہ ہو سکی اور اللہ کو پیاری ہو گئی اس کے باپ نے اس کا سوگ منانے کے لیے مسجد کا صحن پسند کیا، تاکہ مسجد کے احترام کی وجہ سے لوگ ادھر ادھر کی باتوں سے بچیں اور اپنی توجہ تعزیت اور آخرت پر مرکوز رکھیں۔

مشہور صحابی رسول ﷺ ابو بکرؓ ثقفی کے نامور صاحبزادے جناب عبید اللہ بن ابی بکرؓ کو اپنے مسلمان اور صاحبِ سائتہ و کرم بھائی پر نازل ہونے والی اس مصیبت کی اطلاع ملی تو وہ اپنے غلام کے ہمراہ ان سے تعزیت کرنے کے لیے سوگ کی مجلس میں آئے لیکن مسجد کے صحن میں تل دھرنے کی جگہ نہ تھی، تعزیت کرنے والے اشرف بصرہ اپنی اپنی جگہوں پر بیٹھ چکے تھے، انھوں نے چاروں طرف نگاہ دوڑائی لیکن بیٹھنے کے لیے کوئی جگہ نظر نہ آئی، اسی دوران اگلی صفوں میں سے ایک نادار مودب آدمی اٹھا اور ان کی طرف چلا آیا اور نہایت ادب و احترام کے ساتھ انھیں اپنی نشست پر بیٹھنے کی دعوت دی، جب آپ آگے بڑھ کر خالی کردہ نشست پر بیٹھ گئے تو وہ مودبانہ طور پر تمام لوگوں کے پیچھے بیٹھ گیا، معزز آقانے اپنے غلام کو حکم دیا کہ وہ اس مہذب اور سلیقہ مند آدمی کے ساتھ ساتھ رہے اور اس مجلس برخواست ہونے کے بعد اسے جانے نہ دے، چنانچہ جب مجلس تعزیت

برخواست ہوئی تو آپ اس شخص کے پاس آئے اور اس سے پوچھا:

کیا آپ مجھے جانتے ہیں؟

”جی ہاں! میں آپ کو جانتا ہوں۔“

بھلا آپ بتا سکتے ہیں، کہ میں کون ہوں؟

”آپ عبید اللہ بن ابی بکرہ ثقفی ہیں، آپ کے والد، رسول اللہ ﷺ کے صحابی تھے۔“

آپ نے میرے لیے نشست کیوں چھوڑ دی؟

”اس لیے کہ آپ صحابی رسول کی اولاد ہیں اور اللہ تعالیٰ نے میرے جیسے آدمیوں پر آپ کا

خصوصی احترام واجب کیا ہے۔“

کیا آپ میرے ساتھ میرے نخلستان تک جا سکتے ہیں؟

”جی ہاں! میں آپ کے ساتھ جا سکتا ہوں۔“

چنانچہ وہ مؤدبانہ طریقے سے آپ کے ساتھ چلنے لگا، اور یہ دونوں چلتے چلتے بصرہ

سے دُور نہر کھول پر واقع نخلستان میں چلے گئے، اس نخلستان کے وسط میں خوبصورت مرمریں

اینٹوں اور ساگوانی دروازوں والا محل موجود تھا، چنانچہ آپ نے اس کا ہاتھ پکڑ لیا اور اسے

نخلستان کا ایک ایک پیڑ دیکھنا شروع کر دیا، جب بھی آپ اسے کوئی پیڑ دکھاتے تو اس

سے پوچھتے: بتاؤ یہ کیسا پیڑ ہے؟ اس کے پھل پھول، انگور اور کھجور کیسے ہیں؟ یہ جواب دیتا

اللہ کی قسم! میں نے آج تک اتنے پھلوں، پھولوں اور کھجوروں والا باغ نہیں دیکھا۔ جب

آپ اسے مارا نخلستان دکھا چکے تو اسے خوش خبری سنائی کہ یہ نخلستان اور جو کچھ اس میں ہے

آج کے بعد یہ سارے کا سارا تیری ملکیت ہے، میں آج ہی اس کا اٹھام لکھ کر تیرے

حوالے کر دوں گا۔

اس نادار و قلاش انسان نے جب یہ بات سنی تو خوشی سے اس کی آنکھوں سے آنسو

بہہ پرے اور اس کا دل سینے میں رقص کرنے لگا، اس کے منہ سے یہ الفاظ نکلے:

”آپ نے تو مجھے اور میرے اہل و عیال کو قدموں پر کھڑا کر دیا۔“

عبداللہ: ”تیرے اہل و عیال کی کتنی تعداد ہے؟“

”میرا کنبہ تیرہ افراد پر مشتمل ہے۔“

عبداللہ: میں نے تیرے اہل و عیال کو اپنے اہل و عیال میں شامل کر لیا ہے، جب تک میں زندہ ہوں اس وقت تک ان کا خرچ میرے ذمہ ہے، اس کے بعد عرب سردار عبداللہ ثقفی نے سوچا کہ اس جاگیر اور نخلستان کے مالک کا ایک گھر بصرہ کے اندر بھی ہونا چاہیے، چنانچہ اس نے لمحہ بھر پہلے کے نادار اور موجودہ لمحات کے جاگیردار ساتھی سے کہا: ہم ان شاء اللہ آپ کو باغ کے مالک ہونے کے ناتے بصرہ میں شایان شان گھر اور غلام خرید کر دیں جو زندگی بھر آپ کی خدمت کریں گے، آپ نے کل ہمارے ہاں تشریف لانا ہوگا، چنانچہ وہ آدمی صبح سویرے ان کے گھر گیا تو آپ نے اسے ۱۰ لاکھ روپے کا محل خرید دیا اور بیس لاکھ نقد دے دیے اور اس جائیداد کا اشٹام اس کے حوالے کر کے خوبصورت سواری اور عمدہ کپڑے اور بہترین سوٹ اور ایک سائیکس مہیا کر کے الوداع کر دیا۔

ہر کہ خدمت کرد : خدمت شد

ہر کہ خود را دید محروم شد

☆ ☆ ☆

ہماری دیگر کتابیں

جناب غلام احمد پرویز، اپنے الفاظ کے آئینے میں

اسلام پیغمبر اسلام اور مستشرقین مغرب کا انداز فکر

ہم کیوں مسلمان ہوئے؟

ہمیں خدا کیسے ملا؟

اوصافِ حمیدہ

مسلم نشاۃ ثانیہ۔ اساس اور لائحہ عمل

خطبہ حجۃ الوداع

مغربی جمہوریت، حقیقت اور سزا

حضور ﷺ بحیثیت سپہ سالار

ولادتِ عیسیٰ اور حکمرانِ حدیث

اسلام اور تہذیبِ مغرب کی کشمکش

ڈاکٹر پرویز حفیظ محمد دین قاسمی

ڈاکٹر سید عبدالقادر جیلانی

ڈاکٹر عبدالغنی فاروق

ڈاکٹر عبدالغنی فاروق

ڈاکٹر عبدالغنی فاروق

ڈاکٹر محمد امین

ڈاکٹر ثار احمد

ڈاکٹر مستفیض احمد علوی

محمد فتح اللہ گل

ڈاکٹر پرویز حفیظ محمد دین قاسمی

ڈاکٹر محمد امین

فصلی

فصلی بک سٹور مارکیٹ

آرہو بازار، نزد علی بوچا، پاکستان، کراچی۔
فون: 2212991-2629724

کتاب خانہ



پبلشر: پاکستانیوں کی نیشنل بک سٹور

انٹرنیٹ سٹور: www.nationalbookstore.com
فون: 7320318
ای میل: national180@hotmail.com